அறிவரைக்‌ கொத்து 


மறைமலையடிகள்‌ 


முதற்‌ பதிப்பு : 1921. 
இரண்டாம்‌ பதிப்பு : 1931. 
மூன்றாம்‌ பதிப்பு: 1935. 
நான்காம்‌ பதிப்பு: 1957. 
ஐந்தாம்‌ பதிப்பு: 1960. 
ஆரும்‌ பதிப்பு : 1967. 


விலை ரூபாய்‌ 3:50 


மெட்ரோயபாலிட்டன்‌ பிரிண்டர்ஸ்‌, சென்னை... 


பதிப்புரை 


அடிகளாரிடத்து நீண்ட நாட்கள்‌ தொடர்பு 
கொண்டு அன்புத்‌ தொண்டுகள்‌ புரிந்துவந்தவர்‌ திரு. 
கனகராயர்‌ அவர்கள்‌. அடிகளார்‌ தம்‌ அன்புடைமை 
காரணமாகத்‌ திரு. கனகராயர்‌ அவர்களுக்குத்‌ தாம்‌ 
எழுதிய நூல்கள்‌ சிலவற்றின்‌ உரிமையை வழங்கியுள்‌ 
ளார்கள்‌. கனகராயர்‌ அவர்களுக்கு உரிமையுள்ள அடிக 
ளாரின்‌ நூல்களில்‌, “அம்பிகாபதி அமராவதி?” என்ற 
நூல்‌ எங்கள்‌ நிலையத்தின்‌ வாயிலாக முன்னர்‌ வெளி 
வந்தது. தற்போது ““அறிவுரைக்‌ கொத்து” வெளி வரு 
கிறது. இதை அடுத்துத்‌ “திருக்குறள்‌ ஆராய்ச்சி” 
என்ற நூலும்‌ வேறு சில நூல்களும்‌ வெளிவர உள்ளன. 
“அறிவுரைக்‌ கொத்து” நான்காம்‌ பதிப்பும்‌, ஐந்தாம்‌ 
பதிப்பும்‌, ஆறாம்‌ பதிப்பும்‌ அடிகளார்‌ வெளியிட்ட 
மூன்றாம்‌ பதிப்பினைப்‌ போலவே எவ்வித மாற்றமுமின்றி 
வெளியிடப்பட்டுள்ளது. 

எங்கள்‌ நிலையத்தின்பால்‌ அன்பு பூண்டு அடிகளா 
ரின்‌ நூல்களை வெளியிட எங்களுக்கு வாய்ப்பளித்து 
வரும்‌ திரு. கனகராயர்‌ அவர்களுக்கும்‌, இந்‌ நூலின்‌ 
நான்காம்‌ பதிப்பு அச்சாகும்போது ஒப்புநோக்கி நல்ல 
முறையில்‌ வெளிவர உதவிய அடிகளாரின்‌ அருமைப்‌ 
புதல்வி நீலாம்பிகை அம்மையாரின்‌ மருகர்‌ திரு. ௧. 
சொக்கலிங்கன்‌ அவர்களுக்கும்‌ எங்கள்‌ நன்றி உரியது. 

இப்பொழுது வெளிவரும்‌ ஆரும்‌ பதிப்பினை 
அச்சுப்படி ஒப்புநோக்கிப்‌ பதிப்பித்த திரு. வித்துவான்‌ 
மு.சண்முகம்‌ பிள்ளையவர்களுக்கும்‌ எமது நன்றி உரித்‌ 
தாகுக. 


சென்னை ட ரண! 
14-19.167 பாரி நிலையத்தினர்‌. 


ஓம்‌ 


கற்றார்‌ கல்லாதார்‌ என்னும்‌ இரு திறத்தார்க்கும்‌ 
பயன்படும்‌ பொருட்டுச்‌, சென்ற பல ஆண்டுகளாக 
யாம்‌ இடையிடையே வெளியிட்டு வந்த துண்டுத்‌ 
தாள்களிற்‌ போந்த கட்டுரைகளே பெரும்பாலும்‌ இந்‌ 
நூலிலே தொகுக்கப்பட்‌ டிருக்கின்றன. அவை: 
* சைவ சமயப்‌ பாதுகாப்பு,” திருக்கோயில்‌ வழிபாடு,” 
“சிறு தேவதைகட்கு உயிர்ப்பலி யிடலாமா ?,” “சீவ 
காருணியம்‌,” * தமிழ்த்தாய்‌,” ₹ அறிவுநூற்‌ கல்வி,” 
“உடன்பிறந்தார்‌ ஒற்றுமை,” “கூட்டு வாணிகம்‌,” 
“ பெண்‌ மக்கள்‌ கடமை” என்பனவாகும்‌. இவை 
பல்லாயிரக்கணக்கான துண்டுத்‌ தாள்களில்‌ அச்சிடப்‌ 
பட்டுத்‌ தமிழ்‌ வழங்கும்‌ நாடுகள்‌ எல்லாவற்றிலும்‌ 
விலையின்‌ றி வழங்கப்பட்டன. இவற்றைப்‌ பதிப்பிட்ட 
போது இவற்றின்‌ அச்சுக்கூலி கடிதக்கூலிகளை 
மட்டும்‌ ஆங்காங்கு உள்ள நண்பர்கள்‌ சிற்சிலர்‌ 
ஏற்றுக்கொண்டனர்‌. 

இனித்‌, துண்டுத்‌ தாள்களாக அல்லாமல்‌, எமது 
ஞானசாகர இதழில்‌ யாம்‌ இடையிடையே எழுதி 
வெளியிட்ட வேறு சில கட்டுரைகளும்‌ இந்நூலின்‌ 
கண்‌ ஊடே ஊடே சேர்க்கப்பட்டிருக்கின்றன. அவை: 
* கடவுளுக்கு அருளுருவம்‌ உண்டு,” “கல்வியே அழி 
யாச்‌ செல்வம்‌”, தமிழிற்‌ பிறமொழிக்‌ கலப்பு,” 
'பெற்றோள்‌ கடமை என்பனவாகும்‌. இவற்றுட்‌ 
கல்வியே அழியாச்‌ செல்வம்‌” என்பதும்‌, “பெற்றோள்‌ 

கடமை” என்பதும்‌ எம்‌ அருமைத்‌ திருமகள்‌ நீலாம்‌ 
பாள்‌ அம்மை அவைக்கள த்தில்‌ விரிவுரை நிகழ்த்தும்‌ 
பொருட்டு எழுதப்பட்டனவாகும்‌. 

இந்நூலின்கண்‌ அடங்கிய பதின்மூன்று கட்‌ 
டுரைகளுந்‌ தூய தனித்தமிழில்‌ எழுதப்பட்டிருத்த 
லோடு, எல்லாரும்‌ எளிதிற்‌ கற்றுணரத்தக்க எளிய 
நடையிலும்‌ அமைந்திருக்கின்‌ றன . மேலும்‌, இவற்றி 
லுள்ள பொருள்களும்‌ எல்லார்க்கும்‌ விளங்குவன 
வாய்‌, அவர்க்கு மேலுமேலும்‌ அறிவை வளர்க்கும்‌ 
இயற்கை வாய்ந்து மிருக்கின்றன. யாம்‌ எழுதிய 
மற்றை நூல்களிற்‌ பெரும்பாலான சிறிதேனுங்‌ கல்வி 
யறிவு பெற்றவர்களுக்கே பயன்படுவனவா யிருக்க 
இந்நூற்‌ கட்டுரைகள்‌ மட்டும்‌ எல்லார்க்கும்‌ பயன்‌ 
படும்‌ இயல்பு கண்டு எமக்கு நண்பராய்‌ உள்ளார்‌ 
பலரும்‌ இவற்றை யெல்லாம்‌ ஒருங்கு திரட்டி ஒரு 
நூலாக வெளியிடல்‌ வேண்டுமென்று கேட்டுக்‌ 
கொண்டதற் கிணங்கி, அவற்றை இங்ஙனம்‌ வெளி 


யிடலானேன்‌. 


பல்லாவரம்‌ ௯ : த்‌ 

சமரச சன்மார்க்க நிலையம்‌, இங்ஙனம்‌, 

ப்பன்‌ வவட வேதாசலம்‌. 
தைமீ” 


7! \ டன 
பதத றது 


இரண்டாம்‌ பதிப்பின்‌ முகவுரை 82 


முதற்பதிப்பில்‌ இல்லாத ஐந்து நீண்ட கட்‌ 
டுரைகள்‌ இப்பதிப்பின்கட்‌ புதியவாய்ச்‌ சேர்க்கப்பட்‌ 
டிருக்கின்றன. அவை : “ கடவுள்‌ நிலை, : கல்வியுங்‌ 
கைத்தொழிலும்‌,” “பகுத்துணர்வும்‌ மாதரும்‌,” “தனித்‌ 
தமிழ்‌ மாட்சி,” *தமிழ்‌ நாட்டவரும்‌ மேல்‌ நாட்டவரும்‌” 
என்பனவாகும்‌. இதனால்‌ இப்பதிப்பில்‌ 80 பக்‌ 
கங்கள்‌ மிகுதியாகச்‌ சேர்ந்துள்ளன. 

முற்பதிப்பிற்‌ சிற்சில கட்டுரைகளிற்‌ கலந்‌ 
திருந்த சிற்சில வடசொற்களும்‌ இப்‌ பதிப்பின்கண்‌ 
அறவே களை ந்தெடுக்கப்பட்டன. அதனால்‌ இந்நூற்‌ 
கட்டுரைகளின்‌ உரைநடை இன்னும்‌ மிகுதியான 
செந்தமிழ்ச்‌ சுவை வாய்ந்து நடத்தல்‌ காணலாம்‌. 


மூன்றாம்‌ பதிப்பு 
இம்மூன்றாம்‌ பதிப்பிற்‌ சிற்சில திருத்தங்கள்‌ 


செய்யப்பட்டுள்ளன. 


பல்லாவரம்‌ 
பொதுநிலைக்‌ கழகம்‌ இங்ஙனம்‌, 

திருவள்ளுவர்‌ ஆண்டு, ௧௯௬௬ 
வைகாசி மறைமலையடிகள்‌. 


ஒழ கன்‌ இடச்‌ கல நன்‌ மன்‌ னி 


பொருளடக்கம்‌ 


கடவுள்‌ நிலை 
சைவசமயப்‌ பாதுகாப்பு 


திருக்கோயில்‌ வழிபாடு 


சிறுதேவதைகட்கு உயிர்ப்பலி வ்‌ i 


சீவகாருணியம்‌ 

கடவுளுக்கு அருளுருவம்‌ உண்டு 
கல்வியே அழியாச்‌ செல்வம்‌ 
கல்வியுங்‌ கைத்தொழிலும்‌ 
பகுத்துணர்வும்‌ மாதரும்‌ 
தமிழ்த்தாய்‌ 

தமிழிற்‌ பிறமொழிக்‌ கலப்பு 
தனித்தமிழ்‌ மாட்சி 

அறிவுநூற்‌ கல்வி 


தமிழ்‌ நாட்டவரும்‌ மேல்‌ நாட்டவரும்‌, 


உடன்‌ பிறந்தார்‌ ஒற்றுமை 
கூட்டுவாணிகம்‌ 
பெண்மக்கள்‌ கடமை 


பெற்றோள்‌ கடமை 


அறிவுரைக்‌ கொத்து 


1. கடவுள்‌ நிலை 


“சைவ சமயம்‌? என்பது இவ்விந்திய நாடு எங்கும்‌ 
உள்ள தமிழ்‌ நன்மக்களால்‌ எத்தனையோ ஆயிர ஆண்டு 
களுக்கு முன்னே தொட்டுக்‌ கைக்‌ கொள்ளப்பட்ட 
கடவுட்‌ கொள்கையாகும்‌. அஃது அவர்களை அறிவிலும்‌ 
உருக்கத்திலும்‌ ஒழுக்கத்திலும்‌ மேலேறச்‌ செய்து, மற்றை 
நாட்டவர்க்கு இல்லாத்‌ தனிப்பெருஞ்‌ சிறப்பினை அவர்‌ 
கட்கே தந்து, மற்றைச்‌ சமயங்களுக்கெல்லாம்‌ மேலான 
தனி நிலையில்‌ வைகி விளங்குவது. 


அது, தமிழ்‌ நன்மக்களை அறிவில்‌ மேம்பட்டு 
விளங்கச்‌ செய்தது எப்படியென்றாற்‌, கூறுதும்‌ : 
இந்நிலவுலகத்தில்‌ எங்கும்‌ உள்ள எல்லா மக்களும்‌, 
அவர்கள்‌ நாகரிகத்திற்‌ சிறந்திருப்பினும்‌ நாகரிகம்‌ 
இல்லாக்‌ காட்டு வாழ்க்கையிலிருப்பினும்‌, எல்லாருங்‌ 
“கடவுள்‌ ஒருவர்‌ உண்டு” என்னும்‌ உணர்ச்சியும்‌ அக்‌ 
கடவுளை வணங்கும்‌ விருப்பமும்‌ உடையராய்‌ இருக்‌ 
கின்றனர்‌. மக்கட்‌. பிரிவினர்‌ எல்லார்‌ வரலாறுகளையும்‌ 
மிக நுணுக்கமாக ஆராய்ந்து வரலாற்று நூல்கள்‌ எழுதி 
யிருக்கும்‌ ஆங்கில ஆசிரியர்கள்‌, * கடவுளுணர்ச்சி 
யில்லாத ஒரு மக்கட்‌ கூட்டத்தாரை ஓரிடத்துங்‌ 
காண்டல்‌ இயலாது” என்று முடிவுகட்டிச்‌ சொல்லு 


2 அறிவுரைக்‌ கொத்து 


கின்றார்கள்‌. நமது நாட்டிலும்‌ மிகத்‌ தாழ்ந்தோர்‌ 
முதல்‌ மிக உயர்ந்தோர்‌ ஈறாக உள்ள எத்திறத்தவருங்‌ 
கடவுளுணர்ச்சியும்‌ அவ்வுணர்ச்சிக்கு ஏற்ற பலவகையான 
வணக்க முறைகளும்‌ உடையராய்‌ இருத்தலை நாடோறும்‌ 
நாம்‌ எங்கும்‌ கண்டு வருகின்றோம்‌. ஆகவே, கடவு 
ளுணர்ச்சியுங்‌ கடவுள்‌ வணக்கமும்‌ இல்லாமல்‌ மக்களாய்ப்‌ 
பிறந்தவர்கள்‌ உயிர்‌ வாழ்தல்‌ இயலாதென்பது இனிது 
விளங்கும்‌. 

இனி, மக்கள்‌ எல்லாரும்‌ ஏன்‌ இங்ஙனம்‌ கடவுள்‌ 
உணர்ச்சியுங்‌ கடவுள்‌ வணக்கமும்‌ உடையராயிருக்‌ 
கின்றனரென்றால்‌, அவர்களனைவரும்‌ இந்த உடம்பின்‌ 
துணையும்‌, இந்த உடம்பு உலவும்‌ நிலத்தின்‌ துணையும்‌, 
இந்த உடம்புக்கு வேண்டும்‌ பொருள்களின்‌ துணையும்‌ 
வேண்டியவர்களா யிருக்கின்றனர்‌. வியப்பான இந்த 
உடம்பையும்‌ இந்த உலகத்தையும்‌ இந்த உலகத்துப்‌ 
பொருள்களையும்‌ மக்கள்‌ தாமாகவே உண்டாக்கிக்‌ 
கொள்ள வல்லவர்களாய்‌ இல்லை. ஆகவே, இத்தனை 
வியப்பான பண்டங்களையுந்‌ தமக்கு ஆக்கிக்‌ கொடுக்கத்‌ 
தக்க பெருவல்லமையும்‌ பேரறிவும்‌ பேரிரக்கமும்‌ உள்ள 
ஒரு முழுமுதற்‌ கடவுள்‌ கட்டாயம்‌ இருக்க வேண்டு 
மென்னும்‌ உணர்ச்சி எல்லார்‌ உள்ளங்களிலும்‌ இயற்கை 
யாகவே தோன்றா நிற்கின்றது. 

இனி, எவராலும்‌ படைக்க முடியாத இத்தனை உடம்பு 
களையும்‌ இத்தனை உலகங்களையும்‌ இத்தனை அரும்பொருள்‌ 
களையுந்‌ தமக்குப்‌ படைத்துக்‌ கொடுத்த எல்லாம்வல்ல 
இறைவன்‌ ஒருவன்‌ உண்டு என்னும்‌ உணர்ச்சி வந்த 
வுடனே, அவனைக்‌ காணுதற்குங்‌ கண்டு வணங்குதற்கும்‌ 
எல்லாருக்கும்‌ பேரவா உண்டாதலும்‌ இயல்பேயாம்‌. 

சலவைக்‌ கல்லில்‌ திருத்திச்‌ சமைக்கப்பட்ட மிக அழகான 
ஓர்‌ உருவத்தையேனும்‌, பல வண்ணங்களாற்‌ குழைத்துத்‌ 
திறமாக எழுதப்பட்ட ஓர்‌ ஓவியத்தையேனும்‌, வானத்தில்‌ 
பறக்கும்‌ ஒரு மயிற்பொறியையேனுஞ்‌, சுவைத்த 
சொல்லும்‌ பழுத்த பொருளும்‌ நிறைந்த ஒரு நூலையேனும்‌ 
இயற்றிய கைத்தொழிலாளரும்‌ நல்லிசைப்‌ புலவருந்‌ 
தமது காலத்தில்‌ உயிரோடிருக்கின்றனர்‌ என்று தெரிந்‌ 
தால்‌ அவர்களைக்‌ காண்டற்குங்‌ கண்டு வணங்குதற்கும்‌ 
மக்கள்‌ எவ்வளவு விழைவுடையவராய்‌ விரைந்து செல்‌ 
கின்றனர்‌ ! சென்று, அவர்களை மனம்‌ உருகி வணங்கி 
வாழ்த்தி எவ்வளவு இன்புறுகின்றனர்‌ ! சிற்றறிவுடைய 
மக்கட்‌ பிறவி யெடுத்தாரிலேயே சிறிது சிறந்த அறிவு 
வாய்த்த கைத்தொழிலாளரையும்‌ நல்லிசைப்‌ புலவரையும்‌, 
அவர்‌ அமைக்கும்‌ உருவ அமைப்பு நூல்‌ அமைப்பின்‌ 
அழகால்‌ மனம்‌ இழுக்கப்பட்ட மக்கள்‌ தேடிச்சென்று 
கண்டு வணங்கப்‌ பேராவல்‌ கொள்ளுவார்களானால்‌, 
எவராலும்‌ அமைக்க முடியாத எண்ணிறந்த உடம்பு 
களையும்‌ எண்ணிறந்த உலகங்களையும்‌ எல்லையற்ற 
உலகத்துப்‌ பொருள்களையும்‌ நாம்‌ கேளாமலே அமைத்துக்‌ 
கொடுத்து, மற்றைத்‌ தொழிலாளரும்‌ புலவரும்‌ அழிந்‌ 
தொழிவதுபோல்‌ அழிந்தொழியாமல்‌, எக்காலத்தும்‌ 
எவ்விடத்தும்‌ நம்மோடு உடனிருக்கும்‌ எல்லாம்வல்ல 
பெருமானைக்‌ காண்பதற்குங்‌ கண்டு வணங்குதற்கும்‌ 
மக்களாகிய நாம்‌ இன்னும்‌ எவ்வளவு மிகுந்த பேராவல்‌ 
உடையவர்களாய்‌ இருக்க வேண்டும்‌ ! மக்களிற்‌ சிறந்‌ 
தாராயுள்ள சிலரைக்‌ கண்டு வணங்குதலாலேயே, 
நம்மனோர்க்கு அத்தனையன்பும்‌ இன்பமும்‌ உண்டாகு 
மானால்‌, எல்லாச்‌ சிறப்புக்குந்‌ தலைவனாய்‌ நிற்கும்‌ 
இறைவனைக்‌ கண்டு வணங்குதலால்‌ நமக்கு இன்னும்‌ 
எவ்வளவு மிகுதியான அன்பும்‌ இன்பமும்‌ உண்டாதல்‌ 

வேண்டும்‌ ! ஆதலால்‌ மக்களுக்குக்‌ கடவுளுணர்ச்சியுங்‌ 
கடவுளை வணங்குதலும்‌ வேண்டாவெனக்‌ கரைவாரது 
வெற்றுரை மக்களுக்குச்‌ சிறிதும்‌ பயன்படாதென்று 


உணர்ந்துகொள்க. 


இனி, “விருப்பு வெறுப்பில்லாக்‌ கடவுள்‌, தன்னை 
மக்கள்‌ வணங்கல்‌ வேண்டுமெனவுந்‌ தனக்குத்‌ திருக்‌ 
கோயில்களுந்‌ திருவிழாக்களும்‌ வேண்டுமெனவும்‌ விரும்பு 
வரோ? என வினவிச்‌ சிலர்‌ நம்மனோரை ஏளனஞ்‌ 
செய்கின்றார்‌. கடவுள்‌ தம்மை மக்கள்‌ வணங்கல்‌ வேண்டு 
மெனத்‌ தமது திருவுள்ளத்திற்‌ கருதுவது, அதனால்‌ அவர்‌ 
தமக்கு ஒரு பெருமை தேடிக்கொள்ளுதற்கு அன்று. 
ஒருவன்‌ பிறனொருவனை வணங்குவது அச்சத்தினாலும்‌ 
நிகழும்‌; அன்பினாலும்‌ நிகழும்‌. செல்வத்தினாலேனுங்‌ 
கல்வியினாலேனுந்‌ தலைமையிலேனும்‌ வலிமையினா 
லேனுஞ்‌ சிறந்தானாயிருக்கும்‌ ஒருவனைச்‌, செல்வமுங்‌ 
கல்வியுந்‌ தலைமையும்‌ வலிமையும்‌ இல்லாத பிறர்‌ பெரும்‌ 
பாலும்‌ அச்சத்தால்‌ வணங்காநிற்பர்‌. மேற்சொன்ன 
வளங்களுடையோன்‌ தன்னையே பெரியனாக மதித்துத்‌ 
தன்னை வணங்குவோரை மதியாது ஒழுகும்‌ வரையில்‌, 
அ வனை வணங்குவோர்‌ அவன்பால்‌ என்றும்‌ அச்சமே 
கொண்டு நிற்பர்‌. அங்ஙனஞ்‌ செல்வம்‌ முதலிய வளங்‌ 
களால்‌ உயர்ந்தோன்‌ தன்னை மேலாகக்‌ கருதாது, தன்னை 
வணங்குவாரெல்லாரிடத்தும்‌ அன்பும்‌ இரக்கமும்‌ 
உடையனாய்‌ ஒழுகுவனாயின்‌, அவனை வணங்குவார்‌ தமக்‌ 
குள்ள அச்சந்தீர்ந்து அவன்பாற்‌ பேரன்புடையராய்‌ 
உளங்‌ குழைந்து உருகி யொழுகுதலையுங்‌ காண்கின்‌ 
றோம்‌. இவ்‌ வியல்பை உற்று நோக்குங்காற்‌, கடவுளை 
அச்சத்தால்‌ வணங்குவோர்‌ நிலைக்கும்‌, அன்பினால்‌ 
வணங்குவோர்‌ "நிலைக்கும்‌ உள்ள வேறுபாடு நன்கு 
விளங்கா நிற்கும்‌. “*கடவுள்‌ ஒப்புயர்வு அற்ற செல்வமும்‌ 

அறிவுந்‌ தலைமையும்‌ வலிமையும்‌ உடையவர்‌; அவரை 
வணங்காது ஒழியின்‌ நமக்குத்‌ தீங்குண்டாம்‌ '” என்னும்‌ 
அளவே கருதி, அவரை அச்சத்தால்‌ வணங்குவோர்‌ 
தாழ்ந்த நிலையினராவர்‌. “மேற்குறித்த வளங்களை 
யுடையலு தலுடன்‌, எம்பெருமான்‌ ஒன்றுக்கும்‌ பற்றாத 
எளியேங்களிடத்தும்‌ அளவிறந்த அன்பும்‌ இரக்கமும்‌ 
உடையன்‌ '' எனக்‌ கருதி அவனை அன்பினால்‌ வணங்கு 
வோர்‌ உயர்ந்த நிலையினராவர்‌. அன்பினால்‌ வணங்கும்‌ 
உயர்ந்த நிலையினரே கடவுளின்‌ உண்மையை உணர்ந்தா 
ராவர்‌. ஏனென்றால்‌, கடவுள்‌ எல்லையற்ற செல்வமும்‌ 
அறிவுந்‌ தலைமையும்‌ வலிமையும்‌ மட்டுமேயுடையரல்லர்‌; 
அறியாமையுந்‌ துன்பமும்‌ உடைய எல்லா உயிர்களுக்கும்‌ 
அவ்‌ விரண்டையும்‌ நீக்கி, அறிவும்‌ இன்பமுந்‌ தருதற்கு 
அவர்செய்திருக்கும்‌ஏற்பாடுகளின்‌ அருமையை எண்ணிப்‌ 
பார்க்கப்‌ பார்க்க அவர்‌ எல்லா உயிர்களிடத்தும்‌ எல்லை 
யற்ற அன்பும்‌ இரக்கமும்‌ உடையவரென்பது தெளிவாக 
விளங்குகின்றது. நம்‌ உடம்பிலுள்ள உறுப்புக்களிற்‌ 
கண்ணினும்‌ சிறந்தது பிறிதில்லை; கண்‌ இல்லையானால்‌ 
நமது அறிவு முக்காற்பங்குக்கு மேல்‌ விளங்காது ஒழியும்‌. 
இத்துணைச்‌ சிறந்த கண்ணையும்‌, இதற்கு அடுத்த 
சிறப்பிலுள்ள ஏனை உறுப்புக்களையுந்‌ தாமாகவே படைத்‌ 
துக்கொள்ள வல்லவர்கள்‌ எங்கேனும்‌ உளரோ ? இல்லை 
யன்றே ! எவராலும்‌ படைக்க முடியாத இவ்வரும்பெறல்‌ 
உறுப்புக்களை, நாம்‌ கேளாதிருக்கையிலும்‌ நமக்குப்‌ 
படைத்துக்‌ கொடுத்தவன்‌ நம்பால்‌ எவ்வளவு அன்பும்‌ 
எவ்வளவு இரக்கமும்‌ உடையனா யிருக்கவேண்டும்‌! இது 
பற்றியன்றோ மேனாட்டிற்‌ சிறந்த மெய்ந்நூலாசிரியரான 
ஒருவர்‌ (3௭2500) கண்ணின்‌ வியப்பான அமைப்பை 
ஆராய்ந்துகாட்டிக்‌ கடவுளின்‌ அறிவாற்றலையும்‌ 
அருளையும்‌ நிலைநாட்டினார்‌. ஆகவே, கடவுள்‌ வகுத்த 
இவ்வியற்கை யமைப்பின்‌ திறங்களை ஆராயுந்தோறும்‌ 

ஆராயுந்தோறும்‌ நாம்‌ அவன்‌ றன்‌ ஆற்றலையும்‌ அருளையும்‌ 
அறிந்தறிந்து மெய்யறிவு விளங்கப்‌ பெறுகின்றோம்‌ 
அல்லமோ ? பேரறிவுடையோன்‌ ஒருவன்‌ வகுத்த ஒரு 
நீராவி வண்டியின்‌ அமைப்பையேனும்‌ அல்லது 
அதுபோன்ற மற்றொரு வியத்தகு பொறியையேனும்‌ நாம்‌ 
ஆராய்ந்து நோக்குந்தோறும்‌, அவனது அறிவின்திறம்‌ 
நமக்குப்‌ பெரியதோர்‌ இன்பத்தை விளைத்து நமதறிவை 
யும்‌ விரிவு செய்து விளக்குதல்போல, இறைவன்‌ 
படைத்த படைப்பின்‌ வழியே அவனது அறிவின்‌ 
ஏற்றத்தைக்‌ கண்டு நாம்‌ வியந்து மகிழுந்தோறும்‌ 
நமதறிவும்‌ முறை முறையே விரிந்து பேரொளியோடும்‌ 
விளங்கா நிற்கும்‌. இவ்வாறு இறைவன்‌ றன்‌ அறிவர்ற்றல்‌ 
அருளாற்றல்களை அறியு முகத்தானன்‌ றி, நமக்கு உயர்ந்த 
அறிவு விளக்கம்‌ உண்டாதற்கு வேறுவழி இல்லை 
யாதலால்‌, நமக்குக்‌ கடவுளுணர்ச்சி வேண்டாமென்‌ 
பாரின்‌ வழுக்குரை ஏழை மக்களை அறியாமைப்‌ பாழ்க்‌ 
குழியில்‌ ஆழ்த்தி அழிப்பனவாமென்‌ றுணர்மின்கள்‌ ! 
இவ்வாற்றாற்‌ சைவசமயமானது, மக்களுக்கு உரிய 
அறியாமையும்‌, பிறப்பு இறப்பும்‌ இல்லாப்‌ பெருமுதற் 
கடவுளான சிவபெருமான்‌ றன்‌ அறிவாற்றல்‌ அருளாற்‌ 
றல்களை விளக்கும்‌ வழியே மக்களெல்லாரையும்‌ பேரறிவு 
நிலைக்குச்‌ செலுத்துவதோர்‌ ஒப்பற்ற கொள்கையா தலை 


உணர்ந்து கொண்மின்கள்‌ ! 


இனிக்‌ “கடவுள்‌ ஒருவர்‌ இருந்தால்‌, அவர்‌, தம்மை 
மக்கள்‌ வணங்கல்‌ வேண்டுமெனக்‌ கருதார்‌' என்னும்‌ 
கருத்துப்பட உரைப்பார்‌ உரையும்‌ பாழுரையாதல்‌ 
காட்டுதும்‌: எல்லாம்வல்ல இறைவன்‌ இவ்வுலகத்தையும்‌ 
இவ்வுலகத்துப்‌ பொருள்களையும்‌ படைத்து, அவற்றின்‌ 
நடுவே இவ்வியப்பான இவ்வுடம்புகளிற்‌ புகுத்தி நம்மை 
வாழச்‌ செய்திருக்கும்‌ வகையினை உற்று நோக்கும்‌ 

நுண்ணறிவாளர்‌, இங்ஙனம்‌ அவன்‌ செய்திருப்பது ஒரு 
சிறந்த நோக்கம்பற்றியே யல்லாமல்‌ வெறும்‌ பாழுக்காக 
அன்றென உணர்வர்‌. அச்சிறந்த நோக்கம்‌ யாதோ 
வென்றால்‌, நாம்‌ அறிவும்‌ இன்பமும்‌ இவையென 
உணர்ந்து, நமக்கு இயற்கையாய்‌ உள்ள அறியாமையுந்‌ 
துன்பமும்‌ களைந்து, என்றும்‌ அழியாப்‌ பேரின்பத்தில்‌ 
நாம்‌ நிலைபேறு யிருக்கவேண்டுமென்பதே யன்றோ? 
உலகத்தின்கண்‌ உள்ள அரிய காட்சிகளையும்‌, இனிய ஒலி 
களையுந்‌ தீஞ்சுவைகளையும்‌, நறுமணங்களையும்‌, மென்‌ 
பொருள்களையுங்‌ கண்டு கேட்டுச்‌ சுவைத்து உயிர்த்துத்‌ 
தொட்டு உணர்தலாலும்‌, அறிவால்‌ மிக்க சான்றோரொடு 
பழகி அவர்‌ ஆக்கிய நூல்களை ஆராய்ந்து அறிதலாலும்‌ 
யாம்‌ நாளுக்கு நாள்‌ அறிவும்‌ இன்பமும்‌ இவையென 
உணர்ந்து அவற்றால்‌ மேன்மேல்‌ உயர்ந்து வருகின்றனம்‌ 
அல்லமோ ? ஆகவே இறைவன்‌ இவ்வுலக வாழ்க்‌ 
கையினை வகுத்தது, நாம்‌ அறிவில்‌ வளர்ந்து அவனது 
பேரின்பத்தில்‌ சென்று நிலைபெறுதற்‌ பொருட்டேயா 
மென்பது நன்கு துணியப்படும்‌. நாம்‌ கடவுளின்‌ பேரறி 
வினையும்‌ பேரின்பத்தினையும்‌ அறிதற்குக்‌ கருவிகளாகவே 
அறிவையும்‌ இன்பத்தினையுஞ்‌ சிறிது சிறிதே காட்டும்‌ 
இவ்வுலகத்துப்‌ பொருள்களையும்‌ இவ்‌ வுடம்புகளையும்‌ 
இறைவன்‌ அமைத்தனனே யல்லாமல்‌, இப்பொருள்‌ 
களும்‌ உடம்புகளுமே பேரறிவையும்‌ பேரின்பத்தையும்‌ 
அளிக்குமென அமைத்தானல்லன்‌. ஆதலாற்‌ சிற்றறிவு 
சிற்றின்பங்களைத்‌ தரும்‌ இவற்றிற்‌ பற்று வையாமற்‌, 
பேரறிவு பேரின்பங்களைத்‌ தருங்‌ கடவுளிடத்தில்‌ நாம்‌ 
பற்றுவைத்தல்‌ வேண்டுமென்பதே அவனது அரும்பெரு 
நோக்கமாதலால்‌, அந்‌ நோக்கத்தை யுணர்ந்தவர்க 
ளல்லாமல்‌ மற்றையோர்‌ இவ்‌ வுலகப்பற்றை விடார்‌. 
ஆகவே, இறைவனைச்‌ சார்ந்து வணங்கி அவன்றன்‌ 
பேரின்பத்தை நாம்‌ பெறுவது அவனது நோக்கத்தோடு 

ஒத்திருத்தலால்‌, அதுகண்டு இறைவன்‌ திருவுளம்‌, 
மகிழ்வன்‌. மகன்‌ உயர்ந்த நிலையடைதல்‌ கண்டு மகிழாத 
தந்தையாரும்‌ உளரோ ? எனவே, நாம்‌ இறைவனை 
வணங்குவது நமக்குப்‌ பெரும்‌ பயன்‌ தருதலோடு, 
இறைவற்கும்‌ மசிழ்ச்சி தருவதாகலின்‌, அவற்குத்‌ திருக்‌ 
கோயில்களுந்‌ திருவிழாக்களும்‌ அமைத்து வணங்குதலே 
சிறந்த முறையாமென்க. இஃது உணர்த்துதற்கே 
அப்பரும்‌, 
: குறிகளும்‌ அடையாளமுங்‌ கோயிலும்‌ 

நெறிகளும்‌ அவன்‌ நின்றதோர்‌ நேர்மையும்‌ 

அறிய ஆயிரம்‌ ஆரணம்‌ ஓதினும்‌ 

பொறியிலீர்‌ மனம்‌ என்கொல்‌ புகாத3?த'' 
என்று அருளிச்செய்தா ரென்பது. 


x 


2. சைவசமயப்‌ பாதுகாப்பு 


'£ காகம்‌ உறவு கலந்துண்ணக்‌ 
கண்டீர்‌! அகண்டாகாரசிவ- 
போகம்‌எனும்‌ பேரின்பவெள்ளம்‌ 
பொங்கித்‌ ததும்பிப்‌ பூரணமாய்‌, 
ஏகஉருவாய்க்‌ இடக்கு தையோ ! 
இன்புற்றிட நாம்‌ இனி எடுத்த 
தேகம்‌ விழும்முன்‌ புசிப்பதற்குச்‌ 
சேரவாரும்‌! செகத்தீரே !” 
_தாயுமானசுவாமிகள்‌. 


“சைவசமயம்‌” என்பது “சிவத்தை ஆராய்ந்து அறிந்த 
பொழுது அல்லது கொள்கை என்ற பொருள்படும்‌; 
இந்தக்‌ கொள்கையைப்‌ பாதுகாத்துக்‌ கொள்ளுதலே 
சைவசமயப்‌ பாதுகாப்பு ஆகும்‌. உலகத்திலே அளவிறந்த 
கொள்கைகள்‌ இருந்தாலும்‌, அவையெல்லாவற்றுள்ளுங்‌ 
கடவுளைப்‌ பற்றிய கொள்கையே சமயம்‌ என்று பெரும்‌ 
பான்மையும்‌ எல்லாராலுங்‌ கக்‌ கொள்ளப்பட்டு 
வருகின்றது. மக்கள்‌ நிலையில்லாத வாழ்க்கை உடையராய்‌ 
இருத்தலாலும்‌, நோயுந்‌ துன்பமுங்‌ கவலையும்‌ அடுத்‌ 
தடுத்து வந்து அவரை வருத்துதலாலுந்‌, தமக்குத்‌ 
துணையாக நினைத்த மக்களுந்‌ தம்மைப்போலவே நோய்‌ 
முதலியவற்றால்‌ வருந்தி நிலையின்றி மறைந்து 
போதலாலும்‌, அவர்கள்‌ தம்மினுந்‌ தம்மைப்போன்ற 
எல்லா உயிர்களினும்‌ மேற்பட்டு உயர்ந்த ஒரு பேரறிவுப்‌ 
பொருளான கடவுளின்‌ துணையை நாடிளவராய்‌ இருக்‌ 
கின்றார்கள்‌. கடவுள்‌ இல்லையென்று வலியுறுத்திப்‌ 
'பேசிவந்தவர்களுங்கூடப்‌ பெருந்துன்பங்கள்‌ வந்து 
தம்மை மூடிக்கொண்ட காலத்தில்‌ தாம்‌ கொண்ட 

கொள்கையைப்‌ பிசகென உணர்ந்து கடவுளை நம்பத்‌ 
தலைப்பட்டிருக்கின்றார்கள்‌. கடவுளிடத்தில்‌ நம்பிக்கை. 
யில்லாத அருகரும்‌ பெளத்தருங்‌ கூடத்‌ தமக்கு மேற்பட்ட 
துணையை நாடினவர்களாய்த்‌ தம்‌ சமய குரவரையே 
கடவுளாக எண்ணி வழிபட்டு வருகின்றனர்‌. தம்மையே 
கடவுளாக நினைப்பவர்களுங்கூடத்‌ தமது கொள்கையை 
உண்மைப்படுத்திக்‌ கொள்ள முடியாமை கண்டு ஏதாவ 
தொன்றைத்‌ தமக்கு மேற்பட்டதாக வைத்து வணங்கி 
வருகின்றார்கள்‌. இங்ஙனமாக ஒன்றோடொன்று 
மாறுபட்ட கொள்கைகள்‌ உடையவர்க ளெல்லாருங்‌ 
கடைசியாகக்‌ கைக்கொண்டது, “தமக்கு மேற்பட்ட ஒரு 
பேரறிவுப்‌ பொருள்‌ வணக்கமே” ஆகும்‌. இம்‌ முடிந்த 
கொள்கையில்‌ எல்லாச்‌ சமயிகளும்‌ உடன்பாடு உடைய 


வராய்‌ இருக்கின்றனர்‌. 


இனி, மக்கள்‌ எல்லாரும்‌ இங்ஙனந்‌ தம்மின்‌ 
மேற்பட்ட ஒரு பேரறிவுப்‌ பொருளின்‌ உதவியை விரும்பி 
நிற்றல்‌ எதன்‌ பொருட்டு என்று ஆழ்ந்து ஆராய்ந்து 
பார்க்குங்கால்‌, அவர்‌ தமது துன்பத்தை நீக்கிக்‌ கொள்ளு 
தற்கும்‌ இன்பத்தைப்‌ பெறுதற்குமேயாம்‌ என்னும்‌ 
உண்மை புலனாகும்‌. மக்கள்‌ மட்டுமேயல்லர்‌, மக்களினுந்‌ 
தாழ்ந்த எல்லா உயிர்களுங்கூடத்‌ தமது துன்பத்தைப்‌ 
போக்கி இன்பத்தை ஆக்கிக்கொள்ளவே முயன்று 
நிற்கின்றன. இங்ஙனம்‌ நம்‌ கண்ணெதிரே காணப்படு 
கின்ற இவ்வுண்மையைக்‌ கொண்டு, எல்லா உயிர்களும்‌ 
இப்போது துன்பக்‌ கயிற்றாற்‌ கட்டப்பட்டிருக்கின்‌ றன 
வென்றும்‌, இத்துன்பக்‌ கயிற்றை அறுக்கவும்‌ இன்ப 
வெள்ளத்தைப்‌ பெருக்கவுந்‌ தம்மால்‌ ஆகாமையின்‌, 
துன்பத்தினின்றுந்‌ தம்மை விடுவித்து இன்பத்தை 
ஊட்ட வல்ல முழுமுதற்கடவுளின்‌ உதவியைப்பெறுதற்கு 
அவை பெரிதும்‌ விரும்பி நிற்கின்றன வென்றும்‌ நாம்‌ 


சைவசமயப்‌ பாதுகாப்பு 1%. 


தெளிவாக அறிந்து கொள்கின்றனம்‌ அல்லமோ.? 
இன்னும்‌, பிறப்பு இறப்பு நோய்‌ மூப்புக்‌ கவலை இழப்பு 
முதலான பலதிறப்பட்ட வடிவங்களிற்‌ நோன்றுந்‌. 
துன்பங்கள்‌ அத்தனையும்‌ எல்லா உயிர்களையும்‌ வருத்தி 
வரக்‌ காண்கின்றோ மாதலால்‌, இத்‌ துன்பங்கள்‌ 
உடையோர்‌ வேறுவகையில்‌ எவ்வளவு உயர்ந்தோ 
ராயினும்‌ உயிர்களே யல்லாமற்‌ கடவுளாகமாட்டார்‌. 
இவ்‌ வுயிர்களை இத்‌ துன்பத்தினின்றும்‌ மீட்டு, 
இவற்றிற்கு இன்பத்தைத்‌ தருங்கடவுள்‌ ஒருவரே 
எவ்வகைத்‌ துன்பமும்‌ இல்லாதவர்‌; எல்லா இன்பமும்‌ 
ஒருங்கே உடையவர்‌. இதுவே கடவுளுக்கு உண்மை 
யான தன்மை யென்பதை எல்லாச்‌ சமயிகளும்‌ உடன்‌ 
பட்டு உரைப்பார்களாயினுஞ்‌, சைவசமயத்தில்‌ மட்டும்‌ 
அவ்வுண்மை முன்னுக்குப்பின்‌ மாறில்லாமற்‌ காணப்‌ 
படுகின்றது ; மற்றைச்‌ சமயத்தவர்களோ பிறப்பு இறப்பு 
முதலான மேமற்கூறிய துன்பங்களிற்‌ கிடந்து 
உழன்றவர்களை, அவரவரிடத்துள்ள சிற்சில சிறந்த 
தன்மைகளைக்‌ கண்டும்‌ வலிய செய்கைகளைக்‌ கண்டும்‌ 
முழு முதற்‌ கடவுளாகத்‌ துணிந்து வணங்கி வரு 
கின்றனர்‌. நாடக அரங்கத்தில்‌ அரசகோலந்்‌ தாங்கிவந்து 
ஆடுவோன்‌ உண்மையில்‌ அரசன்‌ ஆகாமைபோல, 
இறைவனருளாற்‌ சிற்சில உயர்‌ நலச்‌ செய்கைகளைப்‌: 
பெற்றவர்கள்‌ அவற்றால்‌ அவ்‌ விறைவனைப்போற்‌ 
கருதப்படினும்‌ அவர்‌ உண்மையில்‌ அவ்‌ விறைவனாக 
மாட்டார்‌. சைவசமயிகள்‌ வணங்கிவருவது, இன்ப 
வடிவான கடவுளே யல்லாமற்‌ பிற உயிர்களுள்‌ ஒன்றும்‌ 
அன்றென்பதற்கு அடையாளம்‌ என்னென்றால்‌, அன்பு 
அல்லது இன்பம்‌ என்று பொருள்படுஞ்‌ சிவம்‌ என்னுஞ்‌ 
சொல்லையே முழுமுதற்கடவுளுக்குச்‌ சிறப்புப்‌ பெயராக 
வைத்து வழங்குவதும்‌, அச்‌ சிவத்திற்குப்‌ பிறப்பு இறப்பு 
முதலான எவ்வகைத்‌ துன்பமுஞ்‌ சிவபுராணங்களிற்‌. 

காணப்படாமையுமேயாம்‌. இவ்வுண்மையை வலியுறுத்தும்‌ 
பொருட்டே, 
யாதொரு தெய்வங்கொண்டீர்‌ அத்தெய்வமாக யாங்கே, 

மாதொரு பாகனார்தாம்‌ வருவர்‌; மற்று அத்‌ தெய்வங்கள்‌, 

வேதனைப்படும்‌ இறக்கும பிறக்கும்‌ மேல்வினையுஞ்‌ செய்யும்‌ ; 

ஆதலால்‌ இவையிலாதான்‌ அறிந்தருள்‌ செய்வனன்றே ”' 
என்பது சிவஞானசித்தியாரிலும்‌ அருளிச்‌ செய்யப்‌ 
பட்டது. 

இங்ஙனம்‌, இன்பவடிவாக விளங்கும்‌ முதல்வனையே 
வணங்குஞ்‌ சைவசமயிகள்‌ எவ்வுயிர்க்கும்‌ இன்பத்தையே 
செய்யக்‌ கடமைப்பட்டவர்களாயிருத்தலால்‌, இன்பத்திற்கு 
மாறான துன்பத்தைத்‌ தருங்‌ கொலைத்‌ தொழிலை எவ்‌ 
வுயிர்களிடத்துஞ்‌ செய்யாதவர்களாயும்‌, அக்‌ கொலைத்‌ 
தொழிலால்‌ வரும்‌ ஊனைத்‌ தின்னாதவர்களாயுஞ்‌ சீவ 
காருணிய ஒழுக்கத்தில்‌ தலைசிறந்து நிற்கின்றார்கள்‌. 
சீவகாருணிய ஒழுக்கம்‌ மற்றைச்‌ சமயத்தவராலுங்‌ கைக்‌ 
கொள்ளப்படினும்‌, அது சைவசமயிகளுக்கே பழமைக்‌ 
காலந்‌ தொட்டுச்‌ சிறந்த உரிமையாகி வருகின்றது. 
மற்றைச்‌ சமயத்தவருந்‌ தம்மிற்‌ புலால்‌ தின்னாத 
ஒருவரைப்‌ பார்த்து, * அவர்‌ சைவராகிவிட்டார்‌ ' என்று 
சைவப்பெயராற்‌ கூறுதலிற்‌, சீவகாருணிய வொழுக்கஞ்‌ 
சைவசமயிகளுக்கே சிறப்புரிமைப்‌ பொருளாய்‌ விளங்கு 
கின்றது. 

இனி, இங்ஙனமெல்லாம்‌ பலவகையாலும்‌ உயர்ந்த 
சைவசமயத்தைப்‌ பாதுகாத்துக்கொள்ளும்‌ வழிகள்‌ 
என்னென்றாற்‌, சைவசமயத்திற்‌ பிறக்கும்‌ பெருந்தவம்‌ 
பெற்றவர்கள்‌ முதலில்‌ தம்மால்‌ வணங்கப்பட்டுவரும்‌ 
முழுமுதற்‌ கடவுளான சிவத்தின்‌ இயல்புகளை அறிந்‌ 
தோரிடத்தும்‌ நூல்களிடத்துங்‌ கேட்டும்‌ பயின்றும்‌ நன்கு 
அறிந்து கொள்ளுதல்‌ வேண்டும்‌. பெண்பாலாரே 


சைவசமயப்‌ பாதுகாப்பு 13. 


பிள்ளைகளின்‌ நல்லறிவு வளர்ச்சிக்கும்‌ நல்லொழுக்கத்‌ 
திற்குங்‌ காரணராக இருத்தலாற்‌, பெண்மக்களுக்குச்‌ 
சைவசமய நூல்களையும்‌ நல்லொழுக்கங்களையும்‌ 
அறிந்தோர்‌ வாயிலாகக்‌ கற்பித்து வருதல்‌ வேண்டும்‌. 
ஆண்பிள்ளைகள்‌ மற்றக்‌ கல்வியொடு சைவசமய 
உணர்ச்சியும்‌ பெற்றுவரும்படி கல்விச்சாலைகள்‌ ஆங்‌ 
காங்குத்‌ திறப்பித்து, அதனைச்‌ செவ்வையாகப்‌ புகட்டி 
வருதல்‌ வேண்டும்‌. தேவார திருவாசகங்களுக்குப்‌ 
பொருள்‌ தெரிந்து கொள்வதோடு, இனிய குரலில்‌ 
அவற்றை இசையுடன்‌ ஓதுதற்கும்‌ ஒவ்வொருவரும்‌ பழகிக்‌: 
கொள்ளுதல்‌ வேண்டும்‌. 

இனி, ஓர்‌ உயிரைக்‌ கொலை செய்யாமையுங்‌, கொன்று 
அதன்‌ ஊனைத்‌ தின்னாமையுஞ்‌ சைவ சமயத்திற்குச்‌ 
சிறந்த அறமா யிருத்தலால்‌, எல்லாருஞ்‌ சீவகாருணிய 
வொழுக்கத்தைக்‌ கைப்பற்றி யொழுகும்படி எவ்வெவ்‌ 
வகையால்‌ முயற்சி செய்தல்‌ வேண்டுமோ அவ்வவ்‌ வகை 
யாலெல்லாஞ்‌ செய்து அதனை எங்கும்‌ பரவச்செய்தல்‌ 
சைவர்க்கு இன்றியமையாத கடமையாயிருக்கின்‌ றது. 


இனித்‌, தமிழ்மொழியின்‌ அமைப்பும்‌ அதன்‌ 
இயற்கையுஞ்‌ சைவசமய உண்மையோடு மிகவும்‌ ஒன்று 
பட்டிருத்தலால்‌, அதனை எல்லாரும்‌ நன்றாகக்‌ கற்று வேறு 
மொழிக்‌ கலப்பில்லாமற்‌ செவ்வையாகப்‌ பேசவும்‌ எழுதவும்‌ 
அதிற்‌ புதிய புதிய நூல்கள்‌ இயற்றவும்‌ பழகிக்‌ 
கொள்ளுதல்‌ வேண்டும்‌. தமிழ்‌ அல்லாத மற்ற மொழி 
களில்‌, வருத்தப்பட்டுச்‌ சொல்லுஞ்‌ சொற்களுஞ்‌, சினந்‌ 
துன்பம்‌ வந்தாற்‌ பிறக்கும்‌ உரத்த ஓசைகளும்‌, 
இளைத்த ஒலிகளும்‌ நிரம்பிக்‌ கிடத்தலால்‌ அவை 
யெல்லாஞ்‌ செயற்கை மொழிகளென்றுந்‌, தமிழில்‌ வருத்த 
மின்றி இயல்பாற்‌ பிறக்குஞ்‌ சொற்களே நிறைந்து 
சினத்தாற்‌ பிறக்கும்‌ வெடுவெடுப்‌ போசையுந்‌ துன்பத்தாற் 

பிறக்கும்‌ இளைப்பொலியும்‌ இன்றி, எல்லாம்‌ இனிய 
குணத்திற்‌ பிறக்கும்‌ மெல்லோசைகளாய்‌ இருத்தலின்‌, 
தமிழ்‌ இன்பவடிவாய்‌ விளங்குஞ்‌ சிவத்தோடு ஒத்த 
இன்பம்‌ வாய்ந்த தெய்வ மொழியாம்‌ என்றுஞ்‌ சைவ 
சமயிகள்‌ இவ்வுண்மையைக்‌ கருத்திற்‌ பதியவைத்து 
அதனை வளரச்‌ செய்தற்கான எல்லா முயற்சிகளையுங்‌ 
குறைவரச்‌ செய்தல்‌ வேண்டும்‌. 


நம்‌ செந்தமிழ்‌ மக்களில்‌ நூறாயிரம்‌ பேர்க்கு இரண்டு 
மூன்று பேரே சிறிதுகற்றவர்களா யிருக்கின்றார்கள்‌. மற்ற 
வர்கள்‌ எல்லாருங்‌ கல்வியறிவு இல்லாதவர்களாயும்‌, 
அறியாமைச்‌ சேற்றிற்‌ புதைந்து கிடப்பவர்களாயும்‌ இருக்‌ 
கின்றார்கள்‌. உலகத்தில்‌ இவ்விந்திய நாட்டைத்‌ தவிர 
மற்றைப்‌ பெரும்பாகங்களில்‌ இருப்பவர்களெல்லாருங்‌ 
கல்வியிலும்‌ மெய்யுணர்விலும்‌ உழவிலுங்‌ கைத்தொழி 
லிலும்‌ வாணிகத்திலும்‌ நாளுக்கு நாள்‌ மேம்பட்டு வர 
நமது நாட்டிலுள்ளவர்களோ--அவர்களிலுந்‌ தமிழர்கள்‌ 
இவற்றில்‌ மிகவுந்‌ தாழ்ந்த நிலைமையிலிருக்கின்றார்கள்‌! 
இவர்களை இனிக்‌ கல்விச்சாலைகளுக்கு அனுப்பிக்‌ கல்வி 
கற்பித்தல்‌ இயலாதாகலின்‌, ஊர்கள்தோறும்‌ நகரங்கள்‌ 
தோறுங்‌ கழகங்கள்‌ வைப்பித்து அவற்றின்‌ வாயிலாகத்‌ 
தமிழுஞ்‌ சைவமும்‌ உணர்ந்த அறிஞரைப்‌ பல இடங்‌ 
கட்கும்‌ அனுப்பித்‌, தமிழ்‌ நூற்பொருள்களையுஞ்‌ சைவ 
நூற்பொருள்களையும்‌ விளக்கமாக அறிவுறுத்தி வருதல்‌ 
இப்போது உடனே செயற்பாலதான நன்முயற்சியாகும்‌. 
தமிழ்‌ கற்றோர்‌ தொகை மிகவுஞ்‌ சுருங்கிப்‌ போனதால்‌, 
“தமிழ்‌ அறிஞர்க்குப்‌ பொருள்‌ ஏன்‌ வேண்டும்‌?” என்று 
ஏளனமாய்‌ உரையாமல்‌, அவர்க்கு ஏராளமாய்ப்‌ 
பொருளுதவி செய்து, கல்வியில்‌ எல்லையின்‌ றிக்‌ கற்று 
அதனைப்‌ பிறர்க்கும்‌ பயன்படுத்தும்படி அவருக்கு 
மனக்கிளர்ச்சியினை விளைவித்தல்‌ வேண்டும்‌. 

இனிச்‌ சிவபிரான்‌ கோயில்களில்‌ நிறுத்தப்பட்டி 
ருக்குந்‌ திருவுருவங்கள்‌ இறைவனுக்கு என்றும்‌ உரிய 
அருளுருவத்தையும்‌, அன்பர்க்கு அருள்செய்யும்‌ பொருட்டு 
முதல்வன்‌ ஓரொருகாற்கொண்ட திருவுருவத்‌ தோற்றங்‌ 
களையும்‌ அன்பர்க்கு நினைவில்‌ எழுப்புதற்‌ பொருட்டு 
அமைத்த வடிவங்களேயாகும்‌. இவ்வடிவங்களை வணங்கச்‌ 
செல்லும்‌ அன்பர்கள்‌ இவற்றைக்‌ கண்டவுடன்‌ ஐயன்‌ 
அருள்‌ உருவங்களை நினைந்தவராகி அகங்குழைந்து 
உருகுவர்‌. ஆண்டவனதருளுருவத்திற்குச்‌ செய்யும்‌ 
எண்ணத்துடன்‌ தம்‌ அன்பினாற்‌ பூவும்‌ நீரும்‌ இட்டு 
ஆடையணிகலன்கள்‌ சாத்தி அவ்வடிவங்களை வணங்கு 
தலும்‌ அவ்வன்பிற்கு அடையாளமாகும்‌. இறைவனருளைப்‌ 
பெறுதற்கு மெய்யுணர்வும்‌ அதன்‌ வழித்தோன்றும்‌ 
பேரன்புமே வாயில்களாதலாலும்‌, இக்‌ காலத்தில்‌ 
மக்களிற்‌ பல்வகைக்‌ கூட்டத்தாரும்‌ அறிவைப்பெருகச்‌ 
செய்து, அறிவாலும்‌ அன்பாலும்‌ ஆண்டவனை அடை 
தற்கு மிக முயன்றுவருதலாலுஞ்‌ சைவ சமயிகளான 
அறிஞரும்‌ அறிவுநெறியிற்‌ றமது கருத்தை மிகுதியாய்ச்‌ 
செல்லவிடுதல்‌ வேண்டுமே யல்லாமல்‌, வெறுந்‌ தொழில்‌ 
நெறியிற்‌ புகுந்து ஒப்பனைகளின்‌ பொருட்டுந்‌ திருவிழாக்‌ 
களின்‌ பொருட்டும்‌ ஆயிரக்கணக்காகவும்‌ நூறாயிரக்கணக்‌ 
காகவும்‌ போட்டி போட்டுக்கொண்டு பொருள்களைச்‌ 
'செலவழித்துச்‌ செருக்கடைய லாகாது. எல்லா உலகங்‌ 
களையும்‌ எல்லாப்‌ பொருள்களையும்‌ உடைய பெருஞ்செல்வ 
ரான நம்‌ ஆண்டவனுக்கு, ஏழை மக்கள்‌ நல்ல அல்லா 
வழிகளில்‌ ஈட்டிய பொருளைத்‌ திரள்‌ திரளாகக்‌ 
கொடுத்தாலும்‌, அவன்‌ அதனைக்‌ கண்டு ஏமாநித்‌ 
தனது அருளைக்‌ கொடுத்துவிடுவான்‌ அல்லன்‌. தம்‌ 
ஐயனுக்கு வேண்டுவன அன்பும்‌ அன்பொழுக்கமுமே 
யாகும்‌. அதுபற்றி யன்றோ திருநாவுக்கரசு நாயனாரும்‌, 

“ நெக்கு நெக்கு நினைப்பவர்‌ நெஞ்சுளே 
புக்கு நிற்கும்‌ பொன்னார்‌ சடைப்‌ புண்ணியன்‌ 
பொக்கம்‌ மிக்கவர்‌ பூவும்‌ நீருங்கண்டு 
நக்கு நிற்பன்‌ அவர்‌ தமை நாணியே ”” 
என்று அருளிச்‌ செய்தனர்‌. 


ஆதலால்‌, திருக்கோயில்களுக்குச்‌ செய்யுஞ்‌ செலவை 
இயன்‌ றமட்டுஞ்‌ சிறுகவே செய்து, மிச்சப்பெரும்பொருளை 
சிவவறிவு வளர்ச்சிக்குஞ்‌, சிவனடியார்கட்கும்‌, பழுதுபட்ட 
கோயில்கள்‌ சாவடிகள்‌ குளங்கள்‌ சோலைகள்‌ பாட்டைகள்‌ 
முதலியவற்றின்‌ திருப்பணிகட்குஞ்‌ செலவு செய்து 
சைவர்கள்‌ எல்லாருஞ்‌ சிவபெருமான்‌ திருவருளைப்‌ 
பெறுவார்களாக! 


2. திருக்கோயில்‌ வழிபாடு 


“ மூர்த்தி தலந்‌ தீர்த்தம்‌ முறையாற்‌ நறொடங்கினர்க்கோர்‌, 
வார்த்தை சொலச்‌ சற்குருவும்‌ வாய்க்கும்‌ பராபரமே, ” 
தாயுமானசுவாமி, 


தெய்வத்தன்மை பொருந்திய ஒளவையார்‌, * ஆலயந்‌ 
தொழுவது சாலவும்‌ நன்று” என்று அருளிச்‌ செய்‌ 
திருக்கின்றார்‌.  * கோயிலுக்குச்‌ சென்று கடவுளை 
வணங்குவது மிகவும்‌ நல்லது ' என்பதே அத்‌ திரு 
மொழியின்‌ பொருளாகும்‌, மற்ற இடங்களிலிருந்து 
செய்யும்‌ வழிபாட்டைக்‌ காட்டிலும்‌ கோயிலுக்குச்‌ சென்‌ று 
அங்கே கடவுளுக்குச்‌ செய்யும்‌ வழிபாடு ஒன்றே சிறந்த 
தாகும்‌ என்பது அதனால்‌ தெளிவாகப்‌ புலப்படுகின்றது. 
கடவுளை யன்றி வேறெதனையுங்‌ காணமாட்டாத முற்று 
ணர்வுடையார்க்குக்‌ கோயிலிற்‌ செய்யப்படும்‌ வழிபாட்‌ 
டிற்கும்‌ வேறிடங்களிற்‌ செய்யப்படும்‌ வழிபாட்டிற்கும்‌ 
வேறுபாடு சிறிதுந்‌ தோன்றாதாயினும்‌, உலகங்களையும்‌ 
உலகத்துப்‌ பொருள்களையுமே எந்நேரமும்‌ நினைந்து 
கொண்டிருக்கும்‌ மற்றை எல்லார்க்குந்‌ திருக்கோயில்‌ வழி 
பாட்டைத்‌ தவிரக்‌ கடவுளை நினைந்து உருகுதற்கு வேறு 
வழி சிறிதுமே இல்லை, கோயில்‌ அல்லாத மற்ற இடங்க 
ளெல்லாம்‌ உணவு தேடுதற்கு இசைந்த முயற்சிகளுந்‌, 
தேடிய பொருள்களை வைத்து நுகர்தற்கு இசைந்த 
முயற்சிகளூமே நடைபெறுந்‌ தன்மையுடையனவாய்‌ 
இருக்கின்றன. அந்த முயற்சிகள்‌ நடக்கும்‌ இடங்‌ 
களிலே செல்பவர்களுக்கு அங்கேயுள்ள பொருள்களைப்‌ 
பற்றிய நினைவும்‌, அம்‌ முயற்சிகளைப்‌ பற்றிய நினைவு 
களுமே அடுத்தடுத்து உள்ளத்தில்‌ தோன்றும்‌, மாம்பழம்‌ 
அ. கொ-2 

விற்குங்‌ கடைப்‌ பக்கமாய்ச்‌ செல்வார்க்கு மாம்பழத்தைப்‌ 
பற்றிய நினைவும்‌, சாராயம்‌ இறைச்சி கஞ்சா அபின்‌ 
முதலான தீய பண்டங்கள்‌ விலையாகும்‌ அங்காடி வழியே 
செல்வார்க்கு அவற்றைப்‌ பற்றிய நினைவுகளும்‌, புழுகு 
மருக்கொழுந்து சந்தனக்கட்டை முதலான நறுமணங் 
கமழும்‌ இனிய பண்டங்களுள்ள இடங்களிற்‌ செல்‌ 
வார்க்கு அவற்றைப்பற்றிய நினைவுகளும்‌, பயன்‌ மிகுந்த 
கல்விப்பொருளை ஊட்டும்‌ பள்ளிக்கூட வழிச்‌ செல்‌ 
வார்க்குக்‌ கல்வியின்‌ அருமையைப்‌ பற்றிய நினைவும்‌, 
ஒருவர்‌ பிணமாய்க்‌ கிடக்க அவரைச்‌ சூழ்ந்து சுற்றத்தார்‌ 
ஓவென்றலறும்‌ வீட்டின்‌ ஓரமாய்ச்‌ செல்வார்க்கு நிலையா 
மையைப்‌ பற்றிய நினைவும்‌, அழகுமிக்க இருவர்‌ மணஞ்‌ 
செய்ய அவரைக்‌ கண்டு எல்லாரும்‌ மதிழ்ந்திருக்கும்‌ 
வீட்டின்‌ பக்கத்தே செல்வார்க்கு அம்‌ மகிழ்ச்சியைப்‌ 
பற்றிய நினைவுந்‌ தோன்றுதலைத்‌ தெளிவாக அறிந்திருக்‌ 
கின்றனம்‌ அல்லமோ ? இவற்றைப்‌ போலவே கடவுளைத்‌ 
தொழுதற்கென்று ஆங்காங்கு அமைந்திருக்குங்‌ கோயில்‌ 
களான தூய இடங்களுக்குச்‌ செல்லும்‌ நல்லோர்க்குங்‌ 
கடவுளை ப்பற்றிய நினைவும்‌ இடைவிடாது தோன்றுவ 
தாகும்‌. உலக வாழ்வெனுந்‌ துன்பத்திற்‌ கிடந்து உழன்று 
கொண்டு கடவுளை நினைதற்கு இடமின்றி வருந்தும்‌ 
மக்களுக்கு இடையிடையே நம்‌ ஐயனைப்‌ பற்றிய 
எண்ணத்தை எழுப்பும்‌ பொருட்டாகவே ஓர்‌ ஊரிற்‌ பல 
இடங்களிலுங்‌ கோயில்கள்‌ அமைக்கப்பட்டிருக்கின்‌ றன. 
கோயில்களே இல்லாத நாடு நகரங்களில்‌ இருப்பவர்‌ 
களுக்குக்‌ கடவுளைப்பற்றிய நினைவு சிறிதுந்‌ தோன்றா 
தாகையால்‌ அவர்கள்‌ விலங்குகளினுங்‌ கடைப்பட்டவரா 
வார்கள்‌; உயர்ந்த நினைவில்லா அவர்கள்‌ தங்கியிருக்கும்‌ 
அவ்விடங்கள்‌ விலங்குகள்‌ குடிகொண்ட காடுகளையே 
ஒப்பனவாகும்‌. இவ்‌ வுண்மையினை உணர்த்து 
தற்கன்றோ, 

“ இருக்கோயில்‌ இல்லாத இருவில்‌ ஊரும்‌ 

திருவெண்ணீறு அணியாத இருவி லூரும்‌, 
பருக்கோடிப்‌ பத்திமையிற்‌ பாடா ஊரும்‌ 

பாங்கினொடு பலதளிகள்‌ இல்லா ஊரும்‌, 

விருப்போடு வெண்சங்க மூதா வூரும்‌ 

விதானமும்‌ வெண்கொடியு மில்லா வூரும்‌, 

அரும்போடு மலர்பறித்திட்‌ டுண்ணா வூரும்‌ 
அவையெல்லாம்‌ ஊரல்ல அடவி காடே ”” 
என்னுந்‌ திருப்பாட்டும்‌ எழுந்தது ? 

“ திருநீறு அணியாத நெற்றியைச்‌ சுடு, சிவாலயம்‌ 
இல்லாத ஊரைக்‌ கொளுத்து *” என்னும்‌ உப நிடதத்‌ 
திருமொழியும்‌ இவ்‌ வுண்மையினையே அறிவிப்பதாகும்‌. 

இனி, மன உறுதி உடையவர்கள்‌ எந்த இடத்தி 
லிருந்தும்‌ கடவுளை நினைக்கலா மாகையாற்‌, கடவுளைத்‌ 
தொழும்‌ பொருட்டுக்‌ கோயிலுக்குத்தான்‌ செல்லல்‌ 
வேண்டுமென்று வற்புறுத்தி யுரைத்தல்‌ என்னையெனின்‌, 
மேலே சொல்லியபடி கோயிலைத்‌ தவிர மற்ற எல்லா 
இடங்களும்‌ வேறு வேறு நினைவுகளை உள்ளத்தில்‌ 
எழுப்பி மனவுறுதியைச்‌ சிதைப்பனவாய்‌ இருத்தலால்‌, 
நம்மனோரில்‌ எவ்வளவு மனத்திட்பம்‌ வாய்ந்தவர்கள்‌ 
இருந்தாலும்‌ அவர்கள்‌ மற்ற இடங்களிலிருந்து கடவுளை 
நினைக்கப்‌ புகுவார்களாயின்‌, அவர்களைச்‌ சுற்றிலும்‌ 
நடக்கும்‌ உலக முயற்சிகளாலும்‌, அவ்வவ்‌ விடங்களைப்‌ 
பற்றிய எண்ணங்களாலும்‌ அவர்களுடைய நினைவு 
கலைந்து பழுதுபட்டுப்‌ போகும்‌. மேலும்‌, அத்தனை மன 
வுறுதி வாய்ந்தவர்கள்‌, பலருங்‌ கடவுளைத்‌ தொழுதற்‌ 
கென்ற இடமாக வகுக்கப்பட்டமையாற்‌ பலரின்‌ தூய 
நினைவுகளால்‌ மிகவும்‌ புனிதமாய்‌ விளங்குந்‌ திருக்‌ 
கோயிலின்‌ உள்ளே சென்று நம்‌ ஆண்டவனை வணங்கு 
வதற்குப்‌ பின்வாங்குவதுங்‌ கூசுவதும்‌ அருவருப்பதும்‌ 
ஏன்‌ ? மிகப்‌ புனிதமான கோயிலை வெறுப்பது மன 

வுறுதிக்கு அழகாகுமா ? பலருடைய நினைவாற்‌ கடவுளுக்‌ 
கென்றே சிறப்பாக அமைக்கப்‌ பட்ட கோயிலிற்‌ சென்று 
வணங்குவதால்‌ மனவுறுதி யுடையார்க்கு அவ்வுறுதி 
மேலுமேலும்‌ உரம்பெற்று விளங்குவதோடு, அவரது 
நினைவும்‌ அங்குள்ள இறைவன்‌ திருவுருவத்தை நேரே 
கண்டு மகிழ்ந்து திருவருள்‌ இன்பத்திற்‌ படிந்திருக்கு 
மன்றோ ? ஆகையால்‌, மனவுறுதி யுடையவர்களுக்கு ந்‌ 
திருக்கோயில்‌ வழிபாடு இன்றியமையாது வேண்டற் 
பாலதேயாம்‌ என்க. அளவற்ற மனவுறுதியுங்‌ கரைகடந்த 
அன்புந்‌ தூய உள்ளமுத்‌ தூய அறிவும்‌ நிறைந்த 
திருஞானசம்பந்தர்‌ அப்பர்‌ சுந்தரர்‌ மாணிக்கவாசகர்‌ 
முதலான மேலோரே கோயில்கடோறுஞ்‌ சென்று நம்‌ 
ஐயனை வணங்கி வந்தனராயின்‌, தாழ்ந்த நிலையிலுள்ள 
மற்றவர்கள்‌ திருக்கோயில்‌ வழிபாட்டைக்‌ குறைவாகக்‌ 
கருதுவதும்‌, அதனை ஏளனஞ்‌ செய்வதும்‌ எவ்வளவு 
பொல்லாத குற்றமாய்‌ முடியும்‌ ! 

அப்படியானாலும்‌, மெய்‌ "வாய்‌ கண்‌ மூக்குச்‌ செவி 
என்னும்‌ ஐம்பொறிகளுக்கும்‌ மனத்திற்கும்‌ புலனாகாமல்‌ 
அறிவு வடிவாய்‌ எள்ளுக்குள்‌ எண்ணெய்போல்‌ எங்கும்‌ 
பிரிவற நிறைந்து நிற்கும்‌ இறைவனை அவ்‌ அறிவு 
வடிவாகவே நினைந்து வணங்காமற்‌, கல்லினாலுஞ்‌ செம்பி 
னாலும்‌ உருவாக்கப்பட்ட உயிர்‌ அற்ற வடிவங்களில்‌ 
வைத்து வணங்குவது குற்றமாகாதோ வெனிற்‌, குற்ற 
மாகாது. சிறு குழந்தையாய்‌ இருந்த காலத்திலே தன்‌ 
தாய்‌ தந்தையரைப்‌ பிரிந்து நெடுந்தொலைவிலுள்ள ஓர்‌ 
இடத்திற்‌ பிறரால்‌ வளர்க்கப்பட்ட ஒரு சிறுவன்‌ ஆண்டு 
முதிர முதிர அறிவும்‌ முதிரப்‌ பெற்றவனாய்த்‌ தன்‌ தாய்‌ 
தந்தையரைக்‌ காண வீரும்பியபோது, அவனை வளர்த்து 
வந்தவர்‌ அவன்‌ தாய்‌ தந்தையர்தம்‌ ஓவியத்தைக்‌ காட்ட 
அவன்‌ அதில்‌ அவர்களைக்‌ கண்டு வணங்கி அகம்‌ 

மகிழ்தல்போல, எல்லையின்றி எங்கும்‌ நிறைந்த 
இறைவனைப்‌ பிரிந்து அவனது திருவருள்‌ வடிவைக்‌ 
காணமாட்டாமல்‌ அறியாமையிற்‌ கட்டுண்டு கிடக்கும்‌ 
நம்மனோர்க்குச்‌ சிறிது சிறிதாக அறிவை விளங்கச்‌ செய்து 
வருந்‌ இருஞானசம்பந்தர்‌, மெய்கண்ட தேவர்‌ முதலான 
நம்‌ வளர்ப்புத்‌ தந்தைமார்‌ நமது அவாவினை அறிந்து, 
தாம்‌ கண்ட தம்‌ ஐயன்‌ அருள்‌ வடிவைக்‌ கல்லிலுஞ்‌ 
செம்பிலும்‌ அமைப்பித்துக்‌ காட்ட, நாம்‌ அதனைக்‌ கண்டு 
வணங்கி அதன்‌ வழியே நம்‌ ஐயனை அறிந்தவர்களாய்‌ 
அகங்‌ களித்து வருகின்றனம்‌ அல்லமோ ? ஓவியத்தின்‌ 
கண்ணே தம்‌ உருவங்களைக்‌ கண்டு தம்‌ புதல்வன்‌ 
மனம்‌ மகிழ்ந்து வணங்குகின்றான்‌ என்பதைச்‌ சேய்மைக்‌ 
கண்‌ உள்ள அவன்‌ பெற்றோர்கள்‌ அறிந்து, 
அவனது அன்பிற்குத்‌ தாமும்‌ மனம்‌ மகிழ்வார்களே 
யல்லாமல்‌ அவன்மேற்‌ சினங்கொள்வார்களோ ? இங்ங 
னமே, நாமும்‌ நம்‌ ஐயன்‌ அருள்‌ வடிவை நேரே காண 
இயலாமையால்‌, அதனை நம்‌ ஆசிரியர்‌ உதவி கொண்டு 
கல்லிலுஞ்‌ செம்பிலுங்‌ கண்டு அன்பால்‌ அகந்துளும்பி 
வழிபட, அதனை அறியும்‌ நம்‌ ஆண்டவன்‌ அதற்கு 
மகிழ்ந்து அவ்வழிபாட்டினை ஏன்று கொண்டு நம்மைப்‌ 
பாராட்டிச்‌ சீராட்டி வருவான்‌ என்பதே திண்ணம்‌. நம்‌ 
முழுமுதற்‌ றந்தையின்‌ இரக்கத்திற்கு ஒரு வரம்பேயில்லை. 
சிற்றறிவினரும்‌ ஏழை மக்களுமான நாம்‌ நம்‌ பெருமானை 
அடைதற்்‌ பொருட்டு, இத்‌ துன்பக்கடலின்கண்‌ அவன்‌ 
திருவுருவ அடையாளங்களாகிய தெப்பங்களைக்‌ கைப்‌ 
பற்றிக்‌ கொண்டு தத்தளித்து வருவதைக்‌ கண்டு, அவன்‌ 
தம்மேல்‌ மிகவும்‌ இரக்கம்‌ உடையனாகி நமக்குத்‌ தனது 
அருளை வழங்கி நம்மை இப்பிறவிக்‌ கடலினின்றுங்‌ 
கரையேற்றித்‌ தனது பேரின்ப நாட்டில்‌ வாழ்விப்பனே 
யல்லாது, நம்மேற்‌ சினந்து நம்மை அதன்கண்‌ 
அமிழ்த்தித்‌ தாழ்விப்பான்‌ அல்லன்‌. ஆதலால்‌, முழு 

முதற்‌ கடவுளான நம்‌ ஐயனைச்‌ சேருங்கருத்தோடு அவன்‌ 
அருள்‌ வடிவிற்கு அடையாளங்களாகக்‌ கல்லிலுஞ்‌ 
செம்பிலும்‌ அமைத்த திருவுருவங்களை வணங்கி வருதல்‌ 
சிறிதுங்‌ குற்றமாக மாட்டாதென்க. திருக்கோமிலிலுள்ள 
திருவுருவங்கள்‌ இறைவனை யறிதற்கு வைத்த குறிகளே 
யல்லாமல்‌ வேறு அல்ல. இவ்வுண்மை. 
“ குறிகளும்‌ அடையாளமுங்‌ கோயிலும்‌ 

நெறிகளும்‌ அவன்‌ நின்றதோர்‌ நேர்மையும்‌ 

அறிய ஆயிரம்‌ ஆரணம்‌ ஓதினும்‌ 

பொ றியிலீர்‌ மனம்‌ என்கொல்‌ புகாததே ” 
என்னுந்‌ திருநாவுக்கரசு நாயனார்‌ திருமொழிக்கண்‌ நன்கு, 


விளக்கப்பட்டமை காண்க, 


இனி, முழுமுதற்‌ கடவுளாகிய நம்‌ சிவபெருமானை 
யன்றி, வேறு நம்‌ போன்ற சிற்றுயிர்களின்‌ வடிவங்களை க்‌ 
கல்லிலுஞ்‌ செம்பிலுஞ்‌ செய்து வைத்துக்கொண்டு 
அவற்றை வணங்குதலே பெரிதுங்‌ குற்றமாவதாம்‌. மாரி 
கூளி எசக்கி கறுப்பண்ணன்‌ மதுரைவீரன்‌ முதலிய 
ஆவிகளெல்லாம்‌ நம்போற்‌ குற்றமுடைய சிற்றுயிர்‌ 
களாதலின்‌ அவற்றைத்‌ துணையாகக்‌ கொள்வது, ஒரு 
குருடன்‌ மற்றொரு குருடனைத்‌ துணைகூட்டிச்‌ சென்று 
இருவரும்‌ பள்ளத்தில்‌ வீழ்தற்கே ஒப்பாம்‌. விவிலிய 
நூலிலுங்‌ கடவுளுக்கு மாறான உருவங்களை வணங்குதல்‌ 
ஆகாதென்று சொல்லப்பட்டதே யல்லாமற்‌ கடவுளின்‌ 
திருவுருவத்தை வழிபடுதல்‌ வழுவென்று கூறப்பட்ட 
தில்லை. ஈசாவசியோபநிடதத்தின்‌ ஒன்பதாவது மந்திர 
மும்‌, *“அறியாமையொடு கூடிய சிற்றுயிரின்‌ வடிவங்களை 
வணங்குபவர்கள்‌ இருள்‌ நிறைந்த நிரயத்திற்குச்‌ 
செல்கின்றார்கள்‌ *” என்று இங்ஙனமே கூறுகின்றது. 
ஆகையால்‌, முழுமுதற்‌ பழம்பொருளின்‌ உண்மை அருள்‌ 
வடிவாய்‌ அம்மையப்பராய்‌ நின்ற திருவுருவத்தையும்‌, 

அம்‌ முதற்‌ பொருளின்‌ பேரருள்‌ விளக்கத்திற்கு இடமாய்‌ 
மேலோராற்‌ பண்டைக்‌ காலந்தொட்டு வணங்கப்பட்டு 
வரும்‌ பிள்ளையார்‌ முருகப்பிரான்‌ முதலானோர்‌ திருவுரு 
வங்களையும்‌, இவர்களின்‌ அருள்வழிப்பட்ட அடியார்‌ திரு 
வுருவங்களையும்‌ அன்றி வேறு எவற்றையும்‌ வணங்குதல்‌ 
சிறிதும்‌ ஆகாது என்று கடைப்பிடித்தல்‌ வேண்டும்‌. 

இங்ஙனம்‌ மிகவும்‌ புனிதம்‌ உடையதாய்‌ விளங்குந்‌ 
திருக்கோயிலினையும்‌, அதனுள்‌ நிறுத்தப்பட்டிருக்கும்‌ 
அருள்‌ அடையாளங்களையுஞ்‌ சிவமென்றே நினைந்து 
உள்ளங்‌ கரைந்துருகி வணங்கவே, கன்றை நினைந்த 
புனிற்றுப்போல இறைவன்‌ அக்‌ குறிகளில்‌ விளங்கி 
யிருந்து அவர்க்கு அருள்‌ வழங்குவன்‌. இதற்குத்‌, 

“: இருக்கோயில்‌ உள்ளிருக்குந்‌ திருமேனி தன்னைச்‌ 

சிவனெனவே தேறினர்க்குச்‌ சிவன்‌ உறைவன்‌ 

ஆங்கே ” 
என்னுந்‌ திருப்பாட்டே சான்றாகும்‌. பகலவன்‌ ஒளியில்‌ 
எங்கும்‌ உள்ள நெருப்பானது காந்தக்‌ கண்ணாடியில்‌ 
விளங்கித்‌ தோன்றினாற்போல, எங்குமுள்ள இறைவன்‌ 
அன்பர்களின்‌ வேண்டுகோளுக்கு இணங்கி இத்‌ திருக்‌ 
கோயிலின்‌ திருவுருவத்தின்கண்ணும்‌ விளங்கித்‌ தோன்‌ 
றினான்‌ என்று உண்மையாக எண்ணி வழிபடுவார்க்கு 
அவன்‌ அங்கு முனைத்துத்‌ தோன்றி அருள்‌ புரிதல்‌ 
திண்ணம்‌. ஆனால்‌, நம்மனோரிற்‌ பலர்‌ தாம்‌ கோயிலுக்குச்‌ 
சென்று கடவுளை வணங்குவதாக வெளியே பெருமை 
பேசிக்கொண்டாலும்‌, உண்மையில்‌ அவர்கள்‌ அவ்‌ 
விடத்தைக்‌ கோயிலாகவும்‌ அதனுள்ளிருக்கும்‌ திருவுரு 
வத்தைக்‌ கடவுளின்‌ அருளுருவ அடையாளமாகவும்‌ 
நினைந்து நடக்கின்றார்களென்று நம்மால்‌ நம்பக்கூட 
வில்லை. ஏனென்றால்‌, அவர்கள்‌ கோயிலின்‌ உட்சென்றால்‌ 
அடக்க ஒடுக்கமும்‌, ஐயன்‌ திருவடியில்‌ நினைவும்‌ 

வையாமல்‌, வீண்‌ கதையும்‌ வம்பு வழக்குகளும்‌ மலச்‌ 
சடங்கு பிணச்சடங்குப்‌ பேச்சுகளுந்‌ தமக்கு முன்‌ உபா 
சாரஞ்‌ செய்யவில்லையென்னும்‌ வீம்புப்‌ பேச்சும்‌ பேசு 
பவராய்‌ ஒருவரோடொருவர்‌ சிரித்துப்‌ பகடி பண்ணு 
தலிலும்‌, அன்பர்கள்‌ அருவருக்கத்‌ தக்க இன்னும்‌ பல 
வீணானவைகளைச்‌ செய்வதிலும்‌ உள்ளத்தை வைத்துப்‌ 
பெருங்‌ குற்றங்களை மூட்டை மூட்டையாகத்‌ தொகுத்து 
வைக்கின்றார்கள்‌. ஐயோ ! உலகத்திலே அழிந்து போகுஞ்‌ 
செல்வப்‌ பொருள்‌ சிறிது உடையவர்களைக்‌ கண்டாலும்‌ 
அவர்கள்‌ முன்னிலையிற்‌ கைகட்டி வாய்‌ புதைத்துச்‌ 
செல்லும்‌ மாந்தர்கள்‌, அளவிறந்த உலகங்களையும்‌ அவ்‌ 
வுலகங்களில்‌ உள்ள அளவற்ற பொருள்களையும்‌ உடைய 
எல்லாம்வல்ல தலைவனான நம்‌ ஆண்டவன்‌ முன்னிலை 
யிற்‌ செல்லுங்கால்‌ எவ்வளவு அடக்க ஒடுக்கமும்‌ அன்பும்‌ 
பணிவும்‌ உடையராக இருத்தல்வேண்டும்‌ ! தம்‌ தலைவ 
ராகிய கடவுள்‌ இத்‌ திருக்கோயிலினுள்‌ எழுந்தருளி 
யிருக்கின்றுரென்று அவர்கள்‌ உண்மையாகவே நினைத்‌ 
திருந்தால்‌, ஆ! இப்படியெல்லாஞ்‌ செய்வார்களா! இதற்கு 
முன்னெல்லாம்‌ இவர்கள்‌ இங்ஙனம்‌ அறியாமையாற 
குற்றமாக நடந்தாலும்‌, இனியேனுஞ்‌ செருக்கற்று 
அடக்கமும்‌ அன்பும்‌ பணிவும்‌ பூண்டு, ஐயன்‌ முன்னிலையில்‌ 
நெஞ்சம்‌ நெக்கு நெக்கு உருகக்‌ கண்ணீருங்‌ கம்பலையும்‌ 
உடையவராய்‌ அவன்‌ புகழ்பாடி அவனது திருவருட்‌ 
பெருஞ்‌ செல்வத்தைப்‌ பெற்றுப்‌ பிழைத்திடுவாராக ! 


4. சிறுதேவதைகட்கு 
உயிர்ப்பலி பிடலாமா? 


“ எவ்வுயிரும்‌ என்‌ உயிர்போல்‌ எண்ணி இரங்கவும்‌ நின்‌ 
தெய்வ அருட்கருணை செய்யாய்‌ பராபரமே.” 
_தாயுமானசுவாமி. 


கல்வியறிவும்‌ நல்லோர்‌ சேர்க்கையும்‌ இரக்கமான 
நெஞ்சமும்‌ இல்லாமையால்‌, நிரம்பவுந்‌ தாழ்ந்த நிலைமை 
யிலுள்ள மாந்தர்கள்‌ தாம்‌ தாம்‌ தமது குலதெய்வமாகக்‌ 
கும்பிட்டுவருங்‌ காளி பிடாரி மாரி குரங்குணி எசக்கி 
கறுப்பண்ணன்‌ மதுரைவீரன்‌ முதலான சிறு தெய்வங்‌ 
களுக்கு அளவிறந்த ஆடு கோழி எருமை முதலான 
குற்றமற்ற உயிர்களை வெட்டிப்‌ பலி இடுகின்றார்கள்‌. 
தாழ்ந்த நிலைமையில்‌ உள்ள மக்கள்‌ பலரும்‌ இங்ஙனஞ்‌ 
செய்து வருதலைப்‌ பார்த்துப்‌, “பன்றியொடு கூடிய 
கன்றுஞ்‌' செயல்‌ மாறுபட்ட பான்மைபோற்‌ சைவ 
வேளாளர்‌ சிலரும்‌ பார்ப்பனர்‌ சிலரும்‌ இச்சிறு 
தெய்வங்களை வணங்கப்புகுந்து இவர்களும்‌ மேற்சொன்ன 
ஏழை உயிர்களின்‌ கழுத்தை அறுத்து அவற்றைப்‌ பலி 
ஊட்டுகின்றார்கள்‌. உயிர்க்கொலையாகிய புலைத்தொழிலைச்‌ 
செய்யுந்‌ தாழ்ந்த வகுப்பாரைப்‌ போலவே உயர்ந்த வகுப்‌ 
பாருஞ்‌ செய்யத்‌ தலைப்பட்டால்‌ உயர்ந்தோர்‌ இவர்‌ 
தாழ்ந்தோர்‌ இவர்‌ என்று எங்ஙனம்‌ பகுத்துச்‌ சொல்லக்‌ 
கூடும்‌ ? உயர்ந்தோருந்‌ தாழ்ந்தோராய்‌ மாற உலகம்‌ 
எங்குந்‌ தீவினையாகிய இருள்‌ அன்றோ பரவும்‌! மக்களிற்‌ 
பலர்‌ தாழ்ந்தோர்‌ ஆனதும்‌ சிலர்‌ உயர்ந்தோர்‌ ஆனதும்‌ 
அவரவர்‌ இயற்கையினாுலுஞ்‌ செய்கையினாலும்‌ 
அறிவினாலுமே என்பது எல்லார்க்கும்‌ எல்லா நூலுக்கும்‌ 

உடன்பாடாம்‌. தெய்வத்தன்மை வாய்ந்த திருவள்ளுவரும்‌ 
இதனாலன்றோ, 

“பார்ப்பான்‌, பிறப்பொழுக்கங்‌ குன்றக்கெடும்‌ ”” 
என்றும்‌, 

“பிறப்பொக்கும்‌ எல்லா வுயிர்க்குஞ்‌ சிறப்பொவ்வா 

செய்தொழில்‌ வேற்றுமை யான்‌ '' 
என்றும்‌, 

** மேலிருந்தும்‌ மேல்‌ அல்லார்‌ மேலல்லர்‌ 8ழிருந்துங்‌ 

€ழ்‌ அல்லார்‌ ஒழ்‌ அல்லவர்‌ ”? 
என்றும்‌ அருளிச்‌ செய்தனர்‌ ? இழிந்த தன்மைகளும்‌ 
இழிந்த செய்கைகளும்‌ உலகிற்‌ கணக்கற்றனவாய்ப்‌: 
பெருகி இருப்பினும்‌ அவை எல்லாவற்றுள்ளும்‌ மிகக்‌ 
கொடியவை இரக்கம்‌ அற்ற வன்னெஞ்சமுங்‌ கொலைத்‌ 
தொழிலுமே யாகும்‌. உயிர்களைக்‌ கொலை செய்தலும்‌ 
அவற்றின்‌ ஊனைத்‌ தின்னுதலுமாகிய புலைத்தொழில்‌' 
எல்லாத்‌ தீவினைத்‌ தொழிலிலும்‌ கடைப்பட்ட தென்னும்‌ 
உண்மை. 

“ நன்றாகும்‌ ஆக்கம்‌ பெரிதெனினுஞ்‌ சான்றோர்க்குக்‌ 

கொன்றாகும்‌ ஆக்கங்‌ கடை ” 
என்னுந்‌ தமிழ்‌ மறையான குறளினாலும்‌, 

“உயிர்களைக்‌ கொல்லச்‌ சொன்னவன்‌, கொன்றவன்‌, 
ஊனை அறுக்கிறவன்‌, அதனை விற்கிறவன்‌, அதனை 
வாங்குகிறவன்‌, அதனைச்‌ சமைக்கிறவன்‌, பரிமாறு 
கிறவன்‌, தின்கிறவன்‌ என்னும்‌ அவர்கள்‌ அனைவருங்‌ 
கொலைகாரர்களென்று சொல்லப்படுகிறவர்கள்‌”” என்னும்‌ 
வடமொழி மனுமிருதியினாலும்‌ தெளியப்படும்‌. 

இவ்வளவு இழிந்ததாக இருத்தலினாலேதான்‌ உயிர்க்‌. 
கொலை செய்பவர்களும்‌ அதற்கு ஏதுவாய்‌ இருப்பவர்களும்‌ 
இழிகுலத்தவரென்றும்‌, அப்புலைத்‌ தொழிலைவிட்டுச்‌ 

சைவவொழுக்கம்‌ பூண்டவர்கள்‌ உயர்குலத்தவரென்றும்‌ 
வகுக்கப்படுவாராயினர்‌. கொலையாகிய தீவினைக்‌ கடலைத்‌ 
தாண்டி அருளொழுக்க மாகிய நல்வினைக்‌ கரைமேல்‌ 
ஏறின மேற்‌ குலத்தவர்கள்‌ கொல்லா அறத்தின்‌ 
மேன்மையை எடுத்துச்‌ சொல்லுதலாகிய படகைக்‌ 
கொண்டு சென்று அத்தீவினைக்‌ கடலிற்‌ கிடந்து 
தத்தளிக்கும்‌ மற்றைத்‌ தாழ்குலத்தவரை எடுத்து 
உயர்த்திக்‌ கரை சேர்த்தலே புகழும்‌ அறமும்‌ ஆகும்‌. 
கொலையையும்‌ புலால்‌ தின்னுதலையும்‌ ஒருவன்‌ அறவே 
ஒழித்துவிடுவானாயின்‌, அதனால்‌ எத்தனையோ ஆடு 
மாடுகள்‌ கோழி குருவிகள்‌ மான்கள்‌ மீன்கள்‌ உயிர்‌ 
பிழைக்கு மல்லவோ? இங்ஙனமே ஒவ்வொருவராய்ப்‌ 
புலைத்‌ தொழிலைப்‌ பலரும்‌ நீக்க நீக்க எண்ணிறந்த 
உயிர்களுந்‌ தத்தம்‌ உடம்புகளில்‌ நிலைபெற்று நின்று 
இனிது உயிர்வாழும்‌ அல்லவோ ? நம்முடைய உயிர்‌ 
வாழ்க்கை நமக்கு இனிதாய்‌ இருத்தல்‌ போலவே எல்லா 
உயிர்களுக்குந்‌ தத்தம்‌ உயிர்‌ வாழ்க்கை இனிதாயிருக்‌ 
கின்றது. எல்லா அறங்களிலும்‌ மேலதாய்‌ விளங்குங்‌. 
கொல்லா அறத்தைக்‌ கைப்பற்றி ஒழுகும்‌ நல்வினை 
வாய்ந்து அதனைப்‌ பிறர்க்கு அறிவுறுத்தும்‌ நிலையிலுள்ள 
சைவரும்‌ பார்ப்பனருந்‌ தமது உயர்வை மறந்து, தாமும்‌. 
ஆடு மாடு கோழி வெட்டிப்‌ பலியிடுந்‌ தீவினைப்‌ படுகுழியில்‌. 
வீழ்ந்தால்‌ இனி உலகத்தில்‌ நல்லறம்‌ நிலைக்குமோ, 
சொல்லுங்கள்‌ ! கொல்லா அறத்திற்கு ஒரு பாதுகாவலாய்‌ 
அமைந்த மேற்குலத்தாரே அதனை அழித்தால்‌ அதனினும்‌: 
பெருந்‌ தீவினை வேறுண்டோ ? “வேலியே பயிரைத்‌. 
தின்றால்‌ விளை வதெப்படி?” 

“இனி, இச்‌ சிற்றுயிர்களை நம்‌ பொருட்டுக்‌ 
கொல்லர்மற்‌ சிறு தெய்வங்களின்‌ பொருட்டுக்‌ கொல்விக்‌. 
கின்றோமாதலால்‌ அது தீவினையாகமாட்டாதெனின்‌ 
அது பொருந்தாது. பிடாரி குரங்குணி எசக்கி மதுரை: 

வீரன்‌ முதலானவை யாவை? தாம்‌ உயிரோடிருந்த 
காலங்களிற்‌ பல வகையான கொடுஞ்செயல்களைச்‌ செய்து 
அவற்றிற்காக அரசனாலும்‌ பிறராலும்‌ ஒறுக்கப்பட்டுக்‌ 
காலம்‌ முதிரா முன்னரே இறந்தொழிந்த மக்களின்‌ பேய்‌ 
வடிவங்‌ களே யாகும்‌. அவை தாம்‌ செய்த தீவினையால்‌ 
இந்த நிலவுடம்பை விட்டுப்‌ பேய்‌ உடம்பிற்‌ புகுந்து 
இருள்‌ உலகத்தில்‌ அலைந்து திரிகின்றன; தாம்‌ செய்த 
தீவினை பேய்‌ உடம்பில்‌ தான்‌ அடையும்‌ கொடிய நிரயத்‌ 
துன்பத்தால்‌ தீர்ந்தவுடன்‌, முழுமுதற்‌ கடவுளின்‌ திருவரு 
ளாணையால்‌ மறுபடியும்‌ அவை மக்களுடம்பிற்‌ பிறக்கும்‌. 
அறிவில்லா மாந்தர்கள்‌ வணங்கிவருஞ்‌ சில்லறைத்‌ 
தெய்வங்களிற்‌ பல இப்போது மக்களாய்ப்‌ பிறந்திருக்கு 
மாதலால்‌, அவைகள்‌ இவர்களாற்‌ செய்யப்படும்‌ 
நேர்த்திக்‌ கடனை ஏற்றுக்கொள்ள மாட்டாதனவாய்‌ 
இருக்கின்றன. “இப்போது இத்தெய்வத்தின்‌ ஆட்டம்‌ 
இங்கே ஓய்ந்து போயிற்று” என்று அவற்றை வணங்கு 
வோர்‌ சிலகாற்‌ சொல்லுஞ்‌ சொற்களே இதற்குச்‌ சான்றும்‌. 
மக்களாய்‌ இருந்தபோது கொலை களவு காமங்‌ கட்குடி 
முதலான தீவினைகளைச்‌ செய்து சடுதியில்‌ இறந்து 
கடவுளின்‌ ஆணையாற்‌ பேய்‌ வடிவங்களாய்‌ அலைந்து 
திரியும்‌ அவ்‌ ஆவிகளை வணங்குதலே குற்றமாகும்‌. 
ஏனென்றாற்‌, கொலைகாரர்களோடு பழக்கஞ்‌ செய்பவன்‌ 
அக்‌ கொலைஞராலுங்‌, கள்வூராடு நேசஞ்‌ செய்பவன்‌ அக்‌ 
கள்வர்‌ கூட்டத்தாலும்‌, வேசிக்‌ கள்வரோடு சேர்க்கை 
யுள்ளவன்‌ அவ்வேசிக்‌ கள்வராலுங்‌, கட்குடியரொடு 
சேர்ந்தவன்‌ அக்‌ கட்குடியராலுஞ்‌ சூழப்பட்டுப்‌ பெரிதுந் 
துன்புறுதல்‌ போல, இத்தீய பேய்‌ வடிவங்களை த்‌ தெய்வங்‌ 
களாக வணங்குவோரும்‌ இவ்‌ ஆவிகளால்‌ எந்நேரமுஞ்‌ 
சூழப்பட்டு அவற்றால்‌ மிகவுந்‌ துன்புறுத்தப்படுவார்கள்‌. 
கொலை முதலான தீவினைகளைச்‌ செய்வோர்‌ நல்லோரை 
அணுகாமல்‌ அஞ்சி விலகிப்‌ போதல்போல, எல்லாம்‌ 

வல்ல முழுமுதற்‌ கடவுளான சிவத்தை வழிபடும்‌ 
நல்லோரைக்‌ கண்டு இக்கொடும்பேய்கள்‌ அஞ்சி விலகி 
ஓடும்‌. இவ்‌ இயல்புகளெல்லாம்‌ யாம்‌ எழுதிய 
“மரணத்தின்‌ பின்‌ மனிதர்‌ நிலை” என்னும்‌ நூலில்‌ 
விரிவாக எடுத்துக்‌ காட்டி யிருக்கின்றோம்‌; அவை எல்லாம்‌ 
இங்கு விரிப்பதற்கு இடம்‌ இல்லாமையால்‌ அதிற்‌ 
கண்டுகொள்க. நம்‌ போன்ற சிற்றுயிர்களிற்‌ சேர்ந்த 
இப்‌ பேய்களையும்‌ மற்றெல்லா உயிர்களையும்‌ ஆக்கவும்‌ 
அழிக்கவும்‌ வல்லது சிவம்‌ ஒன்றேயாம்‌. தீவினைகளைச்‌ 
செய்து பிறப்பிலும்‌ இறப்பிலுங்‌ கிடந்து உழன்றுவருந் 
தும்‌ பேய்கள்‌ எதனையும்‌ ஆக்கவேனும்‌ அழிக்கவேனுஞ்‌ 
சிறிதும்‌ வல்லன அல்ல. இத்தகைய பேய்களை த்‌ தெய்வங்‌ 
களாக வணங்குவது எதுபோலிருக்கிறதென்றால்‌, ஓர்‌ 
அரசன்‌ கீழ்‌ இருந்து வாழுங்‌ குடிகள்‌ தம்‌ அரசனை 
வணங்காமல்‌ அவ்வரசனால்‌ ஒறுக்கப்பட்டுச்‌ சிறையில்‌ 
அடைக்கப்பட்டிருக்குங்‌ குற்றவாளிகளை அவ்‌ வரசனாகக்‌ 
கருதி வணங்குதலையே ஒத்திருக்கின்றது. ஆக்கவும்‌ 
அழிக்கவும்‌ வல்லவனான இறைவனாற்‌ படைக்கப்பட்டு 
அவ்‌ விறைவனுக்குப்‌ பிள்ளைகளாய்‌ உள்ள எல்லா 
உயிர்களுள்ளும்‌, மக்களென்னும்‌ உயிர்கள்‌ மற்ற ஏழை 
யுயிர்களான ஆடு மாடு கோழி பன்றி முதலியவற்றை 
வெட்டி அவற்றிற்குப்‌ பலியிடுவது எதனை ஓத்திருக்கிற 
தென்றால்‌, ஓர்‌ அரசனுக்குரிய குடிமக்களிற்‌ சிலர்‌ 
தம்மினும்‌ வலி குறைந்த மற்றவர்‌ சிலருடைய கைப்‌ 
பொருள்களைப்‌ பறித்துக்கொண்டு போய்‌ அக்குற்றவாளி 
களுக்குக்‌ கொடுத்து அவர்களை அரசராகக்‌ கருதி வணங்கு 
வதையே ஒத்திருக்கின்றது. தன்னால்‌ ஒறுக்கப்பட்ட 
குற்றவாளிகளை இங்ஙனம்‌ வணங்குபவர்‌ இன்னார்‌ என்று 
தெரிந்த அளவானே, அரசன்‌ அவர்களைக்‌ கொடுந்‌ 
துன்பத்திற்கு உள்ளாக்குவது போல, இறைவனுந் 
தன்னால்‌ ஒறுக்கப்பட்ட பேய்களுக்குத்‌ தான்‌ படைத்த. 

உயிர்களைக்‌ கொன்று பலியூட்டும்‌ அறிவில்லா மாந்தரைக்‌ 
கூற்றுவனைக்‌ கொண்டு மிகவும்‌ கடுமையாகத்‌ துன்புறுத்‌ 
துவன்‌ என்பது திண்ணம்‌. சிறு தெய்வங்களுக்கு 
உயிர்களைக்‌ கொன்று பலியிடுவோர்‌ இம்மையிலே தம்‌ 
பிள்ளைகளைப்‌ பறிகொடுத்து வருந்துவார்‌; தாமும்‌ நச்சுக்‌ 
காய்ச்சல்‌, அம்மை, தொழு நோய்‌, கக்கற்கழிச்சல்‌, 
பொருட்கேடு முதலான துன்பங்களுக்கு ஆளாகிப்‌ பதை 
பதைப்பர்‌; மறுமையிலும்‌, 
* கொல்லிடு குத்தென்று கூறிய மாக்களை 

வல்லிடி காரர்‌ வரிகயிற்‌ ருற்கட்டிச்‌ 

செல்லிடு நீரென்று தீவாய்‌ நரகிடை 

நில்லிடு மென்று நிறுத்துவர்‌ தாமே”'என்றும்‌, 

“ கொன்றி லாரைக்‌ கொலச்சொல்லிக்‌ கூறினார்‌ 

இன்‌ றிலாரைத்‌ இனச்சொல்லித்‌ தெண்டித்தார்‌ 

பன்றியாய்ப்‌ படியிற்பிறந்‌ தேழ்நரகு 

ஒன்றுவார்‌ அரன்‌ ஆணையி துண்மையே”' 
என்றுந்‌ திருமூல முனிவர்‌ திருவாய்மலர்ந்தருளிய 
வண்ணங்‌ கூற்றுவன்‌ தமரால்‌ அனல்‌ நிறைந்த நிரயத்‌ 
திலும்‌ மற்ற எழுவகை நிரயங்களிலும்‌ அழுத்தப்பட்டு மிக 
நொந்து திரும்பவும்‌ இத்நிலவுலகத்திற்‌ பிறக்குங்காற்‌ 
பன்றியாய்ப்‌ பிறந்து நைவார்கள்‌. எல்லா உயிர்களையும்‌ 
படைக்கும்‌ இறைவன்‌ ஒருவனே அவற்றின்‌ கால எல்லை 
அறிந்து அவற்றை அழித்தற்கும்‌ உரியவன்‌ அன்றி, 
மற்ற மக்கள்‌ தம்‌ போன்ற உயிர்களான பேய்‌ வடிவங்‌ 
களின்‌ பொருட்டு வாய்‌ அற்ற ஏழை உயிர்களின்‌ 
கழுத்தை வெட்டிப்‌ பலியூட்டுதல்‌ மன்னிக்கப்படாத 
பெருங்குற்றமுந்‌ தீவினையுமாய்‌ முடியும்‌ என்று அறிந்து 
கொள்ளுங்கள்‌ ! முழுமுதற்‌ பொருளான சிவபெருமானை 
நேரே வணங்கும்‌ நல்வினையும்‌ நல்லறிவும்‌ இல்லாத 
வர்கள்‌ காளி கூளி எசக்கி கறுப்பண்ணன்‌ மதுரைவீரன்‌ 
முதலான சில்லறை வடிவங்களை வணங்கினாலும்‌ 

அவற்றிற்கு ஆடு கோழி மாடு முதலிய உயிர்களைப்‌ பலி 
யிடாமல்‌, வணங்குதலே செயல்‌ வேண்டும்‌; அங்ஙனம்‌ 
இன்றி, அவற்றைப்‌ பலியிட்டால்‌ அவ்வுயிர்ப்‌ 
பலிக்‌ கடனை அவைகள்‌ ஏற்றுக்‌ கொள்ளமாட்டா. 
ஏனெனில்‌ நிலவுகத்தில்‌ தாம்‌ செய்த தீவினை 
களுக்காக இறைவனால்‌ ஒறுக்கப்பட்டு முன்னமே 
அலறித்‌ திரியும்‌ அப்பேய்கள்‌ மாந்தர்கள்‌ அறியாமையாற்‌ 
செய்யும்‌ உயிர்ப்பலியை ஏற்றுக்‌ கொள்ளுமாயின்‌, 
இறைவன்‌ படைத்த உயிர்களை மக்கள்‌ கொலை செய்யுந்‌ 
தீவினைக்கு ஏதுவாய்‌ இருந்தமை பற்றி அப்பேய்களை 
நம்‌ பெருமான்‌ இன்னுங்‌ கடுமையாகத்‌ துன்புறுத்துவன்‌. 
ஆனது பற்றி மக்கள்‌ உயிர்ப்பலி இடுங்காலங்களில்‌ 
எல்லாம்‌ அப்பேய்கள்‌ இறைவனது ஒறுப்புக்கு மிக நடு- 
நடுங்கி அவற்றை ஏற்றுக்கொள்ளாமல்‌ அப்பால்‌ விலகி 
ஓடிப்‌ போகும்‌. அதனால்‌ அத்‌ தீவினைக்கு அவைகள்‌ 
ஆளாவதில்லை ; அவற்றைச்‌ செய்யும்‌ மாந்தர்களே 
அத்‌ தீவினைக்கு முற்றும்‌ உரியவராகின்றார்கள்‌. அப்‌ 
பேய்கள்‌ மக்கள்மேல்‌ ஏறி நின்று ஆடிய சில நேரங்களில்‌ 
யாம்‌ அவற்றின்‌ நேரேயிருந்து கேட்டபோது அவை 
தமக்கு உயிர்ப்பலி ஆகாதென்றே கூறின. பொய்யாக 
மருள்‌ கொண்டு ஆடும்‌ பொல்லாத மாந்தர்களே உயிர்ப்‌ 
பலியிடவேண்டும்‌ என்று சொல்லிப்‌ பழிக்குந்‌ தீவினைக்கும்‌ 
ஆளாகி இவ்வுகத்திலும்‌ மேலுலகத்திலுஞ்‌ சிவபெரு 
மானால்‌ ஒறுக்கப்படுகிறார்கள்‌. ஆதலாற்‌, சைவராய்ப்‌ 
பிறந்த மேன்மக்களே, சிறு தெய்வ வணக்கத்தையும்‌ 
உயிர்ப்‌ பலியையும்‌ அறவே விடுத்து, மற்றக்‌ கீழ்மக்களும்‌ 
அவற்றை விடும்படி செய்வித்துப்‌ புகழையும்‌ அறத்தையும்‌ 
வளர்த்து எல்லாச்‌ செல்வங்களோடும்‌ பொலிந்து நம்‌ 


முழுமுதற்‌ சிவத்தின்‌ திருவருளுக்கு உரியராய்‌ 
வாழ்மின்கள்‌ ! 
*ு 


2. சீவகாருணியம்‌ 


“்‌ கொல்லாமற்‌ கொன்றதைத்‌ தின்னாமற்‌ 
குத்திரங்‌ கோள்களவு 
கல்லாமற்‌ கைதவரோ டிணங்காமல்‌ 
கனவிலும்பொய்‌ 
சொல்லாமற்‌ சொற்களைக்‌ கேளாமற்‌ 
ரோகையர்‌ மாயையிலே 
செல்லாமற்‌ செல்வந்‌ தருவாய்‌ 
சிதம்பர தேசிகனே. ”' 


“ சீவகாருணியம்‌ என்பது இரண்டு சொற்களால்‌ ஆகிய 
ஒரு சொற்றொடராகும்‌. இதனைப்‌ பிரித்தால்‌ சீவ என்றுங்‌ 
காருணியம்‌ என்றும்‌ இரண்டு சொற்கள்‌ பெறப்படும்‌. 
சீவர்கள்‌ என்பன யாவையோ வென்றால்‌, தொட்டால்‌ 
அறியும்‌ ஓர்‌ அறிவு மட்டும்‌ உடைய புல்‌ மரஞ்‌ செடி 
கொடி முதலியனவுந்‌, தொட்டால்‌ அறிவதொடு நாவினாற்‌ 
சுவைக்குஞ்‌ சுவையுணர்வும்‌ உடைய ஈரறிவு உயிர்களான 
நத்தை சங்கு கிளிஞ்சில்‌ முதலியனவுந்‌, தொட்டறிந்து 
நாவாற்‌ சுவைத்தலொடு மூக்கால்‌ நாற்றத்தையுணரும்‌ 
மூன்‌ றறிவுயிர்களான கறையான்‌ எறும்பு ஈசல்‌ முதலி 
யனவுந்‌, தொடுதலுஞ்‌ சுவைத்தலும்‌ முகருதலும்‌ என்னும்‌ 
உணர்வுகளொடு கண்ணாற்‌ காணும்‌ அறிவுமுடைய நான்‌ 
கறிவுயிர்களான நண்டுந்‌ தும்பியும்‌ வண்டுந்‌ தேனியும்‌ 
முதலியனவுந்‌, தொடுதல்‌ சுவைத்தல்‌ முகருதல்‌ காணல்‌ 
என்னும்‌ நான்கு உணர்வுகளொடு காதாற்‌ கேட்டுணரும்‌ 
அறிவும்‌ உடைய ஐந்தறி வுயிர்களான விலங்குகள்‌ 
பறவைகள்‌ காட்டு மிராண்டிகள்‌ முதலியனவுந்‌, தொடுதல்‌ 
சுவைத்தல்‌ முகருதல்‌ காண்டல்‌ கேட்டல்‌ என்னும்‌ 


ஐந்தறிவுகளொடு நல்லதிது தீயதிது என்று பகுத்‌. 

துணரும்‌ மனவுணர்வும்‌ உடைய ஆறறிவுயிர்களான 
மக்களும்‌ என்று சொல்லப்பட்ட இந்த ஆறு வகையில்‌ 
அடங்கிய உயிர்கள்‌ அத்தனையுஞ்‌ சீவர்களென்றே 
சொல்லப்படும்‌, 


இனிக்‌, காருணியம்‌ என்பது அருள்‌ அல்லது 
இரக்கம்‌ என்னும்‌ பொருளைத்‌ தருவதாகும்‌. இவ்விரக்கம்‌ 
என்னும்‌ உயர்ந்த குணமானது இது நல்லது இது தீயது 
என்று பகுத்துக்‌ காணும்‌ உணர்ச்சி வாய்ந்த மக்களிடத்து 
மட்டுங்‌ காணப்படுகின்‌ றதேயல்லாமல்‌, மக்கள்‌ அல்லாத 
மற்ற ஐந்து வகைப்பட்ட உயிர்களிடத்துங்‌ காணப்பட 
வில்லை. இவ்வைந்து வகை உயிர்களிற்‌ சில பசியெடுத்த 
காலங்களிலெல்லாந்‌ தம்மினுங்‌ கீழ்ப்பட்ட உயிர்களைச்‌ 
சிறிதும்‌ இரக்கமின்றிக்‌ கொன்று அவற்றின்‌ உடம்பைச்‌ 
சிதைத்துத்‌ தின்னுகின்றன. ஆதலால்‌, இரக்க குணம்‌ 
மக்கள்‌ அல்லாத மற்றைய உயிர்களிடத்தில்‌ இல்லை 
என்பது இனிது விளங்குகின்‌ றதன்றோ ? 

இனி, இவ்‌ விரக்க குணமென்பது எந்த உயிர்களி 
டத்து இல்லையோ அ ந்‌ த உயிர்கள்‌ எல்லாங்‌ கொடிய 
வன்னெஞ்சமுங்‌ கொலைத்‌ தொழிலும்‌ உடையனவாய்‌ 
இருக்கின்றன. இரக்க குணம்‌ எந்த உயிர்களிடத்து 
இருக்கின்றதோ அந்த உயிர்கள்‌ இனிய மென்னெஞ்சமும்‌ 
எல்லாரும்‌ விரும்பத்தக்க இனிய செய்கையும்‌ உடையன 
வாய்‌ இருக்கின்றன. இந்தக்‌ காரணத்தினாலேதான்‌ 
இரக்க குணம்‌ இல்லா உயிர்களின்‌ தன்மை விலங்‌ 
கின்றன்மை என்றும்‌ இரக்க குணம்‌ உள்ள உயிர்களின்‌ 
தன்மை தெய்வத்தன்மை என்றும்‌ வழங்கி வருகின்றோம்‌. 
இனி மக்களின்றன்மையோ இவ்விரண்டிற்கும்‌ நடுவில்‌ 
நிற்கும்‌ இயல்பு வாய்ந்ததாய்‌ இருக்கின்றது. பசிநோய்‌ 
தீரும்‌ பொருட்டுக்‌ கொடிய வன்னெஞ்சம்‌ உடையராய்ப்‌ 
பிற உயிர்களிடத்துச்‌ சிறிதும்‌ இரக்கம்‌ இன்றி அவற்‌ 

௮. கொ.-3 

றைக்‌ கொலை செய்து அவற்றின்‌ ஊனைத்‌ தின்பவர்கள்‌ 
விலங்கின்‌ றன்மையை அடைகின்றார்கள்‌. தமக்குக்‌ 
கடும்பசி உண்டான காலத்துந்‌ தம்முயிர்போல மன்னு 
யிரை எண்ணி அவற்றிற்குச்‌ சிறிதுந்‌ தீங்கு செய்யாமல்‌ 
தமக்குக்‌ கிடைத்த காய்‌ கனி கீரை கிழங்கு பயறு முதலிய 
வற்றை உணவாகக்‌ கொண்டு எல்லா வுயிர்களிடத்தும்‌ 
இரக்கம்‌ வைத்து ஓழுகுபவர்கள்‌ தெய்வத்‌ தன்மையுடைய 
ராகின்றார்கள்‌. எல்லா உயிர்களிடத்தும்‌ இரக்க முடைய 
வரான ஆண்டவனது பேரின்பத்தை நாம்‌ நுகர வேண்டு 
மாயின்‌ அவர்போல்‌ அளவிறந்த இரக்க குணமாகிய 
தெய்வத்‌ தன்மையை அடைதல்‌ வேண்டும்‌. எவர்கள்‌ 
மென்மையான இனிய இரக்க குணம்‌ உடையவராகின்‌ 
ரர்களோ அவர்களுக்கே எல்லாம்‌ வல்ல கடவுள்‌ அருள்‌ 
புரிவான்‌. இது, 


“்‌ கல்லால்‌ எறிந்துங்‌ கைவில்லால்‌ அடித்துங்‌ கனி மதுரச்‌ 
சொல்லாற்‌ றுஇத்‌ தும்நற்‌ பச்சிலை தூவியுந்‌ தொண்டரினம்‌ 
எல்லாம்‌ பிழைத்தன அன்பற்ற நான்‌இனி ஏதுசெய்வேன்‌, 

கொல்லா விரதியர்‌ நேர்‌ நின்ற முக்கட்‌ குருமணியே '” 


என்று அருட்பெருஞ்‌ செல்வரான தாயுமான அடிகள்‌ 
கூறியவாற்றானுந்‌, திருவருட்‌ செல்வரான இராமலிங்க 
அடிகள்‌, 


“ வன்புகலந்‌ தறியாத மனத்தோர்‌ தங்கள்‌ 

மனங்கலந்து மதிகலந்து வயங்கா நின்‌ ற 

என்புகலந்‌ தூன்கலந்து புலன்களோடும்‌ 
இந்திரிய மவைகலந்துள்‌ இயங்குகின்ற 

அன்புகலந்‌ தறிவுகலந்‌ துயிரைம்‌ பூதம்‌ 
ஆன்மாவுங்‌ கலந்துகலந்‌ தண்ணித்‌ தூறி 

இன்புகலந்‌ தருள்கலந்து துளும்பிப்‌ பொங்கி 
எழுங்கருணைப்‌ பெருக்காறே இன்பத்தேவே” 

என்னும்‌ அருட்பாவினாற்‌ கொலைக்குண மில்லாதவர்களின்‌ 
உடம்பு உயிரெல்லாம்‌ இறைவன்‌ கலந்து நின்று பொலி 
வான்‌என்று கூறியவாற்றானும்‌ நன்கு விளங்கும்‌. 

இன்னும்‌ பேரிரக்க குணமான கொல்லாமை உடைய 
வர்களுக்கு எல்லா நற்குணங்களுந்‌ தாமே வந்து 
பொருந்து மெனவும்‌, அவ்‌ விரக்க குணம்‌ இல்லாதவர்‌ 
களுக்கு எல்லாத்‌ தீய குணங்களும்‌ மேன்மேற்‌ கிளைத்‌ 
தெழுந்து அவர்களைத்‌ தனி விலங்குகளாக்கி விடு 
மெனவும்‌ இனிது விளக்கும்‌ பொருட்டே நம்‌ தாயுமான 
அடிகள்‌, 

“ கொல்லாமை எத்தனை குணக்கேட்டை நீக்கும்‌ ” 
என்றும்‌, 

“ கொல்லா விரதம்‌ஒன்று கொண்டவரே நல்லோர்மற்‌ 

றல்லாதார்‌ யாரோ அறியேன்‌ பராபரமே!” 


என்றும்‌ அருளிச்‌ செய்தனர்களாயிற்‌ கொல்லா விரத 
மாகிய தெய்வத்தன்மையின்‌ மேன்மையையுங்‌ கொலைக்‌ 
குணமாகிய விலங்கின்‌ றன்மையின்‌ தாழ்மையையும்‌ யாம்‌ 
விரித்துச்‌ சொல்லுதலும்‌ வேண்டுமோ ? 

இங்ஙனமே இரக்கமற்ற கொடிய கொலைத்‌ தொழி 
லையும்‌ அதனால்‌ வரும்‌ புலால்‌ உண்ணுதலையும்‌ நாம்‌ பழகி 
வருவோமாயின்‌ இரக்கமற்ற கொடிய விலங்குகளாகிய 
புலி கரடி சிங்கம்‌ முதலிய விலங்குகளின்‌ இயல்பை நாம்‌ 
அடைவதோடு நம்மைச்‌ சேர்ந்தவர்களையும்‌ அக்கொடிய 
தன்மையை அடையும்படி செய்து விடுவோம்‌. ஒரு குடும்‌ 
பத்தில்‌ ஒருவர்‌ புலால்‌ தின்று பழகுவராயின்‌ அவரோடு 
சேர்ந்த அக்‌ குடும்பத்தாரும்‌ நண்பர்களும்‌ அவரைப்‌ 
போற்‌ புலால்‌ தின்று கெட்டுப்போவர்‌. இது பற்றியே, 
“கொலையிலான்‌ உதவு மன்னங்‌ கூறிற்பே ரமுதமாகும்‌, 
கொலையுளான்‌ உதவும்‌ அன்னங்‌ கூறிற்‌ பேர்‌ விடமதாகும்‌ 

புலையர்தம்‌ மனையில்‌ உண்போன்‌ புலையனா மாறுபோலக்‌ 
கொலைஞர்‌ தம்‌ மனையில்‌உண்போன்‌ கொலைஞனே ஆவனன்றே' 
என்னும்‌ திருமொழியும்‌ எழுந்தது. 

இனி, அன்புருவாயும்‌ அருளுவாயும்‌ இரக்க வுருவாயு. 
விளங்கா நின்ற நம்‌ ஆண்டவன்‌ தன்போல்‌ அன்பு 
அருளும்‌ இரக்கமும்‌ நிரம்பியிருக்கின்ற உயிர்களிடத்த 
மட்டுமே குடிகொண்டு தோன்றுவான்‌. இரக்க மில்லாம! 
பல உயிர்களையுங்‌ கொன்று தின்று வாழும்‌ மக்களிடத்ச 
அன்பு வைத்து அருள்புரியான்‌ என்பதும்‌ வெளிப்படை 
யாகும்‌. 

நாம்‌ நம்‌ தாயின்‌ கருப்பையிலே தங்கியிருந்; 
காலத்தும்‌, நிலத்திற்‌ பிறந்து வளர்ந்து வருகின்ற 
காலத்தும்‌ நமக்கு வேண்டுவனவற்றை நாம்‌ கேளோம்‌ 
தானே அறிந்து கொடுக்கும்‌ ஆற்றலும்‌, நம்மாற்‌ சிறிது 
செய்யலாகாத உடம்பின்‌ அமைப்புகளை யெல்லாட 
ஒவ்வொரு நொடியுந்‌ தவறாமல்‌ இழைத்துவரும்‌ ஐயன்‌ 
அருள்வலிமையும்‌ இங்கு என்னென்று எழுதுவேம்‌ ! 

இத்தனை இரக்கமுள்ள எல்லாம்‌ வல்ல கடவுளாகிய 
முதற்பெருந்‌ தந்தைக்கு அருமைப்‌ புதல்வர்களாப 
உரிமை வாய்ந்த எல்லா உயிர்களுந்‌ தம்முள்‌ அன்புப 
இரக்கமும்‌ பூண்டு நடத்தல்‌ இன்றியமையாத கடபை 
யாகும்‌. இதனை நினையாமல்‌ மக்களான நாம்‌ நம்மினுர 
தாழ்ந்த உயிர்களைக்‌ கொலை செய்து அவற்றின்‌ ஊனை 
தின்றால்‌ அதனைக்‌ கண்டு நம்‌ அப்பன்‌ சினங்கொண்ட 
நம்மைக்‌ கொடுந்‌ துன்பத்திற்கு உள்ளாக்குவா னென்பகு 
திண்ணம்‌. இது குறித்தே, 

“ கொல்லிடு குத்தென்று கூறிய மாக்களை 

வல்லிடி காரர்‌ வரிகயிற்றாற்‌ கட்டிச்‌ 

செல்லிடு நீரென்‌ று வாய்‌ நரகடை 

நில்லிடு மென்று நிறுத்துவர்‌ தாமே ”” என்றும்‌, 

“ பொல்லாப்‌ புலாலை நுகரும்‌ புலையரை 
எல்லாருங்‌ காண இயமன்றன்‌ தூதுவர்‌ 
செல்லாகப்‌ பற்றித்‌ தீவாய்‌ நரகத்தின்‌ 
மல்லாக்கத்‌ தள்ளி மறித்‌ துவைப்‌ பாரே ” 
என்றுந்‌ திருமூல நாயனார்‌ திருவாய்மலர்ந்தருளினார்‌. 
நாம்‌ இப்‌ பிறப்பிற்‌ புலால்‌ தின்றால்‌ மறு பிறப்பிற்றானே 
ஏதோ கடவுள்‌ ஒறுக்கப்‌ போகின்றார்‌ என்று எண்ணி 
விடாதீர்கள்‌ ! புலால்‌ உண்பதனால்‌ இந்தப்‌ பிறவியி 
லேயே கோமாரி, அம்மை, கக்கற்‌ கழிச்சல்‌, வயிற்றுவலி 
முதலிய நோய்களையும்‌, வறுமை, மனக்‌ கவலை, சண்டை, 
கிறுக்குப்‌ பிடித்தல்‌ முதலான பொல்லாங்குகளையும்‌ ஏவி 
நம்மை நம்‌ ஆண்டவன்‌ துன்பப்படுத்தி ஒறுப்பான்‌ என்‌ 
பதற்கு நம்‌ ஆசிரியரான சுந்தரமூர்த்தி நாயனாரருளிச்‌ 
செய்த. 
“* குற்றொருவரைக்‌ கூறைகொண்டு 
கொலைகள்‌ சூழ்ந்த களவெலாம்‌, 
செற்றொருவரைச்‌ செய்த இமைகள்‌ 
இம்மையேவருந்‌ இண்ணமே, 
மற்றொருவரைப்‌ பற்றி லேன்‌ மற - 
வாதொழி மட நெஞ்சமே, 
புற்றரவுடைப்‌ பெற்றமேறி 
புறம்பயந்தொழப்‌ போதுமே ” 
என்னுந்‌ திருமொழியே சான்றாகும்‌. இன்னுங்‌ கொல்லாத 
வர்களைக்‌ கொல்லச்‌ சொல்லியும்‌, புலால்‌ தின்னாதவர்‌ 
களைத்‌ தின்னச்‌ சொல்லியுங்‌ கட்டாயப்‌ படுத்தினவர்‌ 
உளெல்லாரும்‌ நிரயத்திற்‌ சேர்வார்களென்று காட 
காண்டம்‌ கூறுகின்றது. 
“ எவ்வுயிரும்‌ என்னுயிர்போல்‌ எண்ணி இரங்கவும்‌ நின்‌, 
தெய்வ அருட்‌ கருணை செய்யாய்‌ பராபரமே! ': 
ரன்றபடி எல்லா வுயிர்களையும்‌ நம்முயிர்போல்‌ எண்ணி 
இரக்கத்தோடு நாம்‌ நடக்க வேண்டும்‌. நம்‌ உடம்பில்‌ ஒரு 

முள்ளுக்‌ குத்தினாலும்‌ ஒரு கத்தி வெட்டுப்‌ பட்டாலும்‌ நாம்‌ 


எவ்வளவு துன்பத்தை அடைகின்றோம்‌ ! நம்மை ஒருவர்‌ 
வெட்ட வந்தால்‌ தப்பிப்‌ பிழைக்க ஓடுகின்றோ 
மல்லேமோ ? இங்ஙனமே ஆடு மாடு கோழி கொக்கு 
பன்றி மீன்‌ முதலான உயிர்களெல்லாந்‌ தம்மை ஒருவர்‌ 
கொல்ல வரும்போது எவ்வளவு நடுக்கத்தோடு அஞ்சி 
ஓடுகின்றன ! ஐயோ ! அவற்றில்‌ பல எவ்வளவு துன்பத்‌ 
தோடு வாய்விட்டுக்‌ கதறி அழுகின்றன ! அவற்றின்‌ 
கழுத்தை இரக்கமில்லாக்‌ கொடியோர்‌ கத்திகொண்டறுக்‌ 
கையில்‌ அவையள்‌ என்ன துடி துடிக்கின்றன ! ஆ ! ஆ! 
அவற்றின்‌ துன்பத்தை நினைத்துப்‌ பார்த்தால்‌ நெஞ்சம்‌ 
நீராய்‌ உருகவில்லையா ? ஐயோ, பாவம்‌ ! வாயற்ற அவ்‌ 
வேழை உயிர்களைக்‌ கொல்லவுங்‌ கொன்றதைத்‌ தின்‌ 
னவும்‌ பெண்பாலார்‌ அஞ்சிக்‌ கைவிட்டால்‌ ஆடவர்கள்‌ 
புலால்‌ தின்பது ஒழியுமன்றோ ? நெடுநாளாக உயிர்களைக்‌ 
கொன்று தின்று வந்த பாவச்‌ செய்கையை நினைந்து 
இரக்கமுற்று நம்‌ இறைவனாகிய தந்தையிடஞ்‌ சொல்லி 
மன்னிப்புக்‌ கேட்டு எந்த உயிர்க்குந்‌ தீங்கு செய்யாமல்‌ 
இரக்கம்‌ பூண்டு ஒழுகுதலே மக்களுடைய கடமையாம்‌. 


“கொல்லா விரதம்‌ குவலயமெல்லாம்‌ ஓங்க, 
எல்லார்க்குஞ்‌ சொல்லுவதென்‌ இச்சை பராபரமே!” 
என்னுந்‌ தாயுமான அடிகளின்‌ திருமொழிப்படி 
கொல்லா அறத்தின்‌ மேன்மையை எங்கும்‌ பரவச்‌ 
செய்து அன்பும்‌ இரக்கமும்‌ உடையவர்களாய்த்‌ 
தெய்வத்தன்மையை நாம்‌ அடைந்து கடவுளுடைய 
திருவருளைப்‌ பெறுதல்‌ வேண்டும்‌. 


டர 


6. கடவுளுக்கு அருளுருவம்‌ உண்டு 


அன்பர்கள்‌ சிலர்‌ கடவுளுக்கு உருவம்‌ இல்லை 
யென்றும்‌, மக்களுக்குரிய கண்‌ கால்‌ முதலிய உறுப்பு 
களின்‌ அமைப்புகளை அவர்க்கேற்றிக்‌ கூறுதல்‌ குற்றமா 
மென்றுங்‌ கூறுகின்றார்கள்‌. ஆயினுங்‌, கடவுளின்‌ 
உண்மை நிலையை நுணுகி ஆராயுங்கால்‌ அவர்க்கும்‌ 
உருவம்‌ உண்டென்பது புலனாகின்றது. 

உருவமென்னுஞ்‌ சொல்லைக்‌ கேட்ட அளவானே 
அதனைக்‌ கடவுளுக்குக்‌ கற்பித்தல்‌ வழுவாமென்று 
நினத்தலாகாது. உருவம்‌ மூன்று வகைப்படும்‌. அஃது 
அறிவில்லாத கல்‌, மண்‌, நீர்‌, நெருப்பு முதலியவற்றின்‌ 
கண்‌ அமைந்ததும்‌, அறிவொடு கூடிய உயிர்களுக்கு 
இருப்பிடமான பலவகை உடம்புகளில்‌ அமைந்ததும்‌, 
இவற்றிலெல்லாம்‌ மேலதான அறிவின்கண்‌ அமைந்‌ 
ததும்‌ என மூன்றும்‌. 

அறிவில்லாப்‌ பொருள்களில்‌ அமைந்த உருவ 
மானது அப்‌ பொருள்கள்‌ கலங்கலாய்‌ நின்ற நிலையை 
விட்டு ஓர்‌ ஒழுங்குபட்ட விடத்தே உளதாவது. வடிவு 
தெரியாமல்‌ நின்ற நீராவியானது குளிரால்‌ இறுகி 
நீராய்‌ இறங்கும்போது வடிவுடைய தாகின்றது. நுண்ணிய 
அழல்வடிவாயிரு ந்த ஆவியிலிருந்து இந்த நிலவுலகமும்‌ 
ஞாயிற்றுமண்டிலந்‌ திங்கள்‌ மண்டிலம்‌ முதலியனவும்‌ 
உருவாய்த்‌ திரண்டு தோன்றிய பிறகுதான்‌, அவை 
மக்களும்‌ பல்லுயிர்களும்‌ உயிர்‌ வாழ்வதற்கு இடமாய்ப்‌ 
பயன்படுகின்‌ றன. இங்கன மே வ ட எல்லாப்‌ 
வல்‌ ல்‌ க்‌. 2 ப: 

இனி, அறிவுடைய உயிர்கட்கு இருப்பிடமான 
பல திறப்பட்ட உடம்புகளும்‌ ஆவிவடிவில்‌ நின்றக்கால்‌ 
உயிர்களுக்குப்‌ பயன்படாதனவாய்‌ இருந்தமையும்‌, அவை 
ஓர்‌ ஒழுங்குபட்டு உடம்புகளாய்த்‌ தோன்றிய பின்னரே 
அவ்வுயிர்களுக்குப்‌ பெரிதும்‌ பயன்படுவனவாய்‌ அமைந்‌ 
தமையும்‌ உணரற்பாலனவாம்‌. ஆறறிவுடைய மேலான 
மக்கட்‌ பிறவியெடுத்த நம்மனோர்‌ தத்தம்‌ உடம்புகளில்‌ 
இருந்து வாழாராயின்‌ அவரெல்லாம்‌ அறிவு விளங்கப்‌ 
பெறுவரோ? மக்களுடம்பிலமைந்த கண்‌ செவி முதலான 
உறுப்புகள்‌ எத்துணை வியப்பான உருவ அமைப்பொடு 
பொருந்தி மக்கள்‌ அறிவு விளக்கத்திற்கு உதவியாய்‌ 
நிற்கின்றன! இவ்வுருவ அமைப்புகளும்‌ உடம்புகளும்‌ 
இல்லாதொழியின்‌ மக்கள்‌ அறிவுநிலை என்னாம்‌ என்ப 
தனை நாம்‌ எடுத்துச்‌ சொல்லுதலும்‌ வேண்டுமோ? 
கண்‌ பழுதான குருடனுங்‌, காது கேளாத செவிடனும்‌, 
வாய்‌ பேசாத ஊமனுங்‌, கைகால்‌ குறைந்த முடவனும்‌ 
எவ்வளவு அறிவு விளக்கத்தை யிழந்து எவ்வளவு 
துன்பத்தை அடைகின்றார்கள்‌! இதனால்‌ உருவ அமைப்‌ 
புகள்‌ திருத்தமாய்‌ முதிர முதிர மக்கள்‌ அறிவும்‌ முதிரு 
மென்பதும்‌ புலனாகின்‌ றதன்றோ? 

இனி, அறிவின்கண்‌ அமைந்த உருவத்தின்‌ 
மேன்மையையும்‌ ஒரு சிறிது ஆராய்தல்‌ வேண்டும்‌. 
தாயின்‌ கருப்பையிலிருந்து பிறந்த மகவுக்கு உள்ள 
அறிவின்‌ நிலைமையை நினைத்துப்‌ பாருங்கள்‌! அதன்‌ 
அறிவு எவ்வளவு மழுக்கமடைந்்‌ திருக்கின்றது! அந்த 
நிலையில்‌ அதற்கும்‌ அறிவில்லாக்‌ கல்லுக்கும்‌ வேறுபாடு 
மிகுதியாய்‌ இல்லை. கல்‌ ஏதொரு முயற்சியுமில்லாது 
கிடக்க அம்‌ மகவோ வாய்திறந்து அழுதலும்‌ பால்‌ பருகு 
தலும்‌ ஆன முயற்சி உடையதாயிருத்தலொன்றே அது 


கல்லின்‌ வேறுபட்ட தன்மை உடையதென்பதை நமக்கு 

அறிவிக்கின்றது. அக்காலத்தில்‌ எதனையும்‌ நினைக்க 
வாவது அறியவாவது உணரவாவது அது வல்லதன்று. 
அங்ஙனமிருந்த அம்‌ மகவு பசியால்‌ உந்தப்பட்டுப்‌ பால்‌ 
பருகியும்‌, அப்‌ பாலைத்தரும்‌ அன்னையை அறிந்தும்‌,அதன்‌ 
பின்‌ தந்தையையும்‌ உலகத்துப்‌ பல பொருள்களையும்‌ 
படிப்படியே அறிவதாகியுஞ்‌ சிறிது சிறிதாய்‌ அறிவு 
விளங்கப்‌ பெறுகின்றது. அங்ஙனம்‌ அதன்‌ அறிவு மழுங்கி 
யிருந்த நிலைக்கும்‌ விளங்கிவரும்‌ நிலைக்கும்‌ வேறுபாடு 
என்னவென்றால்‌, அழுக்குப்‌ படிந்த கண்ணாடியில்‌ ஏதோர்‌ 
உருவமுந்‌ தோன்றாமை போல மகவின்‌ அறிவில்‌ ஏதோர்‌ 
உருவமுந்‌ தோன்றாதிருந்தமையே மழுங்கிய நிலை 
யென்றும்‌, இனி அஃது உலகத்துப்‌ பொருள்களை அறிய 
அறிய அப்பொருள்களின்‌ வடிவத்தோடு ஒத்த உருவம்‌ 
அதன்‌ அறிவின்கண்‌ விளைதலின்‌ அதுவே அதன்‌ அறிவு 
விளங்கும்‌ நிலையென்றும்‌ பகுத்துணர்ந்து கொள்ளல்‌ 
வேண்டும்‌. எனவே, அறிவில்‌ உருவங்கள்‌ தோன்றா 
திருக்கும்‌ வரையில்‌ அவ்வறிவு மழுங்கிக்‌ கிடக்கு மென்‌ 
பதும்‌, அவ்‌ வுருவங்கள்‌ தோன்றத்‌ தோன்ற அவ்வறிவு 
மிகுதியும்‌ விளக்க முடையதா மென்பதும்‌ இது கொண்டு 
அறியற்பாலனவாம்‌. எவனுடைய அறிவு திருத்தமான 
உருவங்கள்‌ மிகுதியும்‌ உடையதாகின்றதோ அதுவே 
மிகச்‌ சிறந்த அறிவாய்த்‌ திகழ்கின்றது. ஆதலால்‌ அறிவும்‌ 
ஓர்‌ ஒழுங்குபட்ட உருவமுடையதாய்த்‌ திகழத்‌ திகழ அது 
மிகவுஞ்‌ சிறப்‌ பெய்துகின்றது. 

இங்ஙனமாக அறிவில்லாப்‌ பொருளும்‌ அறிவுள்ள 
உயிரோடு கூடய உடம்பும்‌, மக்கள்‌ அறிவும்‌ ஓர்‌ 
உருவுடையன ஆக ஆக நிரம்பவுந்‌ திருத்தமுற்றுப்‌ பயன்‌ 
படுதலும்‌ விளக்கமெய்துதலும்‌ நமது பழக்கத்தில்‌ மறுக்கப்‌ 
படாத உண்மையாய்‌ இனிது அறியப்படுதலின்‌, உருவம்‌ 
பெற்றிருத்தல்‌ குற்றமாமென்று கூறுவது பொருந்தா 

வுரையாம்‌. அறிவுப்‌ பொருளிலும்‌ அறிவில்லாப்‌ பொரு 
ளிலுங்‌ காணப்படும்‌ உருவங்களே குற்றமில்லாதனவாய்ப்‌ 
பயன்‌ மிக உடையனவாய்‌ விளங்குமாயிற்‌, பேரறிவுப்‌ 
பொருளாய்‌ எல்லாம்‌ வல்லவராய்‌ உள்ள கடவுளிடத்தே 
காணப்படும்‌ உருவங்‌ குற்றமுடையதாகுமோ ? நன்கு 
ஆராய்ந்து பாருங்கள்‌ அன்பர்களே ! இனி, அறிவில்லாப்‌ 
பொருள்களிற்‌ காணப்படும்‌ உருவங்களைக்‌ காட்டினும்‌ 
அறிவுள்ள உயிரொடு சேர்ந்த உடம்புகளிற்‌ காணப்படும்‌ 
உருவங்கள்‌ சிறந்தனவாய்‌ இருத்தல்‌ போலவும்‌, உடம்பு 
களிற்‌ காணப்படும்‌ உருவங்களை க்‌ காட்டினும்‌ உயிர்களின்‌ 
அறிவிற்‌ காணப்படும்‌ உருவங்கள்‌ மிகச்‌ சிறந்தனவாய்‌ 
இருத்தல்போலவும்‌, பேரறிவுப்‌ பிழம்பான இறைவ 
னிடத்தே காணப்படும்‌ உருவங்கள்‌ மிகமிகச்‌ சிறந்தன 
வாய்‌ இருக்குமென்பதை யாம்‌ உரைத்தலும்‌ வேண்டுமோ? 
அங்ஙனமாயின்‌ உருவுடைப்‌ பொருள்கள்‌ எல்லாஞ்‌ சில 
காலத்துள்‌ அழிந்து போதலைக்‌ காண்கின்றோமாகலின்‌ 
அதுபோல்‌ உருவுடைய கடவுளும்‌ அழிவரென்பது பெறப்‌ 
படுமே எனின்‌, அங்ஙனமன்று ; அறிவில்லாப்‌ பொருள்‌ 
களிலுள்ள உருவம்‌ மட்டும்‌ அழிவு பெறுமே யல்லாமல்‌) 
அறிவின்கண்‌ உள்ள உருவம்‌ எஞ்ஞான்றும்‌ அழிய 
மாட்டாது. கொற்றொழிலிற்‌ நேர்ந்த ஓர்‌ அறிஞன்‌ 
சலவைக்‌ கல்லிற்‌ செதுக்கித்‌ திரட்டிய ஓர்‌ அழகிய உருவம்‌ 
அழிந்து போயினும்‌, அதற்கு முதலாய்‌ அவன்‌ அறிவில்‌ 
நின்‌ ற உருவம்‌ எஞ்ஞான்றும்‌ அழிவதில்லை, அவன்‌ தன்‌ 
அறிவின்கண்‌ அமைந்த அவ்வுருவத்திற்கு இசையச்‌ 
சலவைக்‌ கல்லின்கண்‌ அதுபோன்ற எத்தனையோ 
வடிவங்களை அமைக்க மாட்டுவான்‌. இங்ஙனம்‌ வல்ல 
வனான அவ்வறிஞனின்‌ அறிவுருவம்‌ எஞ்ஞான்றும்‌ அழி 
யாமையை நன்குணர்ந்தவர்கள்‌ கடவுளின்‌ அருளுருவம்‌ 
அழியுமென்று கூற ஒருப்படுவார்களோ ? ஆதலாற்‌, 
கடவுளின்‌ அருளுருவம்‌ எஞ்ஞான்றும்‌ அழியாத தொன்று 


கடவுளுக்கு அருளுருவம்‌ உண்டு 43 


கலின்‌ உருவங்களெல்லாம்‌ அழியுமெனப்‌ பொதுப்படக்‌ 
கூறுதல்‌ ஒரு சிறிதும்‌ பொருந்தாத தொன்றும்‌. 

இனி, உருவுடைய அறிவில்லாப்‌ பொருள்கள்‌ 
அழிந்துபோதல்‌ உருவத்தினால்‌ வந்த குற்றமன்று. 
அவை பருப்பொருள்களாய்‌ இருத்தலினால்‌ அழிகின்றன 
என்றும்‌ அவையும்‌ நுணுகிய நிலையை அடைந்த வழி 
அழியாமல்‌ இருக்குமென்றும்‌ கடைப்பிடித்தல்‌ வேண்டும்‌. 
அறிவின்கட்‌ காணப்படும்‌ உருவம்‌ என்றும்‌ அழியாமல்‌ 
ஒரு தன்மையாய்‌ நிற்க, அறிவில்‌ பொருளின்கண்‌ உள்ள 
உருவமே அழியும்‌ வகையை உற்றுணர வல்லார்க்கு 
அஃது அவ்வப்பொருளின்‌ தன்மையால்‌ நேர்ந்ததன்றி 
உருவத்தினால்‌ நேர்‌ ந்ததன்றென்பது தெள்ளிதிற்புலனாம்‌. 
அறிவு மிக நுணுகிய இயல்பின தாகலின்‌ அதன்கண்‌ 
உருவம்‌ என்றும்‌ அழியா இயல்பிற்றாயும்‌, அறிவில்‌ 
பொருள்‌ பருப்பொருளாகலின்‌ அதன்கண்‌ உருவம்‌ 
அழியும்‌ இயல்பிற்றாயும்‌ நிற்றல்‌ நுண்ணுணர்வினா 
ரெல்லார்க்கும்‌ விளங்கற்பாலதேயாம்‌. 


இனி, உலகத்திலுள்ள அறிவில்லாப்‌ பொருள்களும்‌, 
அறிவுடைய உயிர்ப்‌ பொருள்களும்‌ உருவங்களைப்‌ 
பெற்றது தத்தம்‌ முயற்சியினால்‌ அன்று. ஏனென்றால்‌, 
அறிவில்லாப்‌ பொருள்கள்‌ தாமாகவே ஓர்‌ உருவத்தை 
அமைத்துக்‌ கொள்ள மாட்டா. அறிவுடைய சிற்றுயிர்‌ 
களோ தாம்‌ உருவங்களைப்‌ பெறுதற்குமுன்‌ அறிவு 
மழுங்கிக்‌ கிடத்தலால்‌ அவைகளும்‌ உருவங்களைச்‌ செய்து 
கொள்ள மாட்டா. கலங்கிய நிலையில்‌ ஏதோ ருருவமு 
மின்றி இருந்த எல்லாப்‌ பொருள்களும்‌ உருவங்களைப்‌ 
பெறுதற்கு ஒரு பேரறிவின்‌ உதவி இன்றியமையாத 
தென்பது சிறிது ஆழ்ந்துணர வல்லார்க்கும்‌ இனிது 
விளங்கும்‌. அதனால்‌ அத்தகைய பேரறிவு வாய்ந்த கடவு. 
ளொருவர்‌ உண்டென்னும்‌ உண்மை ஜயமின்றித்‌ 

துணியப்படுகின்‌ றது. இவ்வுலகத்திற்‌ காணப்படும்‌ எல்லா 
உருவங்களுக்கும்‌ முதல்‌ கடவுளுடைய அறிவின்கண்‌ 
உண்டென்பதும்‌ இதுகொண்டு முடிக்கப்படும்‌. ஓவியக்‌ 
காரன்‌ வரையும்‌ ஓவியங்களின்‌ உருவங்களுக்கெல்லாம்‌ 
முதல்‌ அவன்‌ அறிவின்கண்‌ அமைந்திருத்தல்‌ போலவும்‌, 
கொற்றொழில்‌ வல்லான்‌ ஒருவன்‌ அமைக்கும்‌ பாவைகள்‌, 
உருக்கள்‌, கட்டடங்கள்‌ முதலானவற்றின்‌ வடிவங்கட்‌ 
கெல்லாம்‌ முதல்‌ அவன றிவின்கண்‌ அமைந்து கிடத்தல்‌ 
போலவும்‌, காவியங்கள்‌, கதைகள்‌, அறிவுநூல்கள்‌ 
முதலியவற்றிலெல்லாம்‌ உள்ள பொருள்களின்‌ வடிவங்‌ 
களுக்கு முதல்‌ அவற்றை இயற்றிய புலவன றிவின்‌ கண்‌ 
விளங்கி நிற்றல்‌ போலவும்‌, இவ்வுலகு உயிர்களிற்‌ 
காணப்படும்‌ எல்லா வடிவங்களுக்கும்‌ முதல்‌ கடவுள்‌ 
அறிவின்கண்‌ உண்டென்பது திண்ணமாம்‌. பருப்‌ 
பொருளிற்‌ காணும்‌ வடிவங்கள்‌ சில பல காலத்துள்‌ 
அழிந்துபோதல்போல அறிவுப்‌ பொருளில்‌ அமைந்த 
உருவங்கள்‌ அழியாது எஞ்ஞான்றும்‌ நிலைபெற்றிருக்கு 
மென்பது மேலே காட்டப்பட்டமையிற்‌, கடவுள்‌ அறிவின்‌ 
கண்‌ உள்ள எல்லையற்ற உருவங்கள்‌ அத்தனையும்‌ ஒரு 
காலும்‌ அழியமாட்டா வென்று கடைப்பிடிக்க. பிராஞ்சு 
தேயத்தில்‌ புகழ்பெற்ற இயற்பொருள்‌ நூலாசிரியராய்‌ 
.விளங்காநின்ற பாரடக்‌ என்பார்‌ நுண்ணிய பொறிகள்‌ 
பலவற்றின்‌ உதவிகொண்டு பல்லாண்டுகளாக ஆராய்ந்து 
கண்ட முடிபுகளும்‌ அறிவுக்கு உருவமுண்‌ டென்பதையும்‌, 
அஃது ஏனை உருவங்கள்போல்‌ அழியாது என்றும்‌ 
நிறுபெறு மென்பதையும்‌ இனிது நாட்டுகின்றன. 
இவைகளை எல்லாம்‌ ஆராய்ந்து பாராமற்‌ கடவுளுக்கு 
உருவமில்லையென எளிதிற்‌ கூறிவிடுவது அறிவு வளர 
வேண்டுவார்க்கு முறையாகாது. அது கிடக்க. 

இனி, உலகத்தின்கட்‌ காணப்படும்‌ எல்லாப்‌ 
'பொருள்களின்‌ வடிவங்களும்‌ அவை எத்துணை இழிந்தன 

வாயினும்‌, அல்லது எத்துணை உயர்ந்தனவாயினும்‌ 
அவை எத்துணைச்‌ சிறியனவாயினும்‌ அல்லது 
எத்துணைப்‌ பெரியனவாயினும்‌,--எல்லாம்‌ மக்களாலாவது 
ஏனை உயிர்களாலாவது அன்றி அறிவில்லாப்‌ பொருள்‌ 
களாலாவது தாமாக அமைக்கப்பட்டன வல்லவே! அவை 
யெல்லாம்‌ முழுமுதற்‌ கடவுளின்‌ அறிவால்‌ ஆக்கப்‌ 
பட்டன வல்லவோ ? அவ்வறிவால்‌ ஆக்கப்பட்ட அவ்வடி 
வங்கள்‌, அத்தனைக்கும்‌ முதலான நுண்ணிய உருவங்கள்‌ 
கடவுள்‌ அறிவின்கண்‌ அமைந்து கிடப்பன வல்லவோ ? 
ஒரு கண்ணாடியின்‌ பக்கத்தேயுள்ள பொருகளின்‌ 
வடிவங்களோடெத்த வடிவங்கள்‌ அக்‌ கண்ணாடி 
யின்கண்‌ விளங்கித்‌ தோன்றுதல்‌ போல இறைவனது 
பேரறிவாகிய பெருங்‌ கண்ணாடியின்‌ எதிரேயுள்ள 
எல்லாப்‌ பொருள்களின்‌ வடிவங்களையும்‌ ஒத்த அருள்‌ 
வடிவங்கள்‌ அதன்கண்‌ விளங்கித்‌ தோன்று 
மல்லவோ? ஆதாலால்‌ மக்கள்‌ உலகத்திலுள்ள எந்தப்‌ 
பொருளைக்‌ கடவுளாக நினைந்து வணங்கினாலும்‌ அவ்‌ 
வணக்கம்‌ அப்‌ பருப்பொருள்‌ உருவத்தின்கட்‌ செல்லாமல்‌ 
அதற்கு முதலான இறைவனது அருட்பொருள்‌ உரு 
வத்தின்கட்‌ செல்லுமென்பதும்‌, அங்ஙனஞ்‌ செல்லவே 
அவர்க்கு அவ்விறைவனருள்‌ கிடைக்குமென்பதும்‌ உறுதி 
யாம்‌. கடவுள்‌ அருளின்கண்‌ எல்லா உருவங்களும்‌ 
உண்டென்பதற்குக்‌, 

: குறித்ததொன்‌ றாகமாட்டாக்‌ குறைவில னாதலானும்‌, 
நெறிப்பட நிறைந்த ஞானத்‌ தொழிலுடை நிலைமையானும்‌, 
வெறுப்பொடு விருப்புத்‌ தன்பான்‌ மேவுத லிலாமையானும்‌, 
நிறுத்‌இடு நினைந்த மேனி நின்மல னருளினாலே ” 

என்னுஞ்‌ சிவஞான சித்தியார்த்‌ திருப்பாட்டே சான்றாகும்‌. 
எந்த வடிவில்‌ வழிப்படுவார்க்கும்‌ இறைவனருள்‌ 
உண்டென்பதற்கு, 

: விரிவிலா அறிவினார்கள்‌ வேறொரு சமயஞ்‌ செய்தே, 
எரிவினாற்‌ சொன்னாரேனும்‌ எம்பிராற்‌ கேற்றதாமே ”” 


என்னுந்‌ திருநாவுக்கரையர்‌ திருபாட்டே சான்றாகும்‌. 


இனிக்‌, கடவுளுக்கு உருவமில்லையென்றும்‌, அவர்‌ 
அருவமாகவே இருப்பாரென்றும்‌, அவர்‌ குணமற்றவரென்‌ 
றும்‌, அதனால்‌ நிர்க்குணோபாசனையே சிறந்ததென்றும்‌, 
நன்றாய்‌ ஆராய்ந்து பரராமற்கூறுஞ்‌ சொற்கள்‌ பொரு 
ளற்ற புன்மொழிகளாய்‌ இருக்கின்றன. ஏனென்றுற்‌, 
பேரறிவுப்‌ பொருளாகிய அதற்கு அறிவும்‌, பேரருட்‌ 
பொருளாகிய அதற்கு அருளும்‌, பேரின்பப்‌ பொரு 
ளாகிய அதற்கு இன்பமும்‌, பெருவல்லமைப்‌ பொரு 
ளாகிய அதற்கு வல்லமையும்‌ அரிய பெரிய குணங்களா 
யிருக்க, அதனைக்‌ குணமற்ற நிர்க்குணப்‌ பொருள்‌ 
என்பது எவ்வாறு பொருந்தும்‌? குணமில்லாத பொருள்‌ 
எங்கேனும்‌ உண்டா? குணமில்லாதது பொருளாகுமா? 
என்று இங்ஙனமெல்லாஞ்‌ சிறிதாயினும்‌ ஆராய்ந்து 
பார்க்கவல்லவர்க்கு நிர்க்குணம்‌ நிர்க்குணோபாசனை 
முதலிய சொற்களெல்லாம்‌ பொருளில்லாத வெற்றாரவார 
உரைகளேயாம்‌ என்பது தெளிவாக விளங்கும்‌. அங்ஙன 
மாயின்‌, அறிவு நூல்கள்‌ சிற்சில இடங்களிற்‌ கடவுளை 
நிர்ககுணர்‌ என்றோதுவது ஏனென்றாற்‌, சத்துவம்‌, 
இராசதம்‌, தாமதம்‌ என்னும்‌ வாலாப்‌ பருப்பொருட்‌ 
குணங்கள்‌ மூன்றும்‌ அவரிடம்‌ இல்லையென்பதை உணர்த்‌ 
துதற்‌ பொருட்டாகவே அங்ஙனம்‌ அடவ ஒவ்வோ 
ரிடங்களிற்‌ கூறின வென்பது சிவஞான போ தமாபாடி 
யத்தில்‌ நன்கு விளக்கப்பட்டிருக்கின்றது. 

இனிக்‌, கடவுள்‌ பேரறிவுப்‌ பொருளென்பது முடிக்கப்‌ 
பட்டதனாலும்‌, அவ்வறிவும்‌ உலகத்திலுள்ள எல்லாப்‌ 
பொருள்களின்‌ வடிவங்களையும்‌ உண்டுபண்ணுவதொன்றா 
தலால்‌ அவற்றை உண்டுபண்ணுதற்கு முன்னும்‌ பின்‌ 

னும்‌ எப்போதும்‌ அவ்‌ அறிவின்கண்‌ அவற்றிற்கு 
முதலான எல்லா உருவங்களும்‌ உண்டென்பது பெறப்‌ 
படுதாலானுப்‌ கடவுள்‌ அருவாய்‌ இருப்பரென்னு 
முரையும்‌ வெற்றுரையே அல்லது பிறிதன்று. அங்ஙன 
மாயின்‌ அறிவு நூல்களில்‌ அவர்‌ அருவரென்றும்‌ ஒரோ 
விடங்களிற்‌ கூறப்படுதல்‌ ஏனென்றால்‌, மக்களுடைய 
ஊனக்கண்களுக்கு அவருடைய அருளுருவம்‌ புலப்பட 
மாட்டாதாகலின்‌, அவ்வாறு சொல்லப்பட்ட தென்க, 
அருட்‌ ஈண்ணுடையார்க்கு அவனது அருளுருவம்‌ 
விளங்கித்‌ தோன்றுமென்பதற்குத்‌ திருஞானசம்பந்தப்‌ 
பெருமான்‌ ஏதும்‌ அறியாக்‌ குழவிப்‌ பருவத்தே அவன்‌ றன்‌ 
றிருவுருத்தைக்‌ கண்டு பாடியதும்‌, 
“்‌ அவனருளே கண்ணாகக்‌ காணினல்லால்‌, 

இப்படியன்‌ இவ்வுருவன்‌ இவ்வண்ணத்தன்‌ 

இவனிறைவ னென்றெழுதிக்‌ காட்டொணாதே”” 
என்ற அப்பர்‌ அடிகளின்‌ அருமைத்‌ திருமொழியுமே 
போதிய சான்றாமென்க. 

என்று இத்துணையுங்‌ கூறியவாற்றால்‌, உருவமான து 
பெரிதும்‌ பாராட்டற்பாலதேயன்றி இழிக்கப்படத்தக்க 
தன்றென்பதும்‌, அறிவுவிளக்க மெல்லாம்‌ உருவத்தைப்‌ 
பற்றியே நிகழுமாதலால்‌ அஃதழியாத உருவ அமைப்பு 
வாய்ந்ததாகவே நிலைபெறுமென்பதும்‌, உலகிற்‌ காணப்‌ 
படும்‌ எல்லா வடிவங்களின்‌ தோற்றத்திற்கும்‌ பொருட்டுக்‌ 
காரணனான கடவுளின்‌ எல்லையற்ற அறிவின்கண்‌ 
எல்லா உருவங்களும்‌ உண்டென்பதும்‌, கடவுள்‌ அருட்‌ 
குண முடையராயும்‌ அறிவுருவ முடையராயும்‌ விளங்குவ 
ரல்லால்‌ நிர்க்குணராயும்‌, அருவராயும்‌ இருப்பரல்லரென்‌ 
பதும்‌, எவரெவர்‌ எவ்வெவ்வுருவிற்‌ கடவுளை வழிபடினும்‌ 
அவரவர்க்கு அவ்வவ்‌ வுருவிற்கேற்பக்‌ கடவுள்‌ தமது 
அருளை வழங்குவ ரென்பதும்‌ எடுத்துக்காட்டப்பட்டன. 


7. கல்வியே அழியாச்‌ செல்வம்‌ 


“ வெள்ளத்தால்‌ அழியாது வெந்தழலால்‌ 

வேகாது வேந்தராலும்‌ 

கொள்ளத்தான்‌ முடியாது கொடுத்தாலும்‌ 
நிறைவன்றிக்‌ குறைவுருது, 

கள்ளர்க்கோ பயமில்லை காவலுக்கோ 
மிக எளிது கல்வியென்னும 

உள்ளத்தே பொருளிருக்கப்‌ புறம்பாகப்‌ 
பொருள்தேடி யுழல்கின்ருரே!” 


சிலநாளில்‌ தோன்றிச்‌ சிலநாளிருந்து சிலநாளில்‌ 
மறைந்து போவதாகிய இம்‌ மக்களுடம்பிற்‌ பிறந்தவர்க 
ளான நாம்‌ எந்த வகையான செல்வத்தைப்‌ பெறு 
தற்கு முயலல்‌ வேண்டுமென்றால்‌, என்றும்‌ அழியாதாய்‌ 
நம்‌ உடம்பு அழிந்தாலுந்‌ தான்‌ அழியாமல்‌ நமது 
உயிரொடு சேர்ந்து நம்மை எல்லாப்‌ பிறப்புகளிலுந்‌ 
தொடர்ந்து வருவதாய்‌ உள்ள அழிவில்லாப்‌ பெருஞ்‌ செல்‌ 
வத்தையே அடைவதற்குக்‌ கண்ணுங்கருத்துமாய்‌ இருக்க 
வேண்டும்‌. ஏன்‌? அழியா த செல்வத்தையே பெறவேண்டு 
மென்னும்‌ விருப்பம்‌ நம்மில்‌ ஒவ்வொருவரிடத்தும்‌ 
இயற்கையாகவே காணப்படுதலாலும்‌, அவ்‌ விருப்பம்‌ 
இல்லாதவர்களை எவ்விடத்தும்‌ எக்காலத்துங்‌ காண்டல்‌ 
கூடாமையானு மென்க. ஒரு திங்கள்‌, இரண்டு திங்களிற்‌ 
கிழிந்து போகுஞ்‌ சீமைத்‌ துணிகளை வாங்கவிரும்பு 
கின்றோமா? பன்னிரண்டு பதினைந்து திங்கள்‌ கிழியாமல்‌ 
அழுத்தமாயிருக்கும்‌ நாட்டுப்‌ புடவைகளை வாங்க 
விரும்புகின்றோமா? விலை சிறிது மிகுதியாய்‌ இருந்தாலும்‌ 
அழுத்தமாய்‌ நீடித்திருக்கும்‌ ஆடைகளையல்லவோ வாங்க 
ஆவல்‌ கொள்கின்றோம்‌? சிறிது கைதவறினாலும்‌ கீழ்‌ 

விழுந்து நொறுங்கிப்போகும்‌ மட்பாண்டங்களைப்‌ புழங்க 
விரும்புகின்றோமா? கீழே தவறி விழுந்தாலும்‌ உடையாமல்‌ 
வலுவாய்‌ உள்ள செப்புக்‌ கலங்கள்‌ பித்தளைக்‌ கலங்களைக்‌ 
கையாள விரும்புகின்றோமா? விலை ஏறியிருந்தாலும்‌ 
நீண்டநாட்‌ பயன்படுஞ்‌ செப்புக்‌ கலங்கள்‌ பித்தளைக்‌ 
கலங்களை யல்லவோ பொருள்‌ கொடுத்து வாங்க விழை 
கின்றோம்‌? இங்ஙனமே நாம்‌ நாடோறுங்‌ கையாண்டு 
வரும்‌ பொருள்களிலுங்கூட விரைவில்‌ அழிந்து போகாமல்‌ 
நீண்ட நாள்‌ நிலைத்திருக்கும்‌ பொருள்களையே நாம்‌ 
அடைய விரும்புதலால்‌, நம்மில்‌ ஒவ்வொருவருக்கும்‌ 
அழியாச்‌ செல்வத்தையே பெறவேண்டுமென்னும்‌ அவா 
இயற்கையாகவே வேரூன்றி நிற்கின்றது. 

இங்ஙனம்‌ அழியாச்‌ செல்வத்தையே அடையவேண்டு 
மென்னும்‌ அவர்‌ நம்மெல்லா ரிடத்தும்‌ இயற்கையாக 
இருந்தாலும்‌. முத்துச்‌ சிப்பியில்‌ உள்ள முத்தின்‌ ஒளியும்‌, 
பாசி மூடிய பவளத்தின்‌ நிறமும்‌, மாசியில்‌ மறைந்த 
மதியின்‌ துலக்கமுங்‌, கூடை கவிழ்ந்த விளக்கின்‌ ஒளியும்‌ 
போல்‌ நம்மை மூடிக்‌ கொண்டிருக்கும்‌ அறியாமை என்னும்‌ 
இருளில்‌ அகப்பட்டவர்களாகி நம்‌ அறிவை இழந்து, 
அழியாச்‌ செல்வத்தை அடைய முயலாமல்‌, நிலையின்‌ றி 
அழிந்து போகும்‌ பொருள்களையே நிலையாகப்‌ பிழைபட 
நினைந்து, அவற்றைப்‌ பெறுவதிலும்‌ அவற்றை நுகர்‌ 
வதிலுமே நமது காலத்தைக்‌ கழித்து வருகின்றோம்‌. 
பாருங்கள்‌! நம்மவர்களிற்‌ பெரும்பாலார்‌ மாடமாளிகை 
களையும்‌ ஆடை அணிகலங்களையும்‌ தட்டு முட்டுகளையுந்‌ 
தின்பண்டங்களையும்‌ நாடகக்‌ காட்சிகளையும்‌ வேடிக்கை 
விளையாட்டுகளையுமே மேலான செல்வங்களாகக்‌ கருதி 
அவற்றைப்‌ பெறுவதிலும்‌ அவற்றை நுகர்வதிலும்‌ வீடா 
முயற்சி யுடையவர்களாய்‌ இருக்கக்‌ காண்கின்றோமே யல்‌ 
லாமற்‌, சிறிது நேரமாயினும்‌ அடக்க ஒடுக்கத்‌ தோடிருந்து 

நம்மைப்‌ படைத்த சிவபெருமானை நினைக்கவும்‌, நம்மைப்‌ 
போலவே அவ்வாண்டவனாற்‌ படைக்கப்பட்ட உயிர்களின்‌ 
நன்மையைக்‌ கருதவும்‌, அவை பசியாலும்‌ நோயாலும்‌ 
வருந்துவதைக்‌ கண்டு மனங்கசிந்து இரங்கித்‌ தம்மால்‌ 
இயன்ற அளவு அவற்றிற்கு ஒரு கைப்பிடி உணவாவது 
ஒரு காசு மருந்தாவது உதவி அவற்றின்‌ துன்பத்தைப்‌ 
போக்கவும்‌, தெய்வப்புலமைத்‌ திருவள்ளுவ நாயனார்‌ 
ஒளவைப்‌ பிராட்டியார்‌ காரைக்கால்‌ அம்மையார்‌ சேக்‌ 
கிழார்‌ பெருமான்‌ முதலான உயர்ந்த அறிவுடையோரால்‌ 
அருளிச்‌ செய்யப்பட்டுள்ள அரும்பெரு நூல்களை ஓதி 
உணரவும்‌ முயற்சி வாய்ந்தவர்களாய்‌ உள்ள ஆண்‌ பெண்‌ 
பாலாரைக்‌ காண்பது அரிதினும்‌ அரிதாய்ப்‌ போய்‌ 
விட்டதே! 


ஆ! நாம்‌ நிலையாக நினைத்த மாடமாளிகைகள்‌ 
ஆடை அணிகலங்கள்‌ தட்டு முட்டுகள்‌ முதலானவைகள்‌ 
எல்லாம்‌ நாம்‌ நினைத்த வண்ணம்‌ நிலையாக இருப்பவை 
தாமா? இல்லை, இல்லை. சில ஆண்டுகளுக்குமுன்‌ ஐதரா 
பாக்கத்திலும்‌ வாணியம்பாடியிலும்‌ நேர்ந்த பெரியதொரு 
வெள்ளப்‌ பெருக்கினால்‌ எத்தனை வீடுகள்‌ எத்தனை 
மாளிகைகள்‌ நிலமட்டமாகத்‌ துடைக்கப்பட்டு இருந்த 
இடமுந்‌ தெரியாமல்‌ அழிந்துபோயின ! அவ்‌ வீடுகளோடு 
அவ்‌ வீடுகளில்‌ இருந்த எவ்வளவு பண்டங்கள்‌ எவ்வளவு 
ஆடை அணிகலன்கள்‌ அழிந்து ஒழிந்து போயின ! 
அப்போது அங்கே பெருஞ்‌ செல்வர்களா யிருந்தவர்க 
ளெல்லாருந்‌ தம்மால்‌ அருவருத்து ஒதுக்கப்பட்ட ஏழைக்‌ 
குடிமக்களைக்‌ காட்டிலும்‌ இழிந்த நிலையை அடைந்தவர்‌ 
களாகி, உண்ணச்‌ சோறும்‌ உடுக்கத்‌ துணியும்‌ இன்றித்‌ 
தத்தளித்ததெல்லாம்‌ நாம்‌ கேட்டு நெஞ்சம்‌ நெக்குருகி 
வருந்தினம்‌ அல்லமோ? ஆயிரத்துத்‌ தொளாயிரத்து 
எட்டாம்‌ ஆண்டில்‌ மேற்குத்‌ திசையில்‌ உள்ள சிறந்த 

நகரமாகிய மெசினாப்பட்டினமானது நில அதிர்ச்சியினால்‌ 
அழிந்து நீருக்கும்‌ நெருப்புக்கும்‌ இரையானதும்‌, அப்‌ 
போது அப்பட்டினத்திலிரு ந்த ஐந்தடுக்கு ஆறடுக்கு மாளி 
கைகளும்‌, அவற்றில்‌ இருந்த அரியபெரிய பண்டங்களும்‌, 
அவற்றில்‌ இருந்த நூறாயிரக்கணக்கான மாந்தர்களும்‌, 
அளவற்ற செல்வங்களும்‌ நெருப்பில்‌ வெந்து நீரில்‌ 
அமிழ்ந்திப்போன வரலாறுகளை யெல்லாம்‌ நினைக்கும்‌ 
போது, நாம்‌ நிலையாக நினைத்திருக்குஞ்‌ செல்வங்களுஞ்‌ 
செல்வங்களென்று காணப்படுமோ? அவற்றை மதிக்கும்‌ 
நமது அறிவும்‌ அறிவென்று சொல்லப்படுமோ? 

சில நாட்களின்முன்‌ மேற்கேயுள்ள ஐரோப்பாக்‌ 
கண்டத்தில்‌ நடைபெற்ற வெள்ளைக்காரர்‌ சண்டையினால்‌ 
விளைந்த அழிவினை, ஐயோ! என்‌ ஒரு நாவினால்‌ 
எங்ஙனஞ்‌ சொல்வேன்‌! எங்கே பார்த்தாலுஞ்‌ செக்கச்‌ 
செவேலென்ற செந்நீர்க்‌ களரியும்‌, பிணக்காடும்‌, பீரங்கி 
வெடியுங்‌, கூக்குரல்‌ ஒலியுமாய்‌ இருந்தனவே! அத்‌ தேயங்‌ 
களிலுள்ள பத்துப்‌ பதினைந்து மாடமாளிகைகளுக்குந் 
தேவகோட்டங்களுக்கும்‌ நமது சென்ன பட்டினம்‌ முழுதும்‌ 
ஈடாக வைத்தாலும்‌, அது அவற்றிற்கு ஈடாகாதே! அப்‌ 
படிப்பட்ட உயர்ந்த கட்டிடங்களெல்லாம்‌ பீரங்கி வெடி 
களால்‌ தகர்க்கப்பட்டுப்‌ பாழாய்க்‌ கிடக்கின்றன! எத்தனை 
அரசர்கள்‌, எத்‌ தனை செல்வர்கள்‌, எத்தனை போர்மள்‌ 
ளர்கள்‌ இச்‌ சண்டையில்‌ சாய்ந்து போனார்கள்‌! நேற்று 
ஆடை யணிகலன்கள்‌ அணிந்து அறுசுவை யுணவு 
உண்டு தம்மை மறந்து அகங்களித்‌ திருந்தவர்க ளெல்‌ 
லாரும்‌ இன்று அவற்றை முற்றும்‌ இழந்து மனைவி 
யொருபுறம்‌ மக்கள்‌ ஒரு புறமாய்க்‌ கையறுந்து காலறுந்து 
கதறினரே! ஐயகோ! இச்‌ சண்டையினால்‌ நேர்ந்துவந்த 
அழிவுகளை அறிந்து வைத்தும்‌, இன்னும்‌ நாம்‌ இவ்வெளி 
ஆரவாரங்களைச்‌ செல்வங்களென்று எண்ணலாமா? இது 
பற்றியன்றோ, | | 

“்‌ தெய்வச்‌ சிதம்பரத்தேவா உன்‌ 
சித்தந்‌ இரும்பிவிட்டாற்‌, 
பொய்வைத்த சொப்பனமாம்‌ மன்னர்‌ 
வாழ்வும்‌ புவியுமெங்கே, 
மெய்வைத்த செல்வ மெங்கே 
மண்டலீகர்தம்‌ மேடையெங்கே, 
கை வைத்த நாடகசாலை யெங்கே 
யிதுகண்மயக்கே” 
என்று பட்டினத்துப்பிள்ளையாரும்‌ அருளிச்‌ செய்தார்‌. 
இங்ஙனம்‌ வெள்ளத்தால்‌ அழிந்துபோவதும்‌ வெந்‌ 
நெருப்பால்‌ வெந்துபோவதும்‌ அரசர்களாற்‌ கைப்பற்றப்‌ 
படுவதுங்‌ கொடுக்கக்‌ கொடுக்கக்‌ குறைந்து போவதுங்‌ 
கள்வர்க்காக நம்மை *அஞ்சுவிப்பதும்‌ பாதுகாப்பதற்கு 
மிகுந்த வருத்தத்தைத்‌ தருவதுமான இச்செல்வம்‌ நம்‌ 
மால்‌ எந்நேரமும்‌ விரும்பத்தக்கதன்‌ றென்பது இதனால்‌ 
இனிது விளங்குகின்‌ றதன்றோ? இவ்வாறு சொல்லுதலைக்‌ 
கொண்டு நாம்‌ செல்வத்தை வேண்டாமல்‌ வறுமைப்பட்டு 
இந்த மண்ணுலகில்‌ வருந்தியே காலங்கழிக்க வேண்டு 
மென்று நீங்கள்‌ நினைத்தல்‌ கூடாது. நமது மண்ணுலக 
வாழக்கை இனிது நடப்பதற்கும்‌, பிற உயிர்களின்‌ துன்‌ 
பத்தைப்‌ போக்கும்‌ ஈகை அறங்களைச்‌ செய்வதற்கும்‌, மற்ற 
நல்ல முயற்சிகளைச்‌ செய்வதற்கும்‌ இன்றியமையாது 
வேண்டப்படும்‌ பொருளைச்‌ சேர்த்து, ஆரவாரம்‌ இல்லா 
மலும்‌, எல்லாந்‌ தனக்கே என்று எண்ணாமலும்‌ தனக்கும்‌ 
பிறர்க்கும்‌ பல வகையால்‌ நல்ல பயன்கள்‌ விளை யும்படி 
அதனைப்‌ பயன்படுத்தல்‌ வேண்டுமென்பதே எனது கருத்‌ 
தாகும்‌. 
இன்னும்‌, இவ்வழிந்து போகும்‌ பொருளைப்‌ படைத்‌ 
தவர்களும்‌ படையாதவர்களுமாகிய எல்லாரும்‌ வெள்ளத்‌ 
தால்‌ அழியாதாய்‌ வெந்தழலால்‌ வேகாதாய்‌ அரசர்களாலுங்‌ 
கைப்பற்றப்படாதாய்க்‌ கொடுக்கக்‌ கொடுக்கக்‌ குறையா 

தாய்க்‌ கள்வர்களுக்காக அஞ்சவேண்டுவது இல்லாதாய்‌ 
நமது அறிவினுள்ளே இருத்தலாற்‌ பாது காப்பதற்கு எளி 
தாய்‌ விளங்கும்‌ அழியாச்‌ செல்வமாகிய கல்விப்‌ பொருளைப்‌ 
பெறுதற்கு மிகவும்‌ முயற்சியுடையவர்களாய்‌ இருக்க 
வேண்டும்‌. இதுபேற்றிய, “வெள்ளத்தால்‌ அழியாது” 
என்னும்‌ அரிய பாட்டு இந்தக்‌ கட்டுரைக்கு முதலாக 
எடுத்துக்‌ கொள்ளப்பட்டது. செல்வமானது வெளியே 
யுள்ள பருப்பொரு ளாதலால்‌ வெள்ளத்தால்‌ அழியும்‌; 
வெந்தழலால்‌ வேகும்‌. கல்வியானது நமது உயிரைப்பற்றி 
உள்ளே இகுக்கும்‌ நுண்பொருளாகையால்‌ வெள்ளத்தில்‌ 
அழியாது; வெந்தழலில்‌ வேகாது. செல்வமானது. பொன்‌ 
நிலம்‌ வீடு முதலிய பருப்பொருளாயிருத்தலால்‌ அரசர்‌ 
களாற்‌ கைப்பற்றவும்‌ படும்‌. கல்வியானது அறிவுருவான 
நுண்பொரு ளாகையால்‌ அவர்களாற்‌ கவரப்படமாட்டாது. 
செல்வமானது பிறர்க்கு எடுத்துக்‌ கொடுக்கக்‌ கொடுக்கக்‌ 
குறைந்து போகும்‌. கல்வியானது பிறர்க்கு எடுத்துச்‌ 
சொல்லச்‌ சொல்ல அளவில்லாமற்‌ பெருகும்‌. செல்வத்தை 
வைத்திருப்பவர்கள்‌ எங்கே கள்வர்‌ வந்து திருடிக்‌ 
கொண்டு நம்மையுங்‌ கொன்று விடுவார்களோ என்று 
எந்நேரமும்‌ அச்சத்திலேயே காலங்‌ கழிக்க வேண்டும்‌. 
கல்வியை வைத்திருக்கும்‌ புலவர்களோ அங்ஙனங்‌ 
கள்வர்க்குச்‌ சிறிதும்‌ அஞ்சவேண்டுவகில்லை. செல்வத்‌ 
தைப்‌ பாதுகாப்பதற்கு அளவு கடந்த முயற்சி வேண்டும்‌. 
கல்வியைப்‌ பாதுகாப்பதற்கு அத்தகைய வருத்தம்‌ வேண்டு 
வதில்லை. இங்ஙன மெல்லாங்‌ கல்வியானது செல்வத்‌ 
தினுஞ்‌ சிறப்புடைய அழியாச்‌ செல்வமாய்‌ இருத்தலினா 
லேயே தெய்வப்‌ புலமைத்‌ திருவள்ளுவ நாயனார்‌, 


64 கேடில்‌ விழுச்செல்வங்‌ கல்வி யொருவற்கு 
மாடல்ல மற்றுப்‌ பிற ” 


என்றும்‌, ஒளவைப்பிராட்டியார்‌, 

“ மன்னனும்‌ மாசறக்‌ கற்றோனுஞ்‌ 8ர்‌ தூக்கின்‌ 
மன்னனிற்‌ கற்றோன்‌ சிறப்புடையன்‌-— மன்னனுக்குத்‌ 
தன்றேச மல்லாற்‌ சிறப்பில்லை கற்றோர்க்குச்‌ 
சென்றவிட மெல்லாஞ் சிறப்பு ” 

என்றும்‌ அருளிச்செய்தனர்‌. 


ஆனால்‌, சிலர்‌ கல்வியானது ஆண்மக்களுக்குத்‌ தாம்‌ 
வேண்டுமே யல்லாமற்‌ பெண்மக்களுக்கு வேண்டுவதில்லை 
யென்றும்‌, பழைய நாளில்‌ மாதர்கள்‌ எவருங்‌ கல்வி கற்க 
வேண்டுமென்று நூல்களிற்‌ சொல்லப்படவில்லை 
யென்றுங்‌ கூறுவார்கள்‌. உயிர்கள்‌ என்ற பொது 
வகையில்‌ விலங்குகளும்‌ மக்களும்‌ ஒப்பவர்களேயாவர்‌; 
உணவு தேடுதல்‌, தேடிய உணவை உண்டல்‌, உறங்கல்‌, 
இன்புறுதல்‌ என்னுந்‌ தொழில்கள்‌ விலங்குகளுக்கும்‌ 
உண்டு; மக்களுக்கும்‌ உண்டு. ஆனால்‌, மக்கள்‌ விலங்கு 
களினும்‌ உயர்ந்தவர்கள்‌ என்று சொல்வது ஏன்‌ என்றால்‌, 
நல்லது இது தீயது இது என்று பகுத்துணர்தலானுந்‌, 
தம்மைப்‌ போன்ற உயிர்க்கு இரங்கித்‌ தம்மாலான உதவி 
செய்தலானுந்‌, கடவுளைத்‌ தொழுதலானும்‌, இங்ஙன 
மெல்லாந்‌ தமது அறிவை வளரச்‌ செய்தற்குரிய பல 
நூல்களைக்‌ கற்றலானுமே மக்கள்‌ விலங்குகளினும்‌ உயர்ந்‌ 
தவராக எண்ணப்படுகின்றனர்‌. இவ்வுயர்ந்த அறிவின்‌ 
செயல்கள்‌ இல்லையானால்‌ விலங்குகளுக்கும்‌ மக்களுக்குஞ்‌ 
சிறிதும்‌ வேற்றுமை இல்லாமற்போம்‌. கல்வி இல்லாத 
வர்கள்‌ விலங்குகளே யாவர்‌ என்றுங்‌, கல்வி இல்லாதவர்‌ 
களுக்கு நுட்பமான அறிவு சிற்சில நேரங்களிற்‌ காணப்‌ 
பட்டாலும்‌ அதனை அறிவாகப்‌ பெரியோர்கள்‌ கொள்ள 
மாட்டார்களென்றுங்‌, கல்வியுடையவர்களே கண்ணுடை 
யவர்கள்‌ ஆவார்கள்‌ அல்லாமல்‌ மற்றவர்கள்‌ முகத்தில்‌ 
இரண்டு புண்ணுடையவர்களே அஆவார்களென்றும்‌ 
விளக்குதற்கன்றோ திருவள்ளுவ நாயனார்‌, 

“விலங்கொடு மக்கள்‌ அனையர்‌ இலங்குநூல்‌ 

கற்றாரோடு ஏனை யவர்‌”? 
எனவும்‌, 

“கல்லாதான்‌ ஒட்பங்‌ கழியநன்‌ ராயினுங்‌ 

கொள்ளார்‌ அறிவுடை யார்‌”? 
எனவும்‌, 

“கண்ணுடைய ரென்பவர்‌ கற்றோர்‌ முகத்திரண்டு 

புண்ணுடையர்‌ கல்லா தவர்‌”? 
எனவுந்‌ திருவாய்மலர்‌ ந்தருளினார்‌. 

இங்ஙனம்‌ அறிவான்‌ மிக்க ஆன்றோர்‌, மக்களாய்ப்‌ 
பிறந்த எல்லார்க்குங்‌ கல்வி இன்றியமையாது வேண்டற் 
பாலதேயாமென்‌ று கூறியிருக்க, அஃது ஆண்மக்களுக்குத்‌ 
தாம்‌ வேண்டுமே யல்லாமற்‌ பெண்‌ மக்களுக்கு வேண்டுவ 
தில்லை யென்று உரைப்போர்‌ உண்மை அறிந்தாராவரோ 
சொன்மின்கள்‌! அருமைத்‌ தாய்மார்களே, பெண்பாலார்‌ 
மக்களினுந்‌ தாழ்ந்த விலங்குகளா யிருந்தாலன்றோ 
அவர்கட்குக்‌ கல்வி வேண்டாம்‌ என்னலாம்‌? இவ்‌ வுலக 
வாழ்க்கையை நன்றாக நடத்தும்‌ முறையில்‌ ஆண்மக்‌ 
களைக்‌ காட்டிலும்‌ மிகுந்த பொறுமையும்‌ ஆழ்ந்த நுண்‌ 
ணறிவும்‌ வேண்டிய அவர்கட்குக்‌ கல்வியெனுந்‌ தூண்டா 
மணிவிளக்கைத்‌ தாராமல்‌ அவர்களை அறியாமை என்னும்‌ 
பேர்‌இருளிற்‌ போகச்‌ சொல்லுபவர்கள்‌ உண்மை அறிந்தா 


ராவரோ சொன்மினகள்‌! 


இனி, முற்காலத்திருந்த ஒளவையார்‌, பூதப்‌ 
பாண்டியன்‌ பெருந்தேவியார்‌, காரைக்காலம்மையார்‌, 
மங்கையர்க்கரசியார்‌, முதலான பெண்மணிகளெல்லாருங்‌ 
கல்வியிற்‌ மிகச்‌ சிறந்தவர்களா யிருந்தமை தெரிந்தவர்‌ 
பழைய நாளிற்‌ பெண்மக்கள்‌ எவருங்‌ கல்வி கற்கவில்லை 
யென்று கூறுவரோ சொன்மின்கள்‌! 

“பெருந்த டங்கட்‌ பிறைநுத லார்க்கெலாம்‌ 

பொருந்து செல்வமுங்‌ கல்வியும்‌ பூத்தலால்‌ 

வருந்து வந்தவர்க்‌ தலும்‌ வைகலும்‌ 

விருந்து மன்றி விளைவன யாவையே” 
என்று கல்வியிற்‌ சிறந்த கம்பர்‌ கூறியிருத்தலால்‌ 
முற்காலத்தி4 இருந்த பெண்மக்கள்‌ எல்லாருங்‌ கல்வியில்‌ 
வல்லவர்களாய்‌ இருந்தார்களென்பது இனிது விளங்க 
வில்லையா? 


இனிப்‌, பெண்பாலார்க்கு ஆடை அணிகலன்கள்‌ 
முதலான ஒப்பனைகள்‌ அவரவர்‌ அளவுக்குத்‌ தக்கபடி 
சிறிது சிறிது வேண்டுவதேயாமிறை, கல்வி யில்லா 
தவர்களுக்கு இவ்‌ வாடை யணிகலன்களால்‌ உண்‌ 
டாகும்‌ அழகு அழகாக மாட்டாதாகும்‌ என்னுங்‌ 
கருத்தோடு, 
“குஞ்சி அழகும்‌ கொடுந்தானைக்‌ கோட்டழகும்‌ 
மஞ்சள்‌ அழகும்‌ அழகல்ல--நெஞ்சத்து 
நல்லம்யா மென்னும்‌ நடுவு நிலைமையாற்‌ 
கல்வி யழகே யழகு” 
என்று நாலடியா ரென்னுஞ்‌ சிறந்த பழமையான உயர்ந்த 
நூலிற்‌ கூறியிருப்பதை உணர்பவர்கள்‌ பெண்மக்களுக்குக்‌ 
கல்வி வேண்டாமென்று சொல்லத்‌ துணிவரோ கூறுமின்‌ 


தாய்மார்கே ளா! 


இனி, இங்ஙனமெல்லாம்‌ ஆழ நினைந்து பார்க்குங்‌ 
கால்‌ ஆண்‌ மக்களுக்குக்‌ கல்வி இன்றியமையாததாய்‌ 
இருத்தல்‌ போலவே, அவர்போல்‌ மக்கட்‌ பிறப்பினரான 
பெண்மக்கட்குங்‌ கல்வியானது இன்றியமையாத அழிவில்‌ 
செல்வமாகுமென்பது நன்கு பெறப்படுகின்றது 


இனி, அழியாச்‌ செல்வமாகிய கவ்வியைப்‌ பெற்றுக்‌ 
கொள்வதற்கு நாம்‌ மிகவும்‌ முயன்று வருவதோடு, 

உயர்ந்த நூல்களைக்‌ கற்று வரும்போதே அந்நூல்களிற் 
சொல்லப்பட்ட நல்லொழுக்கங்களிலும்‌ நாம்‌ பழகி 
வருதல்‌ வேண்டும்‌. ““கற்றறிவார்‌ கண்டது அடக்கம்‌ 
அடங்காதார்‌, பொச்சாந்துந்‌ தம்மைப்‌ புகழ்‌ ந்துரைப்பர்‌”” 
என்றபடி நாம்‌ சிறிதும்‌ பெருமை பாராட்டாமலுஞ்‌, 
செருக்கு அடையாமலும்‌, பணிந்த சொல்லும்‌ பணிந்த 
செயலும்‌ உடையமாய்‌, எல்லா உயிர்களிடத்தும்‌ அன்பும்‌ 
இரக்கமுங்‌ காட்டி, நல்லொழுக்கத்தில்‌ வழுவாது எல்லாம்‌ 
வல்ல முழுமுதற்‌ கடவுளான சிவபெருமானை மனமொழி 
மெய்களால்‌ நினைந்தும்‌ வாழ்த்தியும்‌ வணங்கியும்‌ உலக 
வாழ்க்கையை இனீது நடாத்தி நாமும்‌ பயன்‌ பெற்றுப்‌ 
பிற உயிர்களையும்‌ பயன்பெறச்‌ செய்து வருதலே நாம்‌ 
பெற்ற அழியாச்‌ செல்வமாகிய கல்வியைப்‌ பயன்படுத்தும்‌ 
முறையாகும்‌. இன்னும்‌, 

“யாவர்க்குமாம்‌ இறைவற்கொரு பச்சிலை 

யாவர்க்குமாம்‌ பசுவுக்கொரு வாயுறை 

யாவர்க்குமாம்‌ உண்ணும்போ து ஒருகைப்பிடி 

யாவர்க்குமாம்‌ பிறர்க்கு இன்னுரைதானே” 


என்னுந்‌ திருமூலநாயனார்‌ திருமொழியை இடையறாது 
நம்‌ நினைவில்‌ வைத்து; நம்முள்‌ அவரவர்‌ செயலுக்குத்‌ 
தக்கபடி இறைவனை வணங்கியும்‌, ஆவினைப்‌ பாது 
காத்தும்‌, ஈகை அறங்களைச்‌ செய்தும்‌, எல்லாரிடத்தும்‌ 
இன்சொற் பேசியும்‌ ஒழுகுதலே அழியாச்‌ செல்வமாகிய 
கல்வியாலாய பயனாகும்‌. 


8. கல்வியுங்‌ கைத்தொழிலும்‌ 


இவ்வுலகத்திலுள்ள எல்லா மக்களுந்‌, தம்முயி 
ரையும்‌, உடம்பையும்‌ பாதுகாத்து இனிது வாழ்வதற்கு 
இன்றியமையாத கருவிகள்‌ இரண்டு. அவை, கல்வியுங்‌. 
கைத்தொழிலு மாகும்‌. பெரும்பாலும்‌ உலகத்தின்கண்‌ 
நடக்கும்‌ எல்லா முயற்சிகட்குங்‌, கல்வியானது முதன்‌ 
மையாக வேண்டப்பட்டு உடம்பைப்‌ பாதுகாப்பதே 
யாயினுஞ்‌, சிறப்பாக நோக்குங்கால்‌ கல்வி உயிரைப்‌ பாது 
காத்து வளர்ப்பதற்கே கருவியா யிருக்கின்றது. கைத்‌ 
தொழிலோ எவ்வளவு நுட்பமாகச்‌ செய்யப்படினும்‌ அஃது 
உடம்பைப்‌ பாதுகாக்கு முகத்தால்‌, உயிருக்குஞ்‌ சிறிது 
பயன்‌ படுமேயல்லது, அது கல்வி போல்‌ உயிருக்கு 
நேரே பயன்படுவ தன்றாம்‌. ஆகவே, கல்வி ஒன்றுமே 
உயிர்க்கு நேரே பயன்படுவதாமென்பதுங்‌, கைத்‌ 
தொழிலோ உடம்பிற்குமட்டும்‌ நேரே பயன்படுவதா 
மென்பதும்‌ அறிதல்‌ வேண்டும்‌. எத்தொழிலைச்‌ செய்வதா 
யிருந்தாலும்‌, அதற்கு அறிவு வேண்டியிருக்கின்‌ றது. 
அறிவில்லாமல்‌ எவரும்‌ எதனையுஞ்‌ செய்தலியலாது. 
அறிவுடையவன்‌ தானெடுத்த ஒரு தொழிலைச்‌ செவ்வை 
யாகச்‌ செய்து முடித்தலும்‌; அறிவில்லாதவன்‌ தான்‌ 
றுவங்கிய தொன்றை ஒழுங்காகச்‌ செய்யமாட்டாமற்‌ 
பிழைபட்டு வருந்துதலும்‌, நாம்‌ நாடோறுங்‌ காண்கின்றே 
மல்லமோ? அறிவில்லான்‌ பிழைபட்டுச்‌ செய்யமாட்டாத 
ஒரு தொழிலை அறிவுடையான்‌ திருத்தமாக்கி விரைவிற்‌ 
செய்து முடிப்பதனைக்‌ கண்டு நாம்‌ எவ்வளவு மகிழ்‌ 
கின்றோம்‌ ! அப்போதவன்‌ அறிவின்றிறத்தைக்‌ கண்டு 
எவ்வளவு வியப்படைகின்றோம்‌! அறிவின்‌ இன்றியமை 
யாமையை எவ்வளவு மிகுதியாய்‌ உணர்கின்றோம்‌ ! 

இத்துணைச்‌ சிறந்த அறிவை எவரும்‌ இயற்கையாகவே 
பெற்றுக்‌ கொள்ளல்‌ இயலாது. ஏனென்றால்‌, எல்லா 
உயிர்களின றிவையும்‌ அறியாமை என்னும்‌ ஒருபேரிருள்‌ 
மறைத்துக்கொண்‌ டிருக்கின்றது. இருளைப்‌ போக்குதற்கு 
ஒளியினுதவி கட்டாயமாக வேண்டப்படுதல்‌ போல்‌, நம 
தறிவை மறைக்கும்‌ அறியாமை இருளைப்‌ போக்குதற்குங்‌ 
கல்வியாகிய விளக்கம்‌ இன்றியமையாது வேண்டப்‌ 
படுகின்றது. கல்வியில்லாதாரிற்‌ சிலரும்‌ அறிவுடையோ 
ராகஇருக்கக்‌ காண்கின்றோமே யென்றால்‌, அவர்‌ அறி 
வுடையார்‌ செய்யுஞ்‌ சில அறிவுச்‌ செயல்களைப்‌ பார்த்தும்‌ 
பழகியுஞ்‌ சிறிது அறிவுடையராகக்‌ காணப்படினும்‌, 
அவர்‌ போலியாகப்‌ பெற்ற அச்‌ சிற்றறிவை மேன்மேற்‌ 
பெருகச்‌ செய்வதற்குக்‌ கல்வியில்லாமையால்‌ அவர்‌ அறிவு. 
பயனின்றாய்க்‌ கழியும்‌. இதுபற்றி யன்றோ தெய்வப்‌ 
புலமைத்‌ திருவள்ளுவ நாயனார்‌, 
“்‌ கல்லாதான்‌ ஒட்பங்‌ கழிய நன்‌ ராயினுங்‌ 
கொள்ளா ரறிவுடை யார்‌” 
என்றருளிச்‌ செய்தனர்‌. மேலும்‌ மக்களுக்கும்‌ விலங்கி 
னங்களுக்கும்‌ எவ்வளவு வேறுபாடு இருக்கின்றதோ 
அவ்வளவு வேறுபாடு கல்வி யறிவு உடையவர்கட்கும்‌, 
அஃதில்லாதவர்கட்கும்‌ உண்டென்பதும்‌ விளங்கத்‌ 
திருவள்ளுவ நாயனார்‌, 
* விலங்கொடு மக்க ளனையர்‌ இலங்குநூல்‌ 
கற்றாரோ டேனை யவர்‌” 

என்றருளிச்‌ செய்திருக்கின்றனர்‌. ஆகையால்‌ கல்வி 
யறிவு இல்லாதவர்‌ அதிற்‌ சிறந்து விளங்குவதும்‌, 
அறிவிற்‌ சிறந்த தொழில்களைச்‌ செய்து முடிப்பதும்‌ 
இயலா. உடற் பாதுகாப்பின்பொருட்டு எத்‌ தொழிலைச்‌ 
செய்தாலுங்‌, கல்வியின்றி அதனைச்‌ செய்தலாகாது, நம்‌ 
நாட்டவர்களோ வயிறு வளர்ப்பதற்குச்‌ சோறு 

கிடைத்தால்‌ போதுமென்றும்‌, இப்‌ பிறப்பில்‌ அடைய 
வேண்டிய இன்பங்களைப்‌ பெறுதற்கு ஏராளமான 
பொருளைத்‌ தொகுத்துக்‌ கொண்டால்‌ போதுமென்றுஞ்‌ 
சொல்லிக்‌ கல்வி கல்லாமல்‌ அறியாமையிலேயே தமது 
காலத்தைக்‌ கழித்து மாண்டு போகின்றனர்‌ ! எல்லா 
அருளும்‌ இரக்கமும்‌ உடைய இறைவன்‌ நமக்கு இந்தப்‌ 
பிறவியைக்‌ கொடுத்தது வெறுஞ்‌ சோறு தின்பதற்கும்‌: 
பொருள்‌ சேர்ப்பதற்குந்தானா ? மற்று இந்த உடம்பைப்‌ 
பாதுகாக்கு முகத்தால்‌ அறி யை வளர்த்து அறியா 
மையைத்‌ தொலைத்து அவனது பேரின்பத்தைப்‌ பெறுதற்‌ 
கன்றோ ? இம்மை யின்பங்களைச்‌ செவ்வையா யடைந்து 
மகிழ்ந்திருத்தற்குங்‌ கல்வி யறிவு கட்டாயம்‌ வேண்டப்‌ 
படுவதாகும்‌. உயர்ந்த கல்வியறிவில்லாதவன்‌ எவ்வளவு 
பொருளைச்‌ சேர்த்து வைத்தாலும்‌ எவ்வளவு உணவுப்‌ 
பண்டங்களைத்‌ தொகுத்துக்‌ கொண்டாலும்‌ அவற்றை 
நுட்பமாகத்‌ துய்த்து மகிழும்‌ வழி யறியாமையால்‌ 
துன்பத்திலேயே கிடந்துழன்று மாய்ந்து போவன்‌. 
ஆகவே, இம்மையின்பத்தைப்‌ பெற வேண்டுவார்க்குங்‌ 
கல்வி யறிவு முதன்மையாகு மென்பதை எல்லாருங்‌ 
கருத்திற்‌ பதித்தல்வேண்டும்‌. ஆகவே, கைத்தொழிலையே 
பெரிதாக எண்ணி அதில்‌ புகுந்தவர்களுங்‌ கல்வியறிவைப்‌ 
பெறுதற்கு இடையருது முயலல்‌ வேண்டும்‌. 


ஐரோப்பா முதலான அயல்‌ நாடுகளிலுள்ள மேன்‌ 
மக்களோ கல்வியறிவில்லாமல்‌ எத்தகைய தொழிலையுஞ்‌ 
செய்ய மாட்டார்கள்‌. அவர்களில்‌ எந்தத்‌ தொழிலைச்‌ 
செய்கின்‌ றவர்களுங்‌ கல்வியறிவிற்‌ சிறந்தவராயே காணப்‌ 
படுகின்றனர்‌. அதனால்‌, அவர்கள்‌ நம்மனோர்க்கு நீண்ட 
காலம்‌ பிடிக்கும்‌ ஒரு கைத்தொழிலை மிகச்‌ சுருங்கிய காலத்‌ 
தில்‌ சுருங்கிய செலவில்‌ நேர்த்தியாகவுந்‌ திறமையாகவுஞ்‌ 
செய்து முடிக்கின்றனர்‌. கல்வியறிவில்லா நம்மனோர்‌ 

தம்மை வருத்தியும்‌, வாயற்ற மாடு குதிரைகளை வருத்தியுஞ்‌ 
செய்யும்‌ ஒரு கைத்தொழிலை, ஐரோப்பிய நன்மக்கள்‌ 
தமக்குள்ள கல்வியறிவால்‌ அருமையான பொறிகளை 
(இயந்திரங்களை) அமைத்து, அவற்றினுதவியால்‌ 
தமக்கும்‌, பிற உயிர்க்குந்‌ துன்பமின்றி இனிது முடிக்‌ 
கின்றனர்‌. இன்னுமிவர்கள்‌ தங்களுக்குள்ள கல்வி 
யறிவின்‌ மேன்மையால்‌ நாளுக்குநாள்‌ எல்லா மூயற்சி 
யிலும்‌ பிறைபோல்‌ வளர்ந்தோங்கி வருதலையும்‌, 
அஃதில்லா நம்மனோர்‌ அம்முயற்சிகளில்‌ குறைமதி போல்‌ 
தேய்ந்துபோ தலையும்‌ அறியாதார்‌ யார்‌ ? ஆகையால்‌, எத்‌ 
தகைய முயற்சிகளிற்‌ புகுவோரும்‌ முதலிற்‌ கல்வியறிவைப்‌ 
பெறுதலிற்‌ கருத்தூன்றக்‌ கடவராக. 
இனிக்‌, கல்வியறிவின்‌ உதவிகொண்டு செய்யப்படும்‌ 

எல்லாக்‌ கைத்தொழில்‌ முயற்சிகளும்‌ உழவு, நெசவு, 
வாணிகம்‌ என்னும்‌ மூன்று பகுதியிலே அடங்கும்‌. 
அவற்றுள்‌, உழவுத்‌ தொழில்‌ உடம்பைப்‌ பாதுகாத்தற்கு 
முதன்மையான உணவுப்‌ பொருள்களைத்‌ தருவதொன்‌ 
ருகையால்‌, அது மற்றை யிரண்டிலுஞ்‌ சிறந்த தென்று 
ஆன்றோரால்‌ உயர்த்து வைக்கப்படுவதாயிற்று. 
இவ்வுண்மை, 

“்‌ சுழன்றும்‌ ஏர்ப்பின்ன துலகம்‌ அதனால்‌ 

உழந்தும்‌ உழவே தலை ” 
என்று திருவள்ளுவ நாயனாரும்‌, 
ஆற்றங்‌ கரையின்‌ மரமும்‌ அரசறிய 

வீற்றிருந்த வாழ்வும்‌ விழுமன்றே-- ஏற்றம்‌ 

உழுதுண்டு வாழ்வதற்கு ஒப்பில்லை கண்டீர்‌ 

பழுதுண்டு வேறோர்‌ பணிக்கு ” 
என்று ஒளவையாரும்‌ அருளிச்‌ செய்த மெய்ம்மொழி 
களால்‌ அறிந்து கொள்ளப்படும்‌. இவ்வளவு சிறந்த 
தொழிலை நம்‌ நாட்டவர்கள்‌ சிறிதுந்‌ தாழ்வாக நினையாமல்‌: 

அதனைப்‌ பலவகையாலும்‌ பயன்‌ மிகத்‌ தரும்படி மேன்‌ 
மேற்‌ பெருகச்‌ செய்தல்‌ வேண்டும்‌. அமெரிக்கா, 
ஐரோப்பா முதலான நாடுகளிலுள்ள மேலோர்கள்‌ 
திலத்தை வளம்படுத்துதற்குரிய புதிய புதிய முறைகளைக்‌ 
கையாண்டு காலத்திற்கேற்ற பயிர்களை விளைவித்து 
ஏராளமான கூலங்களையும்‌, மற்றைப்‌ பண்டங்களையும்‌, 
உணவுப்‌ பொருள்களையும்‌ பெறுகின்றார்கள்‌. மழை பெய்ய 
வேண்டுங்‌ காலத்து மழை பெய்யாவிட்டாலும்‌, அதனால்‌ 
அவர்கள்‌ கேடு உராமல்‌ மின்‌ ஆற்றலின்‌ உதவியினாலும்‌, 
வேறு சில முறைகளினாலும்‌ பயிர்‌ பச்சைகளை விளை 
வித்துக்‌ கொள்ளுகின்றார்கள்‌. நம்‌ நாட்டவர்களோ 
என்றால்‌ ஒரு மழை தவறினாலும்‌, பயிர்‌ பச்சைகளை 
வளர்க்கும்‌ வழி தெரியாது கொடும்‌ பஞ்சத்திற்‌ குள்ளாகி 
மிகவு ந்‌ துன்புறுகின்றார்கள்‌. மேலும்‌, பலபல பயிர்களின்‌ 
தன்மைகட்‌ கிசையப்‌ பலதிறப்பட்ட எருக்களை அவர்கள்‌ 
திறமையாகச்‌ சேர்ப்பதுபோல, நம்மவர்க்குச்‌ சேர்க்கத்‌ 
தெரியாது. பயிர்கட்குத்‌ தக்கவாறு செவ்வையான எருச்‌ 
சேர்க்க நம்மவர்களுங்‌ கற்றுக்‌ கொள்வார்களாயின்‌ இப்‌ 
போதடையும்‌ ஊதியத்தினும்‌ பதின்மடங்கு மிகுதியான 
ஊதியத்தைப்‌ பெறுவார்களென்பதில்‌ எட்டுணையும்‌ 
ஐயமின்று; இங்ஙனமே பயிர்த்‌ தொழிலில்‌ அறியற்‌ 
.பாலனவாய்‌ உள்ள நுட்பங்கள்‌ எண்ணிறந்தன. இவை 
யெல்லாங்‌ கல்வியறிவின்றி வரமாட்டா. ஆகையால்‌, 
இவற்றைக்‌ கல்வியறிவால்‌ ஆராய்ந்தறிந்து உழவுத்‌ 
தொழிலைச்‌ சிறக்கச்‌ செய்வார்களாயின்‌ நம்மவர்களும்‌ நம்‌ 
நாடும்‌ மற்ற எல்லாரையும்‌, எல்லா நாடுகளையும்விட 
மிகச்‌ சிறந்து விளங்குமென்பது திண்ணம்‌. 

இனி, உழவுத்தொழிற்கு அடுத்த நிலையில்‌ அகத்திய 
மாகச்‌ செயற்பாலது நெய்தற்‌ ரொழிலே யாகும்‌. நாகரிக 
வாழ்க்கையுள்ள எத்திறத்தவர்களுந்‌ தம துடம்பை 
மறைத்தற்கு ஆடைகள்‌ வேண்டிநிற்கின்‌ றனரல்லரோ? 

“ஆடையில்லா மனிதன்‌ அரை மனிதன்‌” என்ற 
பழமொழிப்படி மேலே துணியில்லா தவர்‌ விலங்குகளினுந்‌ 
தாழ்ந்தவராகக்‌ கருதப்படுவர்‌. விலங்கினங்கட்காயினும்‌, 
மேற்போர்வை போன்ற மயிர்க்‌ கற்றைகளுங்‌ குறிகளை 
மறைத்தற்கு வாற்புறங்களுங்‌ கடவுளருளால்‌ அமைத்துக்‌ 
கொடுக்கப்பட்டிருக்கின் றன. மக்களோ பகுத்தறிவு 
உடையராயிருத்தலால்‌ அவர்கட்கு அவற்றைக்‌ கொடுத்‌ 
திலர்‌. அவர்கள்‌ தமதறிவுகொண்டு ஆடை நெய்து 
உடுக்க வேண்டியவர்களா யிருக்கின்றார்கள்‌. உடம்பைப்‌ 
பாதுகாத்தற்கு இன்றியமையாச்‌ சிறப்பினதான 
உணவைத்‌ தருதல்பற்றி உழவுத்‌ தொழில்‌ எல்லாத்‌ 
தொழிலிலும்‌ மேலானதென்று சொல்லப்படினுந்‌ தீவினை 
ஒரு சிறிது மில்லாத்‌ தொழில்‌ எதுவென்று ஆராயு 
மிடத்து, அது நெய்தற்றொழிலாகவே யிருத்தலால்‌, 
அவ்வகையில்‌ அஃது உழவுத்‌ தொழிலிலும்‌ மேலான 
தென்றே கொள்ளப்படும்‌. இது பற்றி யன்றோ, தெய்வப்‌ 
புலமைத்‌ திருவள்ளுவ நாயனார்‌ உழவுத்‌ தொழிலையே 
சிறப்பித்துக்‌ கூறினாராயினுந்‌, தாம்‌ நெய்தற்‌ ரொழிலையே 
செய்துகொண்டு உயிர்‌ வாழ்ந்தனர்‌. உழவு செய்யுங்காற்‌ 
சிற்றுயிர்கள்‌ சிலபல மாளுதலின்‌, அதிற்‌ சிறிது தீவினை 
உண்டென்றும்‌, நெய்தற்றொழிலில்‌ ஒருயிர்க்குத்‌ தீங்கின்‌ 
மையின்‌ அதிற்‌ சிறிதுந்‌ தீவினை யில்லை யென்றும்‌ 
அறிதல்‌ வேண்டும்‌. இத்துணைச்‌ சிறந்த நெய்தற்றொழிலை 
அயல்‌ நாட்டவர்கள்‌ வியப்பான பல பொறிகளமைத்து 
நிரம்பத்‌ திறமாக நடத்தி அளவிறந்த ஊதியத்தை எய்த, 
நம்‌ நாட்டவர்களோ, கல்வியறிவின்மையால்‌ இதில்‌ 
மிகவும்‌ பிற்பட்ட நிலையினை யடைந்து ஏழைகளாயிருக்‌ 
கின்றார்கள்‌. இனியாயினும்‌, அவர்கள்‌ அங்ஙனங்‌ 
கல்வியை இகழ்ந்திராது, அதனைத்‌ தாமுங்‌ கற்றுத்‌ தம்‌ 
மக்கட்கும்‌ நன்கு கற்பித்து நெய்தற்றொழிலைச்‌ செவ்வை 
யாய்‌ நடத்தி வாழ்வாராக! 

இனி, உழவுத்‌ தொழிலானும்‌, நெய்தற்றொழிலானும்‌ 
உண்டாக்கிய பொருள்களை ஒன்றற்கொன்று தொலைவாக 
வுள்ள பற்பல நாடுகளிலும்‌ உள்ள மக்கட்குப்‌ பயன்படும்‌ 
படி சேர்ப்பித்தற்கு வாணிகமான து மிகவும்‌ உதவி செய்வ 
தாகும்‌. இத்தொழில்‌ நடைபெருதானால்‌ எல்லாரும்‌ 
எல்லாப்‌ பொருள்களையும்‌ பெற்று இன்புற்று வாழல்‌ 
முடியாது. எந்தெந்த நாட்டில்‌ எந்தெந்தப்‌ பொருள்கள்‌ 
நயமாய்க்‌ கிடைக்கு மென்பதை ஆராய்ந்தறிந்து, 
அவற்றை ஓரிடத்திற்றொகுத்துப்‌ பலர்க்கும்‌ பயன்படுத்தித்‌ 
தாமும்‌ பயனடைதற்குக்‌ கல்வியறிவு கட்டாயம்‌ வேண்டப்‌ 
படும்‌. வாணிகம்‌ நடாத்துவார்க்குக்‌ கல்வியறிவு அகத்திய 
மாய்‌ வேண்டப்படுமென்பதை உணர்ந்த அயல்‌ நாட்ட 
வர்கள்‌ கல்வியறிவிற்‌ சிறந்தவராயிருக்கின்றார்கள்‌. நம்‌ 
நாட்டில்‌ வாணிகம்‌ நடாத்துகின்றவர்களோ எழுதப்‌ 
படிக்கச்‌ சிறிது தெரிந்தாற்‌ போது மென்று மனப்பால்‌ 
குடித்துக்‌ கல்வியில்லாதவர்களாய்க்‌ காலங்‌ கழிக்‌ 
கின்றனர்‌. இவர்களில்‌ எவ்வளவு பணம்‌ படைத்தவர்களா 
யிருந்தாலும்‌, இவர்களைக்‌ கல்வியறிவிற்‌ சிறந்த அயல்‌ 
நாட்டு வாணிகர்கள்‌ ஒரு பொருட்படுத்துவதே யில்லை. 
இங்ஙனந்‌ தாம்‌ கல்வியறிவுடைய பிறரால்‌ இகழப்படுதல்‌ 
உணர்ந்தாயினும்‌, இனிமேல்‌, தாமுந்‌, தம்‌ மக்களுந்‌, 
தம்மினத்தவருங்‌ கல்வியில்‌ மேம்பட்டு விளங்க முயன்று 
அதனால்‌ வாணிக வாழ்க்கையை எல்லாரும்‌ புகழும்படி 
நடாத்திச்‌ சிறப்பெய்துவாராக! 

மாதர்களுடைய நன்மையையும்‌ முன்னேற்றத்தையும்‌ 
நாடி, அவர்களுக்கு முதன்மையாக வேண்டுஞ்‌ சில சிறந்த 
பொருள்களை இங்கே சிறிது விளக்கிச்‌ சொல்வாம்‌, 
நமது தமிழ்‌ நாட்டைத்‌ தவிர, மற்ற நாடுகளி லிருக்கும்‌ 
பெண்மணிகள்‌ கல்வியிலும்‌ கடவுள்‌ வணக்கத்திலும்‌ 
நாகரிக ஒழுக்கத்திலும்‌ நாளுக்குநாட்‌ பிறைபோல்‌ 
வளர்ந்து மிகவும்‌ இனிதாக உயிர்‌ வாழ்கின்றார்கள்‌. நமது 
தமிழ்‌ நாட்டு மாதர்களோ சிறந்த கல்வி உடையவர்களும்‌ 
அல்லர்‌; உண்மையான கடவுளை வணங்கத்‌ தெரிந்தவர்‌ 
களும்‌ அல்லர்‌; வேறு எவ்வகையான நாகரிகத்தில்‌ 
உயர்ந்தவர்களும்‌ அல்லர்‌. உண்ண உணவும்‌, உடுக்கத்‌ 
துணியும்‌, இருக்க இடமும்‌ கிடைத்தாற்போதும்‌ என்றும்‌, 
இவைகளுக்கு வறுமைப்படாமல்‌ வாழ்வதே ' இன்ப 
வாழ்க்கை என்றும்‌ நினைத்து, உணவு, உடை, இருப்பிடம்‌ 
என்னும்‌ இவைகளைத்‌ தேடிக்கொள்வதிலும்‌, தேடிய 
இவற்றை உண்டு உடுத்து உறைவிடமாக்கி உறங்கிக்‌ 
கழிவதிலுந்‌ தம்‌ வாழ்நாளைக்‌ கடத்தி வருகின்றார்கள்‌. 
உயர்ந்த அறிவாவது உயர்ந்த நேர்க்கமாவது நம்‌ பெண்‌ 
மக்களுக்குச்‌ சிறிதும்‌ இல்லை; அல்லது உயர்ந்த அறிவை 
யும்‌ நோக்கத்தையும்‌ பெறல்‌ வேண்டு மென்னும்‌ விருப்ப 
மாவது இவர்களுக்கு இருக்கின்றதோ வென்றால்‌, அது 
தானும்‌ இல்லை. உண்டு உடுத்து உறங்கி வாழ்நாட்‌ 
கழிப்பதைவிட மக்களால்‌ அடையத்தக்க வேறு சிறந்த 
பொருள்‌ இல்லையென்றே பெரும்பாலார்‌ நினைக்‌ 
கின்றார்கள்‌. 

அப்படி நினைத்தால்‌ மக்களுக்கும்‌ மற்ற உயிர்‌ 
களுக்கும்‌ வேற்றுமை யாது? மக்களினுந்‌ தாழ்ந்த ஆடு 

௮. கொ--5 

மாடு குதிரை முதல்‌ ஈ எறும்பு புழு ஈறான எல்லாச்‌ 
சிற்றுயிர்களுங்கூடப்‌, பசியெடுத்தபோது தமக்கு எளிதிலே 
கிடைக்கும்‌ புல்‌ இலை தழை கிழங்கு கனி தேன்‌ முதலான 
இரைகளை த்‌ தேடி உட்கொண்டும்‌, மலையருவி ஆறு ஏரி 
குளங்‌ கூவல்‌ முதலியவற்றின்‌ நீரைப்‌ பருகியும்‌, பசி 
தீர்ந்தபின்‌ மரங்களின்‌ அடியிலோ செடிகளின்‌ நடுவிலோ 
மலைப்‌ பிளவுகளின்‌ இடையிலோ கிடந்துங்‌ கவலையின்‌ நி 
உறங்கிக்‌ காலங்கழிக்கின்றன. மக்களுக்காவது உடுக்க 
ஆடை வேண்டும்‌. இச்‌ சிற்றுயிர்களுக்கோ ஆடையும்‌ 
வேண்டுவதில்லை; மழையில்‌ நனையாமலும்‌ பனியிற்குளிரா 
மலும்‌ வெயிலில்‌ வெதும்பாமலும்‌ அவ்வுயிர்களைப்‌ பாது 
காக்கத்‌ தடிப்பான தோலோடு அடர்த்தியான மயிரையுங்‌ 
கம்பளிப்‌ போர்வைபோல்‌ அவைகளுக்கு இறைவன்‌ 
கொடுத்திருக்கின்றான்‌. வெப்பம்‌ மிகுந்த நமது தமிழ்‌ 
நாட்டிலுள்ள ஆடுமாடுகளுக்குக்‌ குளிரின்‌ துன்பம்‌ மிகுதி 
யாய்‌ இல்லாமையால்‌, அவைகளின்‌ உடம்பின்மேல்‌ 
அடர்ந்து நீண்ட மயிர்கள்‌ இல்லை. ஆனால்‌, வடக்கே 
இமயமலையிலும்‌, அம்‌ மலைச்சாரலில்‌ உள்ள இடங்களிலும்‌ 
போய்ப்‌ பார்த்தால்‌, அங்குள்ள ஆடுமாடுகளுக்கு 
அடர்ந்து நீண்ட மயிர்களிருத்தலைக்‌ காணலாம்‌, 
ஏனென்றால்‌, அம்‌ மலை நாடுகளில்‌ தாங்கமுடியாத பனியுங்‌ 
குளிரும்‌ மிகுந்திருக்கின்றன; அவ்வளவு பனியிலுங்‌ 
குளிரிலும்‌ அவ்விலங்குகள்‌ வெற்றுடம்பு உள்ளனவா 
யிருந்தால்‌, அவை உடனே விறைத்து மாண்டுபோகும்‌. 
ஆதலால்‌, அவ்வாடு மாடுகள்‌ அங்குள்ள பனியிலுங்‌ 
குளிரிலும்‌ மாண்டுபோகாமல்‌ அவற்றைப்‌ பாதுகாப்பதற் 
காகவே எல்லா இரக்கமும்‌ உள்ள கடவுள்‌ அவைகளின்‌ 
உடம்பின்மேல்‌ நீண்டு அடர்ந்த மயிரை வளரச்‌ செய்திருக்‌ 
கின்றான்‌. ஆகவே, உணவின்பொருட்டும்‌ உடையின்‌ 
பொருட்டும்‌ இருப்பிடத்தின்‌ பொருட்டும்‌ மக்களாகிய நாம்‌ 
ஓயாமல்‌ அடையுங்‌ கவலையுந்‌ துன்பமும்‌ நம்மிற்‌ றாழ்த்த 

சிற்றுயிர்களுக்குச்‌ சிறிதும்‌ இல்லை. வேண்டும்போது 
இரைதேடித்‌ தின்றும்‌, உறக்கம்‌ வந்தபோது உறங்கியும்‌, 
ஆணும்‌ பெண்ணுமாய்க்‌ கூடித்‌ தம்‌ இனங்களைப்‌ பெருக்கி 
யும்‌ அவைகள்‌ கவலையின்‌ றிக்‌ காலங்‌ கழிக்கின்றன. இப்‌ 
படிப்பட்ட சிற்றுயிர்களின்‌ வாழ்க்கையையும்‌, உணவுக்கும்‌ 
உடுப்புக்கும்‌ இருப்பிடத்திற்கும்‌ அல்லும்‌ பகலுமாய்ப்‌ 
பாடுபட்டு, மனைவியாற்‌ கணவனுங்‌, கணவனால்‌ மனைவி 
யும்‌, பெறோராற்‌ பிள்ளைகளும்‌, பிள்ளைகளாற்‌ பெற்றோர்‌ 
களும்‌, ஒரு குடும்பத்தாரால்‌ அவர்களின்‌ சுற்றத்தாரும்‌, 
ஒரு சுற்றத்தாரால்‌ அவர்களின்‌ குடும்பத்தாரும்‌, ஓர்‌ 
ஊராரால்‌ அவர்‌ தம்‌ அரசரும்‌ ஓர்‌ அரசரால்‌ அவர்‌ 
தம்‌ ஊராரும்‌ ஆக எல்லாருமாய்ப்‌ பல வகைத்‌ 
துன்பங்களுக்கு ஆளாகி நோயிலுங்‌ கவலையிலும்‌ 
இடையறாது உழன்று வருந்திவரும்‌ மக்களாகிய நமது 
வாழ்க்கையையும்‌ வைத்து ஒப்பிட்டுப்‌ பார்த்தால்‌ நமது 
துன்ப வாழ்க்கையை விடச்‌ சிற்றுயிர்களின்‌ இன்ப 
வாழ்க்கை எத்தனையோ மடங்கு சிறந்ததாய்க்‌ காணப்படு 
கின்றதன்றே? நம்மைப்‌ படைத்த உண்மையான கடவுளை 
நினையாமல்‌ நம்‌ போன்‌ ற மக்களை த்தெய்வமாக வணங்கியுந்‌ 
தம்மையே தாம்‌ பெரியராக நினைந்தும்‌ வாழ்நாள்‌ முதிரா 
முன்னரே கவலையாலும்‌ நோயாலுங்‌ கூற்றுவன்‌ வாய்ப்‌ 
பட்டு மடியும்‌ நம்‌ மக்கட்பிறவியை விட, இறைவனது 
பாதுகாப்பில்‌ அடங்கிக்‌ கவலையின்றி உயிர்‌ வாழும்‌ விலங்‌ 
கினங்களின்‌ வாழ்க்கை சிறந்ததா யிருக்கின்றதன்றோ? 
அங்ஙனம்‌ இருக்க, உண்ணல்‌ உடுத்தல்‌ உறங்கல்‌ இன்‌ 
புறுதல்‌ என்னும்‌ இவைகளாலேயே மக்கள்‌ வாழ்க்கை 
யானது சிறந்ததா யிருக்கின்றதென நினைப்போமாயின்‌, 


அஃது எவ்வளவு பேதைமையாகக்‌ காணப்படுகின்‌ றது! 


அப்படியானால்‌, எல்லாப்‌ பிறவிகளையும்விட மக்கட்‌ 
பிறவியே சிறந்ததென்று அறிவுடையோர்களும்‌ அவர்‌ 

செய்துவைத்த நூல்களுஞ்‌ சொல்வது ஏன்‌ என்றால்‌, 
எந்த வகையில்‌ மக்கட்‌ பிறவியானது மற்றச்‌ சிற்றுயிர்‌ 
களின்‌ பிறவியைவிட அங்ஙனஞ்‌ சிறந்ததாயிருக்கின்றது 
என்பதை நாம்‌ நன்கு ஆராய்ந்து பார்த்துத்‌ தெளிதல்‌ 
வேண்டும்‌. மக்களாகிய நாம்‌ பகுத்தறிவு உடையவர்களா 
யிருக்க, மற்றச்‌ சிற்றுயிர்களோ அத்தகைய பகுத்துணர்வு 
உடையனவாய்க்‌ காணப்படவில்லை. அதனாலேதான்‌ 
நமது பிறவியானது மற்ற விலங்கின்‌ பிறப்பைவிடச்‌ 
சிறந்ததாகுமென்று அறிகின்றோம்‌. விலங்குகளுக்கு இது 
நல்லது, இது தீயது என்று பகுத்துணர்தல்‌ இயலாது. 
அவை வழக்கமாய்த்‌ தின்னுந்‌ தீனியையே உட்‌ 
கொள்ளும்‌; பெரும்‌ புதர்களிலும்‌ மலைக்குகைகளிலும்‌ 
மர நிழல்களிலுங்‌ கிடந்தபடியே நாளைக்‌ கழிக்கும்‌) 
இவற்றிற்கு மேல்‌ அவைகள்‌ ஒன்றையும்‌ அறிய 
மாட்டா; மேன்மேல்‌ இன்பத்தைப்‌ பெருக்கும்‌ வழி 
வகைகளும்‌ அவை தெரிந்து கொள்ள முடியாது; 
பிற உயிர்களுக்கு நன்மையாவது இது, தீமையாவது 
இது என்றும்‌ அவை அறிவதில்லை; இந்த உலகத்தில்‌ 
நாம்‌ ஏன்‌ படைக்கப்பட்டிருக்கிறோம்‌ ? இந்த உடம்பு 
ஏன்‌ நிலையாயிருப்பதில்லை? சிறிது காலத்தில்‌ இந்த 
உடம்பு அழிந்து போக உயிர்‌ எங்கே போகின்றது? 
இந்த உடம்பின்‌ உறவால்‌ வந்த பெற்றோரும்‌ மனைவி 
மக்களும்‌ உடன்‌ பிறந்தாரும்‌ நேசரும்‌ சுற்றத்தாரும்‌ 
சூழ்ந்து கொண்டிருக்கவும்‌ இந்த உயிர்‌ திடீரென்று 
இவர்கள்‌ எல்லாரையும்‌ விட்டு எங்கே போகின்றது ? 
அப்படிப்‌ போகும்‌ உயிரை இவர்கள்‌ ஒருவருந்‌ தடுக்க 
மாட்டாதவர்களாய்‌ அலறி வீழ்ந்து அழுவதேன்‌ ? 
எவராலுந்‌ தடுக்க முடியாத இந்தப்‌ பிறப்பு இறப்புகளை 
வகுத்தவன்‌ யார்‌ ? இவற்றை வகுத்தவனது நோக்கம்‌ 
யாது ? பெருந்துன்பத்துக்கு இடமான இப்‌ பிறப்பு 
இறப்புகளை நீக்கும்‌ வழி யாது? என்று இங்ஙனமெல்லாம்‌ 

ஆராய்ந்து பார்க்கக்கூடிய உணர்ச்சியும்‌, அவ்‌ வுணர்ச்சி 
யால்‌ அடையத்தக்க பெரும்பயனும்‌ விலங்குகளுக்குச்‌ 
சிறிதும்‌ இல்லை. மக்களாகிய நாமோ இவைகளை 
யெல்லாம்‌ ஆராய்ந்து பார்த்து, அவ்‌ வாராய்ச்சியால்‌ 
வரும்‌ பயனை அடையத்தக்க உயர்ந்த நிலையில்‌ இருக்‌ 
கின்றோம்‌. கிடைத்தற்கு அரிய இவ்வுயர்ந்த நிலையில்‌ 
இருந்தும்‌, இவ்வுண்மைகளை ஆராய்ந்து பாராமல்‌; 
விலங்குகளைப்போல உண்பதிலும்‌ உறங்குவதிலுங்‌ காலங்‌ 
கழித்து, வகை வகையான உடைகளை உடுப்பதும்‌; 
பளபளப்பான நகைகளைப்‌ பூண்பதும்‌, மினுமினுப்பான 
வண்டிகளிற்‌ செல்வதும்‌, நாளுக்கு நாள்‌ வளரும்‌ புதுமை 
களைக்‌ காண்பதும்‌, ஒன்றுக்குமேல்‌ ஒன்று உயர்ந்த 
மணப்பண்டங்களை மோப்பதுங்‌, கற்கக்‌ கற்க இனிக்குங்‌ 
கதைகளைக்‌ கற்பதும்‌ ஆகிய இவைகளே மக்கட்‌ 
பிறவியினால்‌ அடையத்தக்க பெரும்பயன்கள்‌ என்று 
நம்மவர்‌ நினைப்பார்களாயின்‌, ஐயோ! அவர்கள்‌ 
விலங்கினங்களினுங்‌ கடைப்பட்டவர்கள்‌ ஆவார்கள்‌ 
அல்லரோ ? 


ஆதலால்‌, நமக்கு அருமையாய்க்‌ கிடைத்த பகுத்‌ 
துணர்ச்சியை நாம்‌ பலவகையான உயர்ந்த வழிகளிலும்‌ 
வளரச்‌ செய்து அதனால்‌ அழியாப்‌ பெரும்‌ பயனை 
அடைதல்‌ வேண்டும்‌. இதுவரையிலுமே, பகுத்துணர்ச்சி 
யால்‌ நாம்‌ அடைந்த பயன்களும்‌ அடைந்து வரும்‌ பயன்‌ 
களும்‌ அளவிடப்படா. நாவுக்கு இனிமையான பண்டங்‌ 
களை நாளுக்குநாட்‌ புதிய புதியவாகச்‌ செய்யக்‌ கற்று 
வருகின்றோம்‌ ; கண்ணுக்கு அழகான உடுப்புகளையும்‌ 
நகைகளையும்‌ வகை வகையாகச்‌ செய்வித்து அணிந்து 
வருகின்றோம்‌: பார்க்கப்‌ பார்க்கக்‌ கவர்ச்சி தரும்‌ ஓவியங்‌ 
களை (சித்திரப்‌ படங்களை) எழுதுவித்தும்‌, பாவைகளைச்‌ 
செய்வித்தும்‌ அவற்றை நம்முடைய இல்லங்களில்‌ 
வைத்துப்‌ பார்த்து மகிழ்ந்து வருகின்றோம்‌; மேன்‌ 

மாடங்களுள்ள மாளிகை வீடுகளையும்‌, அவற்றைச்‌ சூழப்‌ 
பசிய தோட்டங்களையும்‌ அமைப்பித்து அவ்‌ வீடுகளிற்‌ 
களிப்புடன்‌ குடியிருந்தும்‌ அத்‌ தோட்டங்களில்‌ மனக்‌ 
கிளர்ச்சியோடு உலவியும்‌ வருகின்றோம்‌; புல்லாங்குழல்‌, 
யாழ்‌, முழவு முதலான இசைக்‌ கருவிகளின்‌ இனிய ஒலி 
களையும்‌, அவற்றோடு சேர்ந்து பாடுவார்தம்‌ இசைப்பாட்டு 
களையுங்‌ கேட்டுப்‌ பெருங்‌ களிப்ப அடைந்து வருகின்றோம்‌; 
நறுமண கமழும்‌ பவவகை மலர்களைச்‌ சூடியும்‌, அம்‌ 
மலர்களிலிருந்துஞ்‌, சந்தனக்‌ கட்டை அகிற்‌ கட்டை 
முதலியவற்றிலிருந்தும்‌ பெற்ற நெய்யையுங்‌ குழம்பையும்‌ 
பூசியும்‌ இன்புறுகின்றோம்‌; மிக மெல்லிய பஞ்சுகளாலும்‌ 
பறவைகளின்‌ தூவிகளாலும்‌ அமைக்கப்பட்ட மெத்தை 
களை வழுவழுப்பாகச்‌ செய்வித்த மருப்புக்‌ கட்டில்களில்‌ 
இடுவித்து, அவற்றின்மேற்‌ படுத்து, இனிது உறங்கு 
கின்றோம்‌. இன்னும்‌, ஏவற்காரரால்‌ வீசப்படும்‌ 
வெட்டிவேர்‌ விசிறிகளாலுந்‌ தாமே சுழலும்‌ விசிறிப்‌ 
பொறிகளாலும்‌ வெயிற்கால வியர்வையினையும்‌ புழுக்கத்‌ 
தினையும்‌ மாற்றி மகிழ்ச்சியடைகின்றோம்‌; திறமைமிக்க 
புலவர்களால்‌ எழுதப்படும்‌ புதியபுதிய கதைகளை ப்‌ பயின்று 
உள்ளங்‌ களிக்கின்றோம்‌. இங்ஙனமாக, நமக்குள்ள பகுத்‌ 
துணர்ச்சியின்‌ உதவியைக்‌ கொண்டு நாளுக்குநாள்‌ நாம்‌ 
அடைந்து வரும்‌ இன்பங்களை முற்ற எடுத்து முடித்து 
உரைக்கப்‌ புகுந்தால்‌ அவற்றிற்கு இவ்‌ ஏடு இடங்‌ 


கொள்ளாது. 


மேலும்‌, நமக்குள்ள பகுத்துணர்ச்சியின்‌ மிகுதிக்குத்‌ 
தக்கபடி நாம்‌ மிகுந்த இன்பத்தை அடைந்து வருவதுடன்‌ 
பகுத்துணர்ச்சியில்‌ நம்மினும்‌ எத்தனையோ மடங்கு 
உயர்ந்த அறிவுடையோர்களாற்‌ புதிய புதியவாகக்‌ கண்டு 
பிடிக்கப்பட்டு வரும்‌ பொறிகளின்‌ (இயந்திரங்களின்‌) 
உதவியால்‌, நாம்‌ எல்லையில்லாத இடர்க்கடலினின்றும்‌ 

விடுவித்து எடுக்கப்பட்டு, ஒவ்வொரு நாளும்‌ புதுப்புது 
நலங்களை அடைந்து இனிதாக வாழ்நாளைக்‌ கழித்து 
வருகின்றோம்‌. நீராவி வண்டிகள்‌ ஏற்படாத அறுபது 
எழுபது ஆண்டுகளுக்கு முந்தி நம்‌ முன்னோர்கள்‌ ஓர்‌ 
ஊரிலிருந்து தொலைவிலுள்ள மற்றோர்‌ ஊருக்குச்‌ செல்ல 
நேர்ந்தால்‌ அப்போது அவர்கள்‌ எவ்வளவு துன்பப்பட்‌ 
டார்கள்‌! அக்‌ காலங்களிற்‌ செவ்வையான பாட்டைகள்‌ 
கிடையா. இருந்த சில பாட்டைகளோ கல்லுங்‌ கரடும்‌ 
மேடும்‌ பள்ளமும்‌ நிரம்பிக்‌ கால்‌ நடையாய்ச்‌ செல்வார்க்கும்‌ 
மாட்டு வண்டிகளிற்‌ செல்வார்க்கும்‌ மிகுந்த வருத்தத்தை 
யுங்‌ காலக்கழிவினையும்‌ பணச்செலவினையும்‌ உண்டாக்கின. 
அப்பாட்டைகள்‌ காடுகளின்‌ ஊடும்‌, மலைகளின்‌ மேலும்‌, 
பாலங்கள்‌ இல்லா ஆறுகளின்‌ நடுவுங்‌ கிடந்தமையால்‌, 
அவற்றின்‌ வழிச்‌ செல்வோர்கள்‌ புலி கரடி ஓநாய்‌ பாம்பு 
முதலான கொடு விலங்குகளாலுங்‌ கள்வர்களாலும்‌ அலைக்‌ 
கப்பட்டுப்‌ பொருளும்‌ உயிரும்‌ இழந்தும்‌, பொருள்‌ 
இழந்து அரிதாய உயிர்‌ தப்பியுந்‌ துன்புற்றார்கள்‌? 
வழியிடையே உள்ள ஆறுகளில்‌ வெள்ளங்கள்‌ வந்து 
விட்டால்‌, ஓடம்‌ விடுவார்‌ இல்லாதபோது, அக்கரையில்‌ 
வந்து சேர்ந்தார்‌ அங்கேயும்‌ இக்கரையிற்‌ போய்ச்சேர்ந்‌ 
தார்‌ இங்கேயும்‌ ஆக, வெள்ளம்‌ வடியும்‌ நாட்கள்‌ வரையிற் 
கவலையொடு காத்திருந்தார்கள்‌. 


கடலாற்‌ சூழப்படாத நாடுகளில்‌ இருப்பவர்களே 
இங்ஙனம்‌ ஓர்‌ ஊரிலிருந்து தொலைவிலுள்ள பிறிது ஓர்‌ 
ஊர்க்குச்‌ செல்ல இத்தனை துன்பங்களை அடைந்தார்‌ 
களென்றாற், கடல்‌ சூழ்ந்த இலங்கையில்‌ உள்ளவர்களும்‌, 
பெருங்‌ கடல்களுக்கு அப்பால்‌ உள்ள கடாரம்‌ (பர்மா), 
சாவகம்‌ (ஜாவா), சீனம்‌, பாதளம்‌ (அமெரிக்கா) முதலான 
நாடுகளிலிருந்த மாந்தர்களும்‌ இப்‌ பரதநாட்டுக்கு 
(இந்தியாவுக்கு) வரவும்‌ இங்குள்ள மாந்தர்கள்‌ அவ்‌ 

அயல்‌ நாடுகளுக்குச்‌ செல்லவும்‌ எவ்வளவு துன்பப்பட்‌ 
டிருக்க வேண்டும்‌! 


அக்கொடிய துன்பங்களுக்கு அஞ்சியே, முற்காலத்தி 
லிருந்த முன்னோர்களிற்‌ பெரும்பாலார்‌ ஓர்‌ ஊரிலிருந்து 
தொலைவிலுள்ள மற்றோர்‌ ஊருக்குச்‌ செல்வதில்லை. முழு 
வறுமையாற்‌ பசித்துன்பந்‌ தாங்க மாட்டாதவர்களே தாம்‌ 
இருந்த ஊரைவிட்டு, வேறு வளஞ்சிறந்த ஊர்களைத்‌ 
தேடிச்‌ சென்றனர்‌. மற்றையோர்‌ தாந்தாம்‌ இருந்த 
இடங்களிலேயே தத்தமக்கு வேண்டிய உணவுப்‌ 
பண்டங்களைப்‌ பயிர்‌ செய்துகொண்டு பெரும்பாலும்‌ 
வறுமையிலேயே காலங்கழித்தனர்‌. 


அக்காலத்தில்‌, ஓர்‌ ஊரில்‌ உண்டாக்கப்பட்ட பண்‌ 
டங்கள்‌, பிறிதொரு சிறிய ஊர்க்குச்‌ செல்வதில்லை. 
காவிரிப்பூம்பட்டினம்‌, உறையூர்‌, மதுரை, கரூர்‌ முதலான 
பெரிய தலைநகர்கள்‌ சிற்சிலவற்றிற்கே அயலூர்களில்‌ 
ஆக்கின பண்டங்கள்‌ விலைப்படுத்தவரும்‌. நிரம்பப்‌ பாடு 
பட்டு அப்‌ பண்டங்களை அத்‌ நகரங்களிற்‌ கொண்டு 
போய்ச்‌ சேர்ப்பிக்க வேண்டியிருத்தலால்‌, வணிகர்கள்‌ 
அவைகளை மிகுந்த விலைக்கு விற்றனர்‌; கடல்‌ தாண்டி 
யுள்ள நாடுகளில்‌ ஆக்கின அரும்பண்டங்கள்‌ கப்பல்‌ 
களின்‌ வழியாக வரவேண்டி யிருந்தமையாலும்‌, அக்‌ 
காலத்துப்‌ பாய்கட்டிக்‌ கப்பல்கள்‌ கடலிலுள்ள சூழல்‌ 
களுக்கும்‌ அங்கே வீசுஞ்‌ சூறைக்‌ காற்றுகளுக்குந்‌ தப்பிப்‌ 
பிழைத்துச்‌ சென்று அயல்‌ நாடுகளிற்‌ கிடைத்த அவ்‌ 
அரும்பண்டங்களை ஏற்றிக்கொண்டு திரும்பி இங்கு 
வந்து சேரப்‌ பல திங்களும்‌ பல ஆண்டுகளும்‌ கடந்து 
போனமையாலும்‌ அவ்‌ அரும்பண்டங்களை மிக உயர்ந்த 
விலைக்கு விற்பனை செய்தார்கள்‌. அதனால்‌ மிகச்‌ சிறந்த 
செல்வர்களாய்‌ உள்ளவர்களே அவ்வுயர்ந்த பண்டங்களை 
வாங்கத்தக்கவராய்‌ இருந்தார்கள்‌. மற்றவர்களெல்லாரும்‌ 

அவைகளை வாங்குதற்கு ஏலாமல்‌ அவற்றைப்‌ பார்த்துப்‌ 
பார்த்து ஏமாந்தனர்‌. 

இவைகளே யன்றி, அக்‌ காலத்தில்‌ இன்னும்‌ ஒரு 
பேரிடர்‌ இருந்தது. ஒன்றுக்கொன்று தொடர்பில்லாமல்‌ 
மிகவும்‌ எட்டியிருந்த ஊர்களில்‌ மழை பெய்யவேண்டுங்‌ 
காலத்திற்‌ செவ்வையாக மழை பெய்யாமல்‌ மறுத்து 
விட்டால்‌, அவ்‌ வூர்களின்‌ விளை பொருள்கள்‌ விளைவு 
குறைந்து பஞ்சத்தை உண்டாக்கின. விளைந்த ஊர்களி 
லுள்ள உணவுப்‌ பொருள்களை விளையாத ஊர்களுக்கு 
விரைவிற்‌ கொண்டுபோய்ச்‌ சேர்ப்பிக்க எளிதான வழி 
அக்‌ காலத்தில்‌ இல்லை; அதனாற்‌ பஞ்சம்‌ நேரிட்ட ஊர்‌ 
களிலிருந்த குடிமக்கள்‌ அங்கங்கு இருந்தபடியே 
கணக்கின்‌ றி மாய்ந்தனர்‌. 

ஆனால்‌, இக்காலத்திலோ முற்கூறிய துன்பங்க 
ளெல்லாம்‌ ஒழிந்தன. எதனாலென்றுற்‌, பகுத்‌ துணர்ச்சி 
யிற்‌ சிறந்த ஜேம்ஸ்வாட்‌ என்னும்‌ ஒரு துரைமகன்‌ 
நீராவியின்‌ வல்லமையைக்‌ கண்டுபிடிக்க, அவனுக்குப்‌ 
பின்‌ வந்த ஆங்கில அறிஞர்‌ பலர்‌ அந்‌ நீராவியைக்‌ 
கொண்டு வண்டிகளையுங்‌ கப்பல்களையும்‌ இடர்‌ நேராமல்‌ 
மிகு விரைவாக ஓட்டத்தக்க முறைகளைத்‌ தெரிந்து 
கொண்டதனாலேயேயாம்‌. ஆறு திங்கள்‌ அல்லது ஓர்‌ 
ஆண்டு மாட்டு வண்டியிற்‌ சென்று சேரவேண்டும்‌ 
ஊர்களை இப்போது நீராவி வண்டியில்‌ ஏறி நாலைந்து 
நாட்களில்‌ போய்ச்‌ சேர்கின்றோம்‌; முன்னே ஐந்நூறு 
ரூபாய்‌ ஆயிர ரூபாய்‌ செலவழித்துக்கொண்டு போய்ச்‌ 
சேரவேண்டிய இடங்களை, இப்போது நாற்பது, ஐம்பது 
ரூபாய்ச்‌ செலவோடு போய்ச்‌ சேர்கின்றோம்‌. முன்னே 
வழியின்‌ இடக்காலும்‌, கொடிய விலங்குகளாலுந்‌, தீய கள்‌ 
வர்களாலும்‌ நேர்ந்த இடுக்கண்களெல்லாம்‌ இப்போது 
இல்லையாயின. பெருங்‌ கடல்களைத்‌ தாண்டிச்‌ செல்ல 

வேண்டிய நாடுகளை யெல்லாம்‌ நீராவிக்‌ கப்பல்களின்‌ 
வழியாய்க்‌ குறித்த காலத்திற்‌ சுருங்கிய செலவில்‌ இனி 
தாய்ப்‌ போய்ச்‌ சேர்கின்றோம்‌. அந்‌ நாடுகளிலுள்ள அரும்‌ 
பண்டங்களை யெல்லாம்‌ நாமிருக்கும்‌ நாடுகளுக்கும்‌ நம்‌ 
நாட்டிலுள்ள விளை பொருள்களை அந்‌ நாடுகளுக்குமாக 
ஏற்றுமதி இறக்குமதி செய்து, குறைந்த விலைக்கு அவை 
களைக்‌ கொண்டுங்‌ கொடுத்தும்‌ வருகின்றோம்‌. பிற நாடு 
களிற்‌ புதியன புதியனவாக ஆக்கப்பட்டு வரும்‌ நேர்த்தி 
யான அரும்‌ பண்டங்களைச்‌ செல்வர்களேயன்‌ நி, ஏழை 
மக்களும்‌ வாங்கத்தக்கபடி அவைகள்‌ குறைந்த விலைக்கு 
விற்பனை செய்யப்படுகின்றன. அது மட்டுமோ! ஒரு 
நாட்டில்‌ மழை பெய்யாது பஞ்சம்‌ வந்தால்‌, அயல்‌ நாடு 
களில்‌ விளைந்த உணவுப்‌ பண்டங்களை நீராவி வண்டி 
களாலும்‌, நீராவிக்‌ கப்பல்களாலும்‌ உடனுக்குடன்‌ அங்கே 
கொண்டுவந்து சேர்ப்பித்து அங்கு உள்ள பஞ்சத்தைத்‌ 
தீர்த்துப்‌, பல்லாயிரம்‌ மக்களை உயிர்‌ பிழைக்கச்‌ செய்‌ 
கின்றார்கள்‌. இவைபோலவே இன்னும்‌ எண்ணில்‌ 
அடங்காத எத்தனையோ நலங்களெல்லாம்‌, பகுத்‌ 
துணர்ச்சியிற்‌ சிறந்த ஆங்கிலப்‌ பேரறிவாளிகள்‌ கண்டு 
பிடித்த நீராவிப்‌ பொறிகளால்‌ நாம்‌ அடைந்து 
வருகின்றனம்‌ அல்லமோ ? 


இவை மட்டுமோ ! இலங்கையில்‌ உள்ளவர்கள்‌ 
இந்தியாவில்‌ இருப்பவர்களோடும்‌, இந்தியாவில்‌ உள்ள 
வர்கள்‌ இலங்கையி லிருப்பவர்களோடும்‌, ஒரு வீட்டுக்குள்‌ 
இருப்பவர்களைப்போற்‌ பேசிக்கொள்வதற்கு வாய்த்‌ 
திருக்கும்‌ வியப்பான வசதியை எண்ணிப்‌ பாருங்கள்‌ ! 
இஃது எதனால்‌ வந்தது? மின்வடிவின்‌ இயக்கத்தையும்‌,. 
அதனைப்‌ பயன்படுத்தும்‌ முறைகளையும்‌ ஆங்கில அறிஞர்‌ 
கள்‌ தமது பகுத்துணர்ச்சியின்‌ நுட்பத்தாற்‌ கண்டுபிடித்‌ 
தமையால்‌ அன்றோ? இலங்கையில்‌ இருப்பவர்கள்‌ 

இந்தியாவிலிருக்குந்‌ தம்‌ நண்பர்கட்குச்‌ செய்திகள்‌ 
தெரிவிக்க வேண்டுமானாலும்‌ இந்தியாவிலிருப்பவர்கள்‌ 
இலங்கையில்‌ இருக்குந்‌ தம்‌ நண்பர்கட்குச்‌ செய்திகள்‌ 
தெரிவிக்க வேண்டுமானாலும்‌ அவர்கள்‌ அவற்றை ஒரு 
கடிதத்‌ துண்டில்‌ எழுதி மின்கம்பிச்சாலைக்கு விடுத்து, 
அதற்குரிய சிறு கூலிக்‌ காசையுங்‌ கொடுத்துவிட்டால்‌, 
ஒரு மணி நேரத்தில்‌ இந்தியாவி லிருப்பவர்க்கோ 
இலங்கையி லிருப்பவர்க்கோ அச்‌ செய்திகள்‌ உடனே 
தெரிவிக்கப்படுகின்றன ; அடுத்த மணி நேரத்தில்‌ 
அவற்றிற்கு மறுமொழியும்‌ வருகின்றது. இந்தப்படி 
யாகவே, இந்தியா இலங்கைக்கு ஆருயிரங்கல்‌ எட்டியுள்ள 
சீமை முதலான இடங்களுக்குஞ்‌ சில மணி நேரத்திற்‌ 
செய்திகள்‌ தெரிவித்தலும்‌, ஆங்காங்குள்ள செய்திகளை த்‌ 
தெரிந்துகொள்ளுதலும்‌ ஒவ்வொரு நொடிப்பொழுதும்‌ 
நடந்துகொண்டு இருக்கின்றன. ஆராயிரங்கல்‌ எண்ணா 
யிரங்கல்‌ அகன்றுள்ள நாடுகளுக்கெல்லாம்‌, இங்ஙனம்‌ 
முற்காலத்திற்‌ செய்திகள்‌ விடுத்தல்‌ முடியுமா? சிறிதும்‌ 
முடியாதே. இவ்வளவு வசதிகளும்‌ எதனால்‌ வந்தன ? 
ஆங்கில அறிஞர்கள்‌ இடைவிடாது தமது பகுத்துணர்ச்சி 
யைப்‌ பயன்படுத்தி மின்வடிவு முதலான கட்புலனாகா 
நுண்பொருள்களின்‌ இருப்பையும்‌ வலிவையும்‌ இயக்‌ 
கத்தையும்‌ பயனையுங்‌ கண்டுபிடித்தமையால்‌ அன்றோ ? 


இன்னும்‌ ஒரு புதுமையைப்‌ பாருங்கள்‌! ஒரு 
நூற்றாண்டுக்குமுன்‌ இருந்த நம்‌ முன்னோர்களிற்‌, பட்ட 
மரமுந்‌ தளிர்க்கக்‌ கேட்ட பறவைகளும்‌ மயங்க இன்னிசை 
பாடுவதில்‌ வல்லவர்கள்‌ எத்தனை யோ பெயர்‌ இருந்தார்‌ 
கள்‌. ஆனால்‌, அவர்கள்‌ இறந்ததும்‌ அவர்களின்‌ தேன்‌ 
போன்ற குரலும்‌ அவர்கள்‌ மிழற்றிய இனிய பாட்டுகளும்‌ 
அவர்களோடு கூடவே இறந்து போய்விட்டன! அவற்றை 
நாம்‌ மறுபடியுஞ்‌ செவி கொடுத்துக்‌ கேட்பது இனி 
எக்காலத்தும்‌ இயலாது! ஒரு நூற்றாண்டுக்கு முற்‌ 

பட்டிருந்தோரின்‌ நிலை அவ்வாறாய்‌ முடிய, இந்த ஒரு 
நூற்றாண்டுக்குள்‌ நாம்‌ பிறப்பதற்கு முன்னிருந்த இசை 
வல்லோர்களின்‌ நிலை அங்ஙனம்‌ நாம்‌ ஏமாறி வருந்தத்‌ 
தக்கதாய்‌ முடிந்து போகவில்லை. ஐம்பது ஆண்டுகளுக்கு 
முன்னிருந்து முக்கனியுங்‌ கற்கண்டினும்‌ இனிக்கப்‌ பாடிய 
பாவாணர்கள்‌ இவ்வுலக வாழ்வை தீத்துப்‌ போனாலும்‌, 
அவர்களுடைய அருமைக்‌ குரல்‌ ஒலியும்‌, அவர்கள்‌ பாடிய 
இன்னிசைப்‌ பாட்டுகளும்‌ நம்மைவிட்டு நீங்கிப்‌ போக 
வில்லை. எப்படியென்றால்‌, அமெரிக்கா தேயத்திற்‌ பகுத்‌ 
தறிவிற்‌ சிறந்து விளங்கும்‌ எடிசன்‌ என்னுஞ்‌ துரை 
மகனார்‌ ஆக்கிய ஒலியெழுதி (Gramophone) என்னும்‌ 
பொறியானது, அப்பாவாணர்கள்‌ பாடிய இன்னிசைப்‌ 
யாட்டுகளையும்‌ அவர்களுடைய இனிய குரலொலி 
களையும்‌ அப்படியே பாடிக்காட்ட, அவைகளைக்‌ கேட்டுக்‌ 
கேட்டு நாம்‌ வியந்து மகிழ்கின்றனம்‌ அல்லமோ ? அவ்‌ 
இசை வாணர்கள்‌ இறந்து போயினும்‌ அவர்கள்‌ பாடிய 
இசைகள்‌ இறந்து போகாமல்‌, நாம்‌ திரும்பத்‌ திரும்பக்‌ 
'கேட்டு மகிழும்படி பாதுகாத்து வைக்கப்பட்டிருக்கின்றன 
அல்லவோ ? இது மட்டுமா ! எந்தெந்தத்‌ தேயத்தில்‌ எந்‌ 
தெந்த மொழியில்‌ எவ்வெப்‌ பாட்டுகளை எவ்வெவர்‌ 
எப்படியெப்படிப்‌ பாடினார்களோ, அவ்வப்படியே அப்‌ 
பாட்டுகளையெல்லாம்‌ நாம்‌ இருந்த இடத்திருந்தே கேட்டு 
இன்புறும்‌ பெரும்பேற்றை இவ்விசைக்‌ கருவியானது 
தமக்குத்‌ தந்திருக்கின்‌றதன்றோ ?இத்தனை இன்பமும்‌ நாம்‌ 
எளிதில்‌ அடையலானது எதனால்‌ ? எடிசன்‌ என்னுந்‌ 
துரைமகனார்‌ தமது பகுத்துணர்ச்சியைச்‌ செலுத்தி 
எவ்வளவோ அரும்‌ பாடுபட்டு இவ்‌ இசைக்‌ கருவியைக்‌ 
கண்டுபிடித்ததனா லன்றோ? அவர்‌ தமது பகுத்துணர்‌ 
வினைப்‌ பயன்படுத்தாமல்‌, மற்ற மக்களைப்போல்‌ உண்ப 
திலும்‌ உடுப்பதிலும்‌ உறங்குவதிலுந்‌ தமது காலத்தைக்‌ 
கழித்திருந்தனராயின்‌, நாம்‌ அவ்வருமந்த இசைசக்‌ 

கருவியைப்‌ பெறுதலும்‌, நம்‌ முன்னோர்களின்‌ தித்திக்குஞ்‌ 
சுவைப்பாட்டுகள்‌, அயல்‌ நாட்டு இசைவாணரின்‌ பலதிற 
வரிப்பாட்டுகள்‌ என்னும்‌ இவைகளைக்‌ கேட்டு மகிழ்தலும்‌ 
இயலுமோ ? 

இன்னும்‌ பாருங்கள்‌ ! நாம்‌ படிக்கும்‌ புத்தகங்களையும்‌, 
அவ்வவ்‌ வூர்களில்‌ நடக்குஞ்‌ செய்திகளை யறிவிக்கும்‌ 
புதினத்தாள்களையும்‌ அச்சுப்‌ பொறிகள்‌ சிறிது நேரத்தில்‌ 
ஆயிரக்கணக்காக அச்சுப்‌ பதித்து நமக்குக்‌ குறைந்த 
விலைக்குத்‌ தருகின்றன. அச்சுப்‌ பொறிகள்‌ இல்லா 
முன்நாளிலோ இவ்வளவு எளிதாக நாம்‌ விரும்பிய அரிய 
பெரிய நூல்களைப்‌ பெற்றுக்‌ கற்றுத்‌ தேர்ச்சி அடைதல்‌ 
ஏலாது. பழைய நாட்களில்‌ ஓர்‌ ஊரிற்‌ சிற்சிலரே கற்ற 
வராய்‌ இருப்பர்‌. அவர்கள்‌ தாம்‌ கற்கும்‌ நூல்களைப்‌ 
பனையேடுகளிற்‌ பாடுபட்டு எழுதிக்‌ கருத்தாய்‌ வைத்‌ 
திருப்பர்‌. அவர்கள்‌ தம்மிடங்‌ கல்விகற்றவரும்‌ மாணாக்கர்‌ 
சிலர்‌ மட்டுந்‌ தம்மிடத்துள்ள ஏட்டுச்‌ சுவடிகளைப்‌ 
பார்த்துச்‌ சிறிதுசிறிதாய்‌ எழுதிக்கொள்ளும்படி அவர்‌ 
களுக்குக்‌ கொடுப்பார்களே யல்லாமல்‌ எல்லாரும்‌ பெற்றுப்‌ 
பயிலும்படி அவ்வேட்டுச்‌ சுவடிக ளை எல்லார்க்கும்‌ எளிதிற்‌ 
கொடார்‌. அல்லது அப்படிக்‌ கொடுத்தாலுங்கூட ஓர்‌ 
ஏட்டுச்‌ சுவடியில்‌ எழுதப்‌ பட்டிருக்கும்‌ ஒரு நூலை ஒரே 
காலத்திற்‌ பற்பலர்‌ எப்படி எடுத்துக்‌ கற்க முடியும்‌?மேலுந்‌ 
தமிழ்‌ மொழியில்‌ உள்ள சிறந்த நூல்கள்‌ பலவும்‌ ஓர்‌ 
ஊரில்‌ உள்ள கற்றவர்‌ சிலரிடத்தில்‌ ஒருங்கே காணப்‌ 
படுவதும்‌ இல்லை. ஓர்‌ அருமையான நூலைக்‌ காண 
வேண்டுமானால்‌ எத்தனையோ ஊர்களுக்குப்‌ போய்‌ 
அலைந்து திரிந்து தேடிப்‌ பார்க்கவேண்டும்‌. இப்படித்‌ 
தேடித்‌ திரிவதற்கு எவ்வளவு நாட்கள்‌ செல்லும்‌? 
எவ்வளவு பொருள்‌ செலவாகும்‌ ! எவ்வளவு பாடும்‌ 
உழைப்பும்‌ வேண்டும்‌ ! இத்தனை இடர்ப்பாடுகள்‌ இருந்த 
மையினாலேயே பழையகாலத்திற்‌ கற்றவர்‌ தொகை 

மிகுதியாயில்லை; கல்வி பரவவும்‌ இல்லை; ஆனால்‌; இக்‌ 
காலத்திலோ வெள்ளைக்காரர்‌ கண்டு பிடித்த அச்சுப்‌ 
பொறிகளின்‌ உதவியாற்‌ பலவேறு நூல்களும்‌ பலவேறு 
புதினத்தாள்களும்‌ ஒவ்வொரு நொடியுங்‌ கோடி கோடியாக 
அச்சிற்‌ பதிக்கப்பட்டு உலக மெங்கும்‌ பரவிக்‌ கொண்டிருக்‌ 
கின்றன. இதனால்‌, எவ்வளவு ஏழையாயிருப்பவர்‌ 
களுஞ்‌ சிறிது பொருள்‌ செலவு செய்து தமக்கு வேண்டிய 
நூல்களை எளிதில்‌ வாங்கிக்‌ கற்றுக்‌ கல்வியில்‌ தேர்ச்சி 
பெறுகின்றார்கள்‌. இதனாற்‌ கல்வியானது எங்கும்‌ பரவு 
கின்றது; கற்றவர்‌ தொகை மிகுதிப்படுகின்‌ றது; நாகரிகம்‌ 
எங்கும்‌ அறிவு மணம்‌ கமழ்ந்து இன்ப ஒளி வீசுகின்றது. 
இத்தனை பெரும்‌ பேறுகளுங்‌ காக்ஸ்டன்‌ (0லே்01) 
என்னும்‌ வெள்ளைக்கார அறிஞர்‌ தமது பகுத்துணர்‌ 
வினைப்‌ பயன்படுத்தி அச்சுப்பொறியைக்‌ கண்டு பிடித்த 
மையால்‌ விளைந்தவைகள்‌ அல்லவோ ? 

இன்னும்‌ இங்ஙனமே வெள்ளைககாரத்‌ துரைமக்கள்‌ 
அல்லும்‌ பகலுந்‌ தமது அறிவைச்‌ செலுத்தி இதுகாறுங்‌ 
கண்டு பிடித்திருக்கும்‌ பொறிகளால்‌ விளைந்த, விளைந்தி 
ருக்கின்ற நலன்கள்‌ அளவுக்கு அடங்கா. அவர்கள்‌ இவ்‌ 
வளவிலே ஓய்ந்துவிடாமல்‌, இன்னுந்‌ தமது உணர்‌ 
வினைப்‌ பல துறைகளிற்‌ செலுத்தி இன்னும்‌ பல 
புதுமைகளை நாடோறுங்‌ கண்டறிந்து வருதலால்‌ 
இன்னும்‌ உலகத்தில்‌ உள்ள மக்களுக்கு வரப்போகும்‌ 
நலன்கள்‌ இன்னும்‌ எவ்வளவோ இருக்கின்றன ! அவை 
யெல்லாம்‌ இப்போது யாரால்‌ அளவிட்டுச்‌ சொல்ல 
முடியும்‌! ஆகவே, பகுத்துணர்ச்சியைப்‌ பெற்ற மக்க 
ளாகிய நாம்‌, விலங்கினங்களைப்போல்‌ வீணே உண்டு 
உறங்கி இன்புற்றுக்‌ காலங்‌ கழித்தலிலேயே கருத்தைச்‌ 
செலுத்திவிடாமல்‌, அப்‌ பகுத்துணர்ச்சியைப்‌ பெற்ற 
தம்மிற்‌ சிலர்‌ அதனை மிக நன்றாய்ப்‌ பயன்படுத்தி அதனாற்‌ 
பல புதுமைகளையும்‌ அவற்றால்‌ பல சிறந்த இன்பங்‌ 

களையுங்‌ கண்டறிந்து, அவ்வாற்றால்‌ தாமும்‌ பயன்‌ பெற்று 
மற்றோரையும்‌ பயன்‌ பெறச்‌ செய்து வருதல்போல, நாமும்‌ 
அவ்வுணர்ச்சியினை மேலும்மேலும்‌ பயன்படுத்தி இன்னும்‌ 
மேலான இன்பங்களை அடையக்‌ கடமைப்பட்டிருக்‌ 
கின்றோம்‌ அல்லமோ ? ஆகையால்‌, அடுத்த கட்டுரையில்‌ 
மக்கட்‌ பிறவியைப்‌ பெற்ற நாம்‌ நமது பகுத்துணர்ச்‌ 
சியைக்‌ கொண்டு இன்னும்‌ அடைய வேண்டிய ஒரு 
சிறந்த பொருளைப்பற்றிப்‌ பேசுவோம்‌. 


10, தமிழ்த்தாய்‌ 


“ கண்ணுதற்‌ பெருங்கடவுளுங்‌ கழகமோ டமர்ந்து 
பண்ணுறத்‌ தெரிந்தாய்ந்த இப்பசுந்தமிழ்‌ ஏனை 
மண்ணிடைச்சில இலக்கணவரம்பிலா மொழிபோல்‌ 
எண்ணிடைப்‌ படக்கெந்ததா எண்ணவும்படுமோ 


_ இருவிளையாடற்புராணம்‌, 


தமிழராகிய நாம்‌ நாடோறும்‌ பேசிவருந்‌ தாய்மொழி 
தமிழேயாகும்‌. நாம்‌ சிறு குழவியாய்‌ இருந்தபோது நம்‌ 
அன்னையின்‌ தீம்பாலைப்‌ பருகிப்‌ பசிதீர்ந்து அவள்‌ மடியிற்‌ 
கிடக்க, அவள்‌ நம்மைக்‌ கொஞ்சி முத்தம்‌ வைத்து 
நம்மைப்‌ பாராட்டிப்‌ பேசியது தமிழ்‌ மொழியிலன்றோ ? 
சிறு குழந்தையாய்‌ இருந்த அந்தக்‌ காலந்தொட்டு 
மறுபடியும்‌ நாம்‌ இந்த உலகைவிட்டு அகன்றுபோகும்‌ 
வரையில்‌ நம்‌ தாய்‌ தந்தையரோடும்‌ உடன்‌ பிறந்தவ 
ரோடும்‌ மனைவி மக்களோடும்‌ நம்நாட்டில்‌ உள்ளவரோடும்‌ 
நாம்‌ ஊடாடிப்‌ பேசுவதும்‌ நம தருமைத்‌ தமிழ்‌ மொழி 
யிலன்றோ ? இங்ஙனம்‌ நமது உயிரோடும்‌ உடம்போடுங்‌ 
கலந்து நமதறிவைத்‌ தன்‌ வண்ணம்‌ ஆக்கிக்‌, கனாக்‌ 
காணுங்‌ காலத்துங்‌ கனாவுலகில்‌ உள்ளவரோடு நாம்‌ பேசு 
கையில்‌ அப்‌ பேச்சோடும்‌ உடன்‌ வந்து நிற்பதாய்க்‌ 
கிளர்ந்து விளங்குவது நமது இனிய செந்தமிழ்‌ மொழி 
யேயாய்‌ இருத்தலின்‌, நமதுயிர்‌ இவ்வுலக வாழ்வைத்‌ 
துறந்து மறுமை யுலகிற்‌ சென்று உலவும்போதும்‌ நமக்கு 
உற்ற துணையாய்‌ நம்மோடு உடன்‌ வந்து நிற்பது தமிழ்‌ 
மொழியே யாகுமென்பது தெளிவாகப்‌ பெறப்படுகின்ற 
அன்றோ ? இவ்வாறு இம்மை மறுமையிரண்டிலும்‌ நமது 
உயிர்க்கு உற்ற துணையாய்‌ இருந்து உதவுவது தமிழ்‌. 

மொழி ஒன்றுமே யாகையால்‌, நடுவே நாம்‌ கற்கும்‌ 
ஆங்கிலம்‌ ஆரியம்‌ முதலான மொழிகள்‌ அதுபோல்‌ 
நமக்கு எப்போதும்‌ உதவியுந்‌ துணையுமாய்‌ இருந்து 


பயன்படமாட்டா என்‌ றுணர்க. 


நமது வயிற்றுப்‌ பிழைப்புக்காகவும்‌, வேறு சில 
காரணங்களுக்காகவும்‌ ஆங்கிலம்‌ ஸமஸ்கிருதம்‌ முதலான 
மற்ற மொழிகளை நாம்‌ வருந்திக்‌ கற்க வேண்டுவது 
கட்டாயமாய்த்‌ தோன்றினாலும்‌, இவற்றின்‌ பொருட்டு 
நமது இனிய செந்தமிழை மறப்பதும்‌ அதனைப்‌ பயிற்சி 
செய்யாமற்‌ கைவிட்டிருப்பதும்‌ நமதுயிரையே நாம்‌ 
அழிப்பதாய்‌ முடியும்‌. அழகுமிக்க செந்தாமரை மலரின்‌ 
செந்நிறத்தையும்‌ அதில்‌ துளும்பி வழியுங்‌ கொழுந்தேனை 
யும்‌ அகற்றிவிட்டு, அவற்றிற்கு மாறாய்‌ அதற்கு மஞ்சள்‌ 
நிறத்தை ஊட்டிச்‌ செங்கழுநீர்‌ மணத்தைப்‌ புகுத்திப்‌ 
கற்கண்டின்‌ நீரைச்‌ சொரிந்து வைப்பேன்‌ என்று 
ஒருவன்‌ அதன்‌ இயற்கையை மாற்றப்‌ புகுந்தால்‌ அது 
கைகூடாமல்‌ அத்‌ தாமரை மலர்‌ அழிந்துபோவது போல, 
மற்ற மொழிகளும்‌ இனிய சொல்லுஞ்‌ சிறந்த பொருளும்‌ 
உயர்ந்த பயனும்‌ உடையனவாய்‌ இருந்தாலும்‌, தமிழின்‌ 
நிறமும்‌ அதன்‌ பொருளின்‌ மணமும்‌ அதன்‌ சுவையின்‌ 
தேனும்‌ இயல்பாகப்‌ பொருந்தப்‌ பெற்ற நமதுயிரை 
அவ்வியற்கையினின்றும்‌ மாற்றி அம்‌ மற்ற மொழிகளின்‌ 
தன்மையை அதற்கு ஏற்றினால்‌ அது தன்றன்மை 
இழந்து அழிந்துபோகும்‌. தமிழ்‌ முதலான மொழிகளுள்‌ 
ஒன்றையேனும்‌ அல்லது இரண்டு மூன்றையேனுந்‌ 
தமது குழந்தைப்‌ பருவந்தொட்டுப்‌ பேசிவருபவர்‌ தாம்‌ 
பசும்‌ அவ்‌ இயற்கை மொழிகளையே மேலும்‌ மேலுங்‌ 
$ற்றுத்‌ தமது அறிவை வளம்படுத்தாமல்‌ அவற்றைக்‌ 
கவிட்டு முற்றும்‌ புதியயான ஆங்கிலம்‌ ஆரியம்‌ 
றதலான மொழிகளையே பழகி வருவராயின்‌ அவர்‌ நீண்ட 

அ. கொட 

நாள்‌ உயிர்‌ வாழார்‌. இதனாலன்றோ; தமிழைக்‌ கைவிட்டு 
ஆங்கிலம்‌ ஆரியம்‌ முதலியவற்றையே கற்றுப்‌ பழகும்‌ நம்‌ 
நாட்டவர்‌ பலர்‌ முப்பது அல்லது நாற்பது ஆண்டுக்குட்‌ 
பலவகை நோய்களாற்‌ பீடிக்கப்பட்டு மாய்ந்துபோகின்‌ 
றனர்‌ ! தன்னியற்கையில்‌ வலுப்பட்டு நில்லாத ஒரு 
தூணின்‌ மேற்‌ பெருஞ்‌ சுமைகளை ஏற்றினால்‌ அவற்றைத்‌ 
தாங்காமல்‌ அது முறிந்து விழுவதுபோலத்‌, தமக்குரிய 
மொழியைக்‌ கற்று வலீவுபெறாத ஒருவனது அறிவின்‌ 
மேல்‌ வேறு மொழிகளை ஏற்றினால்‌ அவற்றைத்‌ தாங்க 
மாட்டாமல்‌ அது பழுது பட்டுப்போமன்றோ ? தாய்ப்பால்‌ 
நிரம்ப வுண்டு வளர்ந்த பிள்ளை ஆண்டு முதிர முதிர 
அரிய பெரிய முயற்சிகளை யெல்லாம்‌ எளிதிற்‌ செய்து 
நீண்டநாள்‌ உயிர்‌ வாழ்தல்‌ போலத்‌ தமிழ்ப்பால்‌ உண்டு 
வளர்ந்தவர்‌ எத்தகைய மொழிகளையும்‌ வருத்தமின்‌ றிக்‌ 
கற்று நெடுநாள்‌ உயிர்‌ வாழ்ந்திருப்பர்‌. தமிழொடு மற்ற 
மொழிகளை யுங்‌ கற்றவர்‌ நீண்டகாலம்‌ உயிர்‌ பிழைத்திருத்‌ 
தலுந்‌, தமிழைவிட்டு அயல்‌ மொழிகளை மட்டும்‌ பயில்‌ 
கின்றவர்‌ விரைவில்‌ உயிர்‌ மாளுதலும்‌ இயற்கையாய்‌ 
நிகழ்தலைக்‌ காண்பவர்களுக்கு நாம்‌ கூறும்‌ இவ்வுண்மை 
நன்கு விளங்கும்‌. 

அறிவிற்‌ சிறந்தவரான ஆங்கில நன்மக்கள்‌ தமக்கு 
இயற்கையில்‌ உரிய ஆங்கில மொழியை நன்றாகக்‌ கற்ற 
பிறகுதான்‌ வேறு மொழிகளைக்‌ கற்கின்றார்கள்‌; தமது 
மொழியைக்‌ கல்லாமல்‌ வேறு மொழிகளைச்‌ சிறிதுங்‌ 
கற்கவே மாட்டார்கள்‌. இப்படிப்பட்ட உயர்ந்த பழக்கம்‌ 
அவர்களிடத்தில்‌ இருப்பதனாலேதான்‌ அவர்கள்‌ தமது 
மொழியில்‌ நிகரற்ற புலமையுடையராய்‌ இருப்பதோடு, 
தாம்‌ கற்கும்‌ வேறு மொழிகளிலும்‌ வல்லவராய்ச்‌ சிறந்து 
விளங்கி நீண்டநாள்‌ உயிர்‌ வாழ்ந்து உலகத்திற்கு 
அளவிறந்த நன்மைகளை யெல்லாம்‌ விளைவித்து வருகின்‌ 

ர்கள்‌. நம்மவர்களோ கமக்குரிய செந்தமிழ்‌ மொழியைச்‌ 
சிறிதுங்‌ கல்லாமலும்‌, சிறிது கற்றாலுந்‌ தமிழ்‌ நூற்பயிற்சி 
நன்கு நிரம்பாமலும்‌, வயிற்றுப்பிழைப்பிற்குரிய ஆங்கிலம்‌ 
முதலான அயல்மொழிகளையே மிகுந்த பொருட்‌ செலவு 
செய்து, பல ஆண்டுகள்‌ அல்லும்‌ பகலும்‌ உழைத்துக்‌ 
கற்றுக்‌ கொள்கின்றார்கள்‌. கற்றும்‌ என்‌! நம்‌ தமிழ்‌ 
நாட்டிற்குரிய தென்னங்கன்றைப்‌ பெயர்த்துக்‌ கொண்டு 
போய்ப்‌ பனிமிகுந்த ஆங்கில நாட்டில்‌ வைத்தால்‌ அஃது 
அங்கே வளராமல்‌ அழிந்துபோவது போல, நமது 
செந்தமிமைவிட்டு மற்ற மொரிகளையே தம்‌ கால 
மெல்லாங்‌ கற்ற அவர்‌ அதனால்‌ வலிவிழந்து மெலிந்து 
விரைவில்‌ உயிர்‌ துறக்கின்றனர்‌! ஐயோ! வயிற்றுப்‌ 
பிழைப்புக்கென்றே முழுதுங்‌ கற்ற மற்ற மொழி அவரது 
யிழைப்புக்கே இடையூறு விளைத்து வருதலை நம்மவர்‌ 
அறியாமல்‌ வரவரத்‌ தமது வாழ்வில்‌ அருகிப்போவது 
நினைக்குந்தோறும்‌ நமதுள்ளத்தை நீராய்‌ உருக்கு 
கின்றது ! இந்நிலமையைச்‌ சிறிதாயினுங்‌ கருதிப்‌ பார்ப்‌ 
பவர்கள்‌ நமது தமிழ்‌ மொழிப்பயிற்சி நம்‌ உயிர்‌ 
வாழ்க்கைக்கு இன்றியமையாத அருமருந்தா மென்பதை 
உணராமற்‌ போவரோ ? 


இது மட்டுமோ! இத்‌ தென்னாட்டின்கண்‌ நமது தமிழ்‌ 
மொழியானது இருநூற்று மூன்று நூறாயிரத்துத்‌ தொண்‌ 
ணூற்றையாயிரம்‌ பெயர்களாற்‌ பேசப்பட்டு வருகின்றது. 
இத்‌ தென்னாட்டில்‌ மட்டுமேயன்றி, இலங்கையிலும்‌ 
பர்மாவிலும்‌ சிங்கப்பூர்‌ பினாங்கு முதலான மலாய்‌ நாடுகளி 
லும்‌, மோரீசு தென்னாப்பிரிக்கா முதலான இடங்களிலும்‌ 
நமது தமிழ்‌ மொழியைப்‌ பேசுவார்‌ பெருந்தொகையாய்‌ 
இருக்கின்றார்கள்‌. இவ்வளவு பெருந்தொகையாய்‌ உள்ள 
தமிழ்‌ மக்களெல்லாரும்‌ அறிவிலும்‌ நாகரிகத்திலும்‌ 
உயர்ந்து விளங்க வேண்டுமாயின்‌, அவர்கள்‌ தமக்குத்‌ 

தெரிந்துள்ள தமிழ்‌ மொழியின்‌ வழியாகவே அங்ஙனம்‌ 
ஆதல்‌ வேண்டும்‌. மிகுந்த பொருட்‌ செலவும்‌ காலக்‌ 
கழிவும்‌ வருத்தமுமின்‌ றி அவர்களைக்‌ கல்வியில்‌ வல்லவ 
ராக்குதற்கு இசைவான இந்த எளிய முறையை விடுத்து 
அவர்கட்குப்‌ புதுமையாக ஆங்கிலம்‌ ஆரியம்‌ முதலான 
சொற்களைக்‌ கற்பித்து அவர்களை உயர்த்தல்‌ வேண்டு 
மென்று நினைப்பவர்‌ ஒரு காலத்துந்‌ தம்‌ மெண்ணத்தை 
நிறைவேற்றமாட்டார்‌. ஆதலால்‌, நம்‌ தமிழ்‌ மக்களை 
உண்மையாகவே முன்னேற்ற வேண்டு மென்னும்‌ 
எண்ணம்‌ உடையவர்கள்‌, அவர்களுக்குரிய தமிழ்க்‌ கல்வி 
யின்‌ வாயிலாகவே அதனைச்‌ செய்யக்‌ கடமைப்பட்டிருக்‌ 
கின்றார்கள்‌. மற்ற மொழிகளில்‌ நாடோறும்‌ புதியனவாய்‌ 
வெளிவரும்‌ அரும்பொருள்‌ நூல்களை யெல்லாந்‌ தமிழில்‌ 
மொழி பெயர்த்துக்‌ கற்பிக்கத்‌ தலைப்பட்டால்‌, இப்போது 
பதினைந்து ஆண்டுகளுக்கு மேல்‌ ஆங்கில மொழியை 
மிக வருந்திக்‌ கற்று ஒருவர்‌ தெரிந்து கொள்ளும்‌ 
பொருள்க ளெல்லாம்‌, தமது செந்தமிழ்‌ மொழியில்‌ 
ஏழெட்டு ஆண்டுகளில்‌ இன்னுஞ்‌ செவ்வையாகக்‌ கற்றுத்‌ 
தேறலாம்‌. ஆங்கிலம்‌ ஆரியம்‌ முதலிய மொழிகளில்‌ 
அவர்‌ எவ்வளவுதான்‌ கற்றுத்‌ தேறினாலும்‌, தாம்‌ அம்‌ 
மொழிகளில்‌ அறிந்த பொருள்களைத்‌ தமிழ்‌ மக்கள்‌ 
எல்லார்க்கும்‌ புலப்படும்படி எடுத்துச்‌ சொல்லிப்‌ பயன்‌ 
படுத்தல்‌ இயலாது. தமிழ்‌ கற்றவரோ தாம்‌ அறிந்தவை 
களைத்‌ தமிழ்‌ மக்களெவர்க்கும்‌ நன்கு விளங்கும்படி எடுத்‌ 
துச்சொல்லப்‌ பெரிதும்‌ பயன்படுபவர்‌. இதனால்‌ தமிழ்‌ 
நாட்டவர்‌ தமிழ்‌ கற்பதொன்றே தமக்கும்‌ பிறர்க்கும்‌ பயன்‌ 
படுவதற்கு ஏதுவாம்‌ என்க. 


இனி, ஏழெட்டு நூற்றாண்டுகளாய்ப்‌ புதிது முளைத்‌ 
தெழுந்து இப்போது ஆங்காங்கு வழங்கி வரும்‌ பல வேறு 
மொழிகளையும்‌ போல்வ தன்று நமது தமிழ்‌ மொழி; இஃது 
இன்ன காலத்திலேதான்‌ தோன்றிய தென்று எவராலுங்‌. 

கட்டுரைத்துச்‌ சொல்ல முடியாத பழமையுடையதாய்‌, 
இத்தனை காலமாகியுந்‌ தனது இளமை சிறிதுங்குன்றாதாய்‌ 
உலாவி வருகின்றது. தமிழைப்‌ போலவே பழமை 
யுடையன வென்று சொல்லத்தக்க ஆரியம்‌ இரேக்கு 
இலத்தீன்‌ ஈபுரு அராபி சனம்‌ முதலான பல தேய மொழிக 
ளெல்லாம்‌ இப்போது உலக வழக்கில்‌ இன்றி இறந்‌ 
தொழிய. நம்‌ செந்தமிழ்‌ மொழி ஒன்று மட்டுமே எல்லாம்‌ 
வல்ல இறைனைப்போல்‌ என்றும்‌ இறவாத இளமைத்‌ 
தன்மை வாய்ந்து இலங்குகின்றது. இவ்வுண்மையை 
மனோன்மணீயத்தில்‌, 

“பல்லுலகும்‌ பலவுயிரும்‌ 

படைத்தளித்துத்‌ துடைக்‌ இனும்‌ ஓர்‌ 
எல்லையறு பரம்பெருள்‌ முன்‌ 

னிருந்தபடி யிருப்பதுபோற்‌ 
கன்னடமும்‌ களிதெலுங்கும்‌ 

கவின்‌ மலையாளமுந்‌ துளுவும்‌ 
உன்னுதரத்‌ துதித்‌ தெழுந்தே 

ஒன்று பல ஆயிடினும்‌, 
ஆரியம்போல்‌ உலகவழக்‌ 

கழிந்தொழிந்து சிதையா நின்‌, 
சீரிளமைத்‌ திறம்‌ வியந்து 

செயன்மறந்து வாழ்த்துதுமே” 

என்று வந்த தமிழ்த்தாய்‌ வணக்கச்‌ செய்யுளிலுங்‌ கண்டு 


கொள்க. 


பழமையில்‌ இதனோடு ஒத்த ஆரியம்‌ முதலான மொழி 
களெல்லாம்‌ இறந்தொழியவும்‌, இதுமட்டும்‌ இன்னும்‌ 
இளமையோடு விளங்குவது எதனால்‌ என்றால்‌, தமிழ்‌ 
அல்லாத மற்ற மொழிகளில்‌ எல்லாம்‌ மக்கள்‌ இயற்‌ 
கைக்கு மாறான உரத்த ஓசைகளும்‌ பொருந்தா இலக்கண 
முடிபுகளும்‌ காணப்படுதலால்‌ அவை வழங்குவதற்கு எளி 
யனவாய்‌ இல்லாமல்‌ நாளடைவில்‌ மாய்ந்து போகத்‌ 

தமிழில்‌ இயல்பாற்‌ பிறக்கும்‌ அமைந்த இனிய ஒலிகளும்‌ 
மிகவும்‌ பொருத்தமான இலக்கண முடிபுகளும்‌ இயைந்து, 
இஃது ஓதுதற்கு எளிதாய்‌ இருத்தலினாற்றான்‌ அங்ஙனம்‌ 
இஃதின்னும்‌ இளமை குன்றாமல்‌ நடைபெறுகின்ற 
தென்று உணட ந்துகொள்க. “க்ருதம்‌” “த்ருஷ்டி” “த்வரிதம்‌” 
“ச்ருஷ்டி” “ஹ்ருதயம்‌” முதலான ஆரியச்‌ சொற்களைச்‌ 
சொல்லிப்‌ பாருங்கள்‌! அவை பேசுவதற்கு எவ்வளவு 
வருத்தமாய்‌ இயற்கைக்கு மாறுபட்டனவாய்‌ இருக்‌ 
கின்றன! இச்சொற்களையே தமிழ்வடிவாகத்‌ திரித்துக்‌ 
“கிருதம்‌” “திழுட்டி” “துரிதம்‌” “சிருட்டி “இதயம்‌” என்று 
சொல்லிப்பாரு உள்‌! அப்போது அவை பேசுதற்கு எவ்‌ 
வளவு எளியனவாய்‌ வருத்தமில்லாதனவா மி:ரக்கின்றன! 
இலி, இவற்றிற்கு நேரான “இழுது” “பார்வை” “விரைவு” 
“படைப்பு” “நெஞ்சம்‌” முதலான தூய தமிழ்ச்‌ சொற்களைச்‌ 
சொல்லீப்‌ பாருங்கள்‌! இவை அவற்றைக்‌ காட்டிலுஞ்‌ 
சொல்லுதற்கு இன்ஷம்‌ எத்தனை எளியவாய்‌ இனியவாய்‌ 
இருக்கின்றன! இங்ஙனமே ஆரியம்‌ முதலான மற்ற 
மொழிகளின்‌ இலக்கணங்கள்‌ இயற்கைக்கு மாருய்‌ இருத்‌ 
தலும்‌, தமிழ்‌ இலக்கணம்‌ ஒன்றுமே இயற்கைக்குப்‌ 
பொருத்தமாய்‌ இருக்கலும்‌ நாம்‌ எழுதிய ஞானசாகர 
முதற்பதுமத்திலும்‌, பண்டைக்‌ காலத்‌ தமிழர்‌ ஆரியர்‌ 
என்னும்‌ நூலிலுவ கண்டு கொள்க. இங்கே அவை 


யெல்லாம்‌ விரித்துரைப்பதற்கு இடமில்லை. அது நிற்க, 


இனி, மொழியின்‌ அமைப்பையும்‌ மக்களியற்கை 
உலக இயற்கைகளையுந்‌ திறம்பட விரித்துரைத்த தொல்‌. 
காப்பியம்‌ போன்ற மிகப்‌ பழைய நூலை நமது செந்தமிழி 
லன்றி வேறு மொழிகளிற்‌ காணல்‌ இயலுமீமா? அறம்‌ 
பொருள்‌ இன்பம்‌ வீடு என்னும்‌ நாற்பொருளையும்‌ 
முற்றும்‌ எடுத்து விளக்கிய இருக்குறள்‌, நாலடியார்‌ 
போன்ற அரும்‌ பெரு நூல்களை நம்‌ செந்தமிழ்‌ மொழி 

யன்‌ றி வேறு எந்த மொழியேனும்‌ உடையதாமோ? சிலப்‌ 
பதிகாரம்‌, மணிமேகலை என்னும்‌ பெரும்‌ பழந்தமிழ்க்‌ 
காப்பியங்களோடு ஒத்தவை எம்‌ மொழியிலேனும்‌ 
உளவோ? உலகவியற்கை பிறழாது பாடிய பத்துப்பாட்டு, 
கலித்தொகை முதலான பழைய தமிழ்ப்‌ பாட்டுகளுக்கு 
நிகரானவை வேறெந்த மொழியிலேனும்‌ எடுத்துக்‌ 
காட்டல்‌ இயலுமோ? திருவாசகம்‌. இருச்சிற்றம்பலக்‌ 
கோவை, தேவாரம்‌, பெரியபுராணம்‌ என்னு தெய்வத்‌ 
தமிழ்‌ நூல்கள்‌, கன்னெஎ்சமுங்‌ கரைந்துருகி எத்திறத்‌ 
தவரும்‌ இறைவன்‌ அருட்பெருக்கில்‌ அமிழ்ந்தி இன்புரு 
வினராய்‌ நிற்குமாறு செய்தல்போல, வேறு எந்த 
மொழியி௰ உள்ள எந்நூலேனுஞ்‌ செய்தல்‌ கண்ட 
துண்டோ? மக்கள்‌ முடிவாய்த்‌ தெரியவேண்டும்‌ மெய்ப்‌ 
பொருள்களை யெல்லாக்‌ தெளித்துக்‌ கூறி முடிவு கட்டிய 
சிவஞான போதம்‌, சிவஞானசித்தி போன்ற மெய்ந்‌ நூல்‌ 
களும்‌, அவற்றிற்கு மெய்யுரை விரித்த சிவஞான முனிவர்‌ 
நுண்ணுரை போன்ற உரைநாூல்களுந்‌ தமிழிலன்றி 
வேறெந்த மொழியிலேயை காணப்படுவ துண்டோ? 
இந்நூற்‌ பொருள்£ளென்னுந்‌ தீம்பால நமதுயி 
ரெல்லாந்‌ தித்‌ நீக்கக்‌ குழைத்‌ தூட்டும்‌ நம்‌ தரிழ்க்தாயை 
மறவாது பேணும்‌ பெரும்‌ பேற்றை நம்‌ தமிழ்‌ மக்கள்‌ 
எல்லாம்‌ பெற்றுச்‌ சிறந்திடுவாராக ! 


11, தமிழிற்‌ பிறமொழிக்‌ கலப்பு 


இந்‌ நிலவுலகிற்‌ பழமைக்‌ காலந்தொட்டு இன்று 
காறும்‌ வழங்கிவரும்‌ மொழி தமிழ்‌ ஒன்றேயாம்‌ என்பதை 
முன்னர்‌ ஒருமுறை விளக்கிக்‌ காட்டினாம்‌. மற்றை மொழி 
களிற்‌ சில பன்னூருண்டுகட்கு முன்னே இறந்து 
போயின. பல சின்னூறாண்டுகளாகவே தோன்றி நடை 
பெறுகின்றன. சில பழமையாகி இறந்தன. பல புதுமை 
யுற்றுப்‌ பிறந்தன. பழமையும்‌ புதுமையும்‌ ஒருங்குடைய 
ஒருமொழியை அவற்றினிடத்தே காணல்‌ இயலாது. 
மற்றுத்‌ தமிழ்‌ மொழியோ பழமைக்குப்‌ பழழையுமாய்‌, 
புதுமைக்குப்‌ புதுமையுமாய்த்‌ தன்‌ இயல்பு பிறழாது, 
ஏறக்‌ குறைய முந்நூறு நூறாயிரம்‌ மக்களினிடையே 
உலாவி வருகின்றது. இங்ஙனம்‌ இது பண்டு தொட்டே 
உயிரோடு விளங்கி வருதலின்‌, முற்காலத்தில்‌ வழங்கிய 
மொழிகளின்‌ சொற்கள்‌ சிலவும்‌ பிற்காலத்தில்‌ நடை 
பெறும்‌ மொழிகளின்‌ சொற்கள்‌ சிலவும்‌ இதன்கண்ணே 
கலந்து காணப்படுதல்‌ இயற்கையேயாம்‌. யாங்ஙன 
மெனின்‌, நீண்டகாலம்‌ உயிரோடிருக்கும்‌ ஒருவன்‌ பல 
நாடுகளிலும்‌ சென்று முயலுந்‌ தொழின்‌ முயற்சியும்‌ 
மிகுந்த சுறுசுறுப்பும்‌ உடையனாயிருந்தால்‌, அவன்‌ 
தனதிளமைக்‌ காலத்தில்‌ தன்னோடிருந்து இறந்து 
போனவர்‌ வைத்த பொருள்களிற்‌ சிலவற்றையுந்‌, தனது 
பிற்காலத்தில்‌ தன்னோடிருப்பவர்‌ வழங்கும்‌ பண்டங்களில்‌ 
சிலவற்றையுங்‌ கையாள நேர்வதுபோல, உயிரொடு சுறு 
சுறுப்பாய்‌ உலவிவருந்‌ தமிழ்‌ மொழியுந்‌ தான்‌ வழங்கிய 
பண்டைநாளில்‌ வழங்கியிருந்த ஆரியம்‌ இலத்தீன்‌ 

முதலான மொழிகளின்‌ சில சொற்களையும்‌, இஞ்ஞான்‌ று 
தன்னொடு சேர்ந்துலாவும்‌ ஆங்கிலம்‌ துலுக்கு முதலான 
மொழிகளின்‌ சில சொற்களையுந்‌ தான்‌ எடுத்துப்‌ பயன்‌ 
படுத்தி வருகின்றது. இன்னும்‌ இதனை விளக்கிக்‌ காட்டல்‌ 
வேண்டின்‌, உயர்ந்த மலை முகட்டில்‌ என்றும்‌ நீர்‌ ஊறும்‌ 
ஒரு சுனையிலிருந்து இடையறாது ஓடிவரும்‌ ஓர்‌ அருவி 
நீருக்குத்‌ தமிழ்‌ மொழியை ஒப்பிட்டுச்‌ சொல்லலாம்‌. இனி 
இவ்வருவிநீர்‌ 3டிவரும்‌ வழியின்‌ இடையிடையே சுரப்‌ 
பின்றிச்‌ சேறும்‌ நீருமாய்‌ நிற்குங்‌ குளங்குட்டை 
கட்கு வழக்கில்‌ இல்லாத ஆரியம்‌ இலத்தீன்‌ முதலான 
மொழிகளையும்‌, இன்னும்‌ அவ்‌ வழியின்‌ கீழே இருபாலும்‌ 
ஆங்காங்குப்‌ புதிது தோன்றித்‌ தனித்‌ தனியே ஓடும்‌ 
யாறுகளுக்கு ஆங்கிலம்‌ துலுக்கு முதலான மொழிகளையும்‌, 
இவ்‌ யாறுகளிலிருந்து பிரிந்து வந்து அவ்வருவியொடு 
கலக்குஞ்‌ சிறு சிறு கால்களின்‌ நீருக்கு அம்மொழிகளி 
லிருந்து தமிழில்‌ வந்து கலக்குஞ்‌ சில சொற்களையும்‌ 
ஒப்பாகச்‌ சொல்லலாம்‌. பன்னெடுங்‌ காலமாக வறளாது 
ஓடி வருந்‌ தமிழருவியானது தான்‌ வரும்‌ வழியிலுள்ள 
ஆரியம்‌ முதலான பழைய குளங்‌ கூவல்களிற்‌ சென்று 
அவற்றின்‌ சொற்களாகிய நீரையுந்‌ தன்னொடு கலப்‌ 
பித்துப்‌ புதியவாக்கிப்‌, பின்னும்‌ இடை யிடையே தன்‌ 
கண்‌ வந்து கலக்கும்‌ பின்றைக்‌ காலத்துச்‌ சொற்களாகிய 
சிறு கால்களின்‌ நீரையுந்‌ தன்னுருவாக்கித்‌ தன்னை 
வழங்கும்‌ மக்கட்கும்‌ பெரிதுப்‌ பயன்பட்டு வருகின்றது. 
இனி, ஒரு மொழியின்‌ சொற்கள்‌ மற்றொரு மொழியில்‌ 
வந்து கலக்கவேண்டுவதுதான்‌ என்னை யென்று 
வினவினால்‌, ஒரு மொழியினப்‌ பேசும்‌ மக்கள்‌ தம்‌ 
நாட்டையுந்‌ தம்‌ இனத்தாரையும்‌ விட்டு நீங்காமல்‌ 
இருக்கும்‌ வரையில்‌, அவர்‌ தாம்‌ இருக்கும்‌ நாட்டின்‌ 
கண்ணே பிறமொழி பேசும்‌ பிறநாட்டார்‌ வந்து சேரா 
திருக்கும்‌ வரையில்‌, அவர்‌ பேசும்‌ மொழியில்‌ அயல்‌ 

மொழிச்‌ சொற்கள்‌ வந்து கலப்பதற்கு இடமேயில்லை. 
அங்ஙனமின்றி அவர்‌ பல நாடுகளையும்‌ அந்‌ நாடுகளி 
லுள்ள பல திறப்பட்ட மக்களையும்‌ போய்க்‌ மண்டும்‌, அவர்‌ 
நாட்டுப்‌ பண்டங்களை த்‌ தாம்‌ விலைகொண்டும்‌, தம்‌ நாட்டுப்‌ 
பண்டங்களை அவர்க்கு விற்றும்‌. அவர்தம்‌ வழக்கவொழுக்‌ 
கங்கள்‌ சிலவற்றைக்‌ தாங்‌ கைப்பற்றியும்‌, தமக்குரிய சில 
வற்றை அவர்‌ கைப்பற்றுமாறு தந்தும்‌, ஒருவரது நாகரி 
கத்தை ஒருவர்‌ பின்பற்றியும்‌ ஒ.முரும்‌ உயர்ந்த அறிவும்‌ 
உயர்ந்த நடையும்‌ வாய்ந்தவர்களா யிருந்தால்‌, அவர்‌ 
பேசும்‌ மொழியீல்‌ மற்ற மொழிச்‌ சொற்கள்‌ புகுந்து 
கலவாமல்‌ இரா. ஆகவே, இம்‌ முறையால்‌ நோக்கு 
மிடத்துப்‌ பல வகையாலும்‌ உயர்ந்த நாகரிக வாழ்க்கை 
யுடையராய்‌ வீளங்கிய தமிழ்‌ மக்கள்‌ வழங்கிவந்த தமிழிற்‌ 
பிறமொழிச்‌ சொற்கள்‌ சில வந்து கலக்மலானது 
இயற்கையேயா மென்பது உணரப்படும்‌. 

அங்நனமாயிற்‌, பழைய காலத்திற்‌ றமிழ்‌ மக்கள்‌ 
அயல்‌ நாட்டவரொடு சென்று அளவளாவும்‌ நாகரிக 
முதிர்ச்சி உடையரா யிருந்தா ரென்பதற்குச்‌ சான்று 
என்னை யெனின்‌, இற்றைக்கு ஜயாயிா.. ஆண்டு 
கட்கு முன்னரே எழுதப்பட்ட தொல்காப்பியம்‌ 
என்னும்‌ நூல்‌ ஒன்றுமே ஒரு பெருஞ்‌ சான்றா 
மென்க. அருமை பெருமையிற்‌ சிறந்த இவ்வொரு 
நூலை ஒரு சிறிது உற்று நோக்ருவார்க்கும்‌, இந்‌ 
நூல்‌ எவ்வளவு பழமையுடையதாய்‌ இருக்க வேண்டு 
மென்பதும்‌, மிகப்‌ பழைய நாளிலே இவ்‌ வுயர்ந்த நூலை 
எழுதிய ஆசிரியரோடு ஒருய்கிருந்த தமிழ்‌ முதுமக்கள்‌ 
எத்துணைச்‌ சிறந்த அறிவும்‌ நாகரிகமும்‌ வாய்ந்தவரா 
யிருந்திருக்கவேண்டு மென்பதும்‌ அவர்‌ உள்ளத்திற்‌ 
பதியாமற்போகா. இந்‌ நூலின்கண்‌ உள்ள, “முந்நீர்‌ 
வழக்கம்‌ மகடஉவோ டில்லை” என்னுஞ்‌ சூத்திரத்தாற்‌ 
பண்டைத்‌ தமிழ்‌ மக்கள்‌ பொருள்‌ ஈட்டும்‌ பொருட்டுத்‌ தம்‌. 

மனைவி மக்களையும்‌ நாட்டையும்‌ விட்டுக்‌ கடல்‌ வழியே 
மரக்‌ கலன்களில்‌ ஏறித்‌ தொலைவான நாடு நகரங்களிற்‌ 
சென்று சேர்வரென்பது பெறப்படுகின்றது. தமிழர்கள்‌ 
கடல்‌ தாண்டிச்‌ ரென்று வேற்று நாடுகளிற்‌ போய்ப்‌ 
பொருள்‌ முயற்சி செய்ததுபோலவே வேற்று நாட்ட 
வரும்‌ தமிழ்‌ நாட்டிற்போந்து பல முயற்சிகளை நடத்தினா. 
ரென்பது ஈபுரு மொழியில்‌ எழுதப்பட்ட பமைய விவிலிய 
நூலினால்‌ இனிது விளங்குகின்‌ தன்றோ ? காவிரிப்பூம்‌ 
பட்டினத்திற்‌ கரிகாற்சோழன்‌ என்னும்‌ வேந்தர்‌ 
பெருமான்‌ அரசாண்டபோது, பலவேறு மொழிகள்‌ 
வழங்கிய பலவேறு தேயத்தாரம்‌ அந்நகாத கினிடத்தே 
போந்து கலந்திருந்து பல தொரின்‌ முயற்சி நடத்‌, 
தினமையும்‌, கடலுக்கு அப்பாலுள்ள நாடுகளிலிருந்து 
குதிரைகள்‌ வந்தமையும்‌, இமயம்‌ மேரு முநலிய மலைகளி 
லிருந்து பொன்னும்‌ மணியும்‌, மேற்கணவாய்‌ மலைகளி 
லிருந்து சந்தனக்கட்டை. அகிற்கட்வடகளுந்‌, தென்‌ 
கடலிலிருந்து முத்துகளுங்‌, கீழ்கடலிலிருந்து பவழங்‌ 
களுங்‌, கங்கை யாற்றிலிருந்து அதன்‌ பொருள்‌ களும, 
இலங்கை பர்மா என்பும்‌ நாடுகவிலீிருந்து அவற்றின்‌ 
விளை பொருள்களும்‌ அந்நகரத்திம வந்து விலையான 
மையும்‌, இற்றைக்குச்‌ சிறிகேறக்குறைய இரணஸ்டாயிர 
ஆண்டுகளுக்கு முன்‌ இயற்றப்பட்ட பட்டினப்பாலையிலும்‌ 
அதற்குச்‌ சிறிது பிற்பட்ட சிலப்பதிகாரத்திலும்‌ விளக்க 
மாகச்‌ சொலலப்பட்டிருக்கின்‌ றனவல்லவோ ? கிரேக்க 
நாட்டிலுள்ள யவனர்கள்‌ தமிழ்நாட்டிற்‌ போந்து தமிழக 
அரசர்களின்‌ கீழ்ப்‌ பல அலுவல்கள்‌ பார்த்தமை பெருங்‌ 
கதை, முல்லைப்பாட்டு முதலான பழந்தமிழ்ப்‌ பாட்டுகளில்‌ 
நன்கு குறிக்கப்பட்டிருக்கின்றது. இங்ஙனம்‌ பண்டை 
நாளில்‌ தமிழ்‌ நாட்டார்‌ அயல்‌ நாடுகளிலும்‌ அயல்‌. 
நாட்டார்‌ தமிழ்‌ நாடுகளிலும்‌ போந்து ஒருவரோடு. 
ஒருவர்‌ அளவளாவியிருந்தமை இனிது புலப்படுதலின்‌ 

வேற்று நாட்டவர்க்குரிய மொழிகளின்‌ சொற்களிற்‌ சில 
தொன்றுதொட்டே தமிழிற்‌ புகுந்து வழங்குவதாயின 
என்று உணர்தல்‌ வேண்டும்‌. இவ்வாறு நேர்ந்த 
கலப்பின்‌ றன்மையை ஆராய்ந்து உணர்வார்க்குத்‌ தமிழர்‌ 
பண்டைக்‌ காலத்திலேயே நாகரிகத்திற்‌ சிறந்து விளங்‌ 
கினாரென்பது புலனாகும்‌. 

அங்ஙனமாயின்‌, வேற்று நாட்டுச்‌ சொற்கள்‌ தமிழிற்‌ 
கலந்தது போலவே, தமிழ்ச்‌ சொற்களும்‌ மற்றைத்‌ தேய 
மொழிகளிற்‌ கலந்து காணப்படுதல்‌ வேண்டுமே யெனின்‌, 
ஆம்‌, தமிழ்ச்‌ சொற்கள்‌ பல பழைய மொழிகளிலும்‌ புதிய 
மொழிகளிலுங்‌ கலந்து வழங்கவே படுகின்றனவென்று 
கடைப்பிடிக்க. ஆணி மீனம்‌ நீர்‌ தாமரை கலை குடம்‌ 
முதலான பல சொற்கள்‌ ஆரிய மொழியிலும்‌, அசை 
அருவி இரும்பு ஈன்‌ எல்லாம்‌ மேன்மை முகில்‌ முதலான 
பலசொற்கள்‌ ஆங்கிலம்‌ இலத்தீன்‌ கிரேக்கு முதலான 
ஐரோப்பியர்‌ மொழிகளிலும்‌, அவா இரு ஊர்‌ எருமை 
சினம்‌ செவ்வை முதலான பலசொற்கள்‌ காலடி ஈபுரு 
முதலான மிகப்‌ பழைய மொழிகளிலும்‌, இன்னம்‌ பல 
மற்றும்‌ பல மொழிகளிலுமாக ஒருங்கு கலந்து காணப்படு 
கின்றன. அவையெல்லாம்‌ இங்கெடுத்துக்‌ காட்டப்‌ 
புகுந்தால்‌ இக்‌ கட்டுரை மிக விரியுமாதலின்‌ அவை 
தம்மை நுண்ணிய ஆராய்ச்சியாற்‌ பல நூலுதவி கொண்டு 
அறிந்துகொள்க. 

இவ்வாறு மொழிகள்‌ ஒன்றோடொன்று கலக்கப்‌ 
பெறுதற்கு அவற்றை வழங்கும்‌ மக்களின்‌ நாகரிகமே 
வழியாயிருத்தலால்‌, நாகரிகம்‌ வாய்ந்த எந்த மொழியும்‌ 
பிறமொழிக்‌ கலப்பில்லாமல்‌ இருத்தல்‌ இயலாது. இது 
மக்களியற்கையினையும்‌ அவரது வாழ்க்கையின்‌ இயல்பு 
களையும்‌ அமைதியாக ஆராய்ந்து பார்ப்பவர்க்கல்லாமல்‌ 
மற்றவர்க்கு ஒருசிறிதும்‌ விளங்கமாட்டாது. தமிழ்மக்கள்‌ 

பண்டு தொட்டே நாகரிகத்திற்‌ சிறந்தவரா யிரு ந்ததனால்‌ 
அவரொடு பல மொழிபேசும்‌ பல நாட்டவருங்‌ கலந்து 
பழகவே மற்ற மொழிகளின்‌ சொற்களிற்‌ சில தமிழிலுங்‌ 
காணப்படுவ ஆயின. இங்ஙனங்‌ காணப்படுதல்‌ தமிழ்‌ 
மொழியின்‌ நாகரிகச்‌ சிறப்பினையும்‌ அதன்‌ வளப்பத்‌ 
தினையுங்‌ காட்டுகின்றதே யல்லாமல்‌, அதற்கு அது 
தாழ்வாதலைக்‌ குறிக்கின்ற தில்லை, உண்மை இவ்வா 
றிருப்ப, இதனைச்‌ சிறிதும்‌ உணர மாட்டாமல்‌ சுவாமிநாத 
தேசிகர்‌ என்பார்‌ தாம்‌ இயற்றிய இலக்கணக்‌ கொத்தில்‌, 
“அன்றியுந்‌ தமிழ்‌ நூற்களவிலை அவற்றுள்‌ ஒன்றே 
யாயினுந்‌ தனித்‌ தமிழுண்டோ'' எனக்‌ கூறியது வெற்றார 
வார வுரையாமன்‌ றிப்‌ பிறிதென்னை ? 

மேலும்‌, நெடுங்காலம்‌ உயிரோடிருந்து திகழும்‌ 
ஒரு மொழியிற்‌ பிற சொற்கள்‌ கலத்தல்‌ போலச்‌, 
சின்னாள்‌ உயிரோடிருந்து பின்னர்‌ இறந்துபடும்‌ ஒரு 
மொழியிற்‌ பிறசொற்கள்‌ மிக நுழைந்து நிலைபெறுதற்கு 
இடமேயில்லை. இதனாலேதான்‌, ஆரிய மொழியிற்‌ 
பிறமொழிச்‌ சொற்கள்‌ மிகுதியாகச்‌ சேர்ந்து காணப்பட 
வில்லை. ஆரியம்‌ பல்லாயிர ஆண்டுகட்கு முன்னரே 
எவரானும்‌ பேசப்படாமல்‌ இறந்துபட்டமையின்‌, அதன்‌ 
கட்‌ பிறசொற்கள்‌ புகுதற்கு வழியில்லாமற்‌ போயிற்று. 
இதுகொண்டு ஆரியமொழி உலக வழக்கிற்குப்‌ பயன்‌ 
படாமையோடு அது நாகரிக வளர்ச்சிக்கு இசைந்ததா 
காமையும்‌ நன்கு பெறப்படும்‌. ஒருவர்‌ ஒருமொழி பேசு 
கின்றவராய்‌ இருந்தால்மட்டும்‌ அவர்‌ மற்றமொழிச்‌ 
சொற்களை எடுத்தாள நேருமல்லது, அவர்‌ ஏதுமே 
பேசாத ஊமையாயிருந்தால்‌ அவர்‌ பிறவற்றை எடுத்‌ 
தாளச்‌ சிறிதும்‌ இடமுண்டாகமாட்டாது. ஆதலால்‌, 
உலக வழக்கிலின்றி இறந்துபட்ட ஆரியமொழி பிற 
மொழிச்‌ சொற்களை ஏற்கவும்‌ மக்கள்‌ வாழ்க்கைக்குப்‌ 
பயன்படவும்‌ மாட்டாதாயிற்றென்க. 

இனி, உலக வழக்கின்கண்‌ உள்ள ஒரு மொழியிற்‌. 
பிறசொற்கள்‌ வந்து சேருமாயின்‌, அஃது இயற்கை 
யாக நிகழவேண்டுமே யல்லாமற்‌ கல்வியறி. 
வுடைய சிலரால்‌ அவர்‌ தமக்குத்‌ தோன்றியபடி 
யெல்லாம்‌ அவை செயற்கையாக வலிந்து புகுத்தப்‌ 
படுத லாகாது, அன்றி அங்ஙனம்‌ புகுத்தப்படு 
மாயின்‌ அவை அம்மொழியில்‌ நிலைபெற்று உயிர்‌ 
வாழா. இருவர்‌ தமக்குள்‌ தோன்றிய நேசத்தால்‌ 
ஒருங்கு ஒட்டி உயிர்‌ வாழ வேண்டுமே யல்லாமல்‌. 
பிறரால்‌ வலிந்து பொருத்தப்பட்டு அவர்‌ ஒன்றுபட்‌ 
டிருத்தல்‌ இசையாது. இவ்வியல்பு மொழிகளின்‌ 
சேர்க்கையிலும்‌ பிறழாமல்‌ அமைந்திருப்பதொன்றாம்‌. 
ஒருமொழி வழங்கும்‌ ஒருதேயத்தில்‌ உள்ளார்‌ புதிதாக ஒரு 
பண்டத்தைக்‌ கண்டுபிடித்துச்‌ செய்து அதற்குத்‌ தமது 
மொழியிற்‌ பெயரும்‌ இட்டுப்‌ பிறகதனை வேறு தேயங்‌ 
களிற்‌ கொண்டுபோய்‌ விலைப்படுத்துங்கால்‌, அப்‌ 
பண்டத்தின்‌ பெயர்‌ வேறு மொழியிற்‌ கலத்தல்‌ இயற்கை 
யேயாம்‌. இத்தகைய நிகழ்ச்சிகளிலுங்கூடப்‌, புதுப்‌ 
பண்டங்கள்‌ வாங்கும்‌ மற்ற நாட்டவர்‌ நாகரிகமும்‌ 
உயர்ந்த அறிவும்‌ உடையவராயிருந்தால்‌, அவற்றிற்குத்‌ 
தமது மொழிிலே புதுப்பெயரிட்டும்‌ வழங்குவர்‌. மேல்‌ 
நாட்டிலிருந்து வந்து இத்‌ தென்னாட்டில்‌ விலையாகுந்‌ 
தெளிவான ஒருவகை மட்பாண்டத்தைக்‌ கிளாசு என்றுங்‌ 
கோப்பை என்றும்‌ வழங்குகின்றனர்‌; கிளாசு கோப்பை 
என்னும்‌ இச்சொற்கள்‌ ஆங்கிலச்‌ சொற்களின்‌ திரிபு 
களாகும்‌; அப்பாண்டங்கள்‌ மேல்‌ நாட்டிற்‌ செய்யப்பட்டன 
வாய்த தமீழ்நாட்டிற்குப்‌ புதியனவாய்‌ இருத்தலால்‌, 
இவற்றிற்குரிய ஆங்கிலச்‌ சொற்களைத்‌ தமிழர்‌ தாமும்‌ 
எடுத்தாளுதல்‌ பொருத்தமேயாம்‌; இப்பாண்டங்களையுங்‌ 
கூடத்‌ தமிழறிவு மிக்கவர்கள்‌, “கண்ணாடிக்குவளை” 
பீங்கான்‌ கிண்ணம்‌” என்று தமக்குரிய தமிழ்ச்‌ சொற்க 

ளாலேயே வ ழங்குவர்‌. எஞ்சின்‌', “டிரெயின்‌”, 
“டிக்கெட்டு”, “டிராம்‌”, “ஸ்கூல்‌', “கமிஷன்‌ ஏஜெண்டு”, 
*ஷாப்பு”, “மார்க்கெட்டு', முதலான ஆங்கில மொழிகளைப்‌ 
பொதுமக்கள்‌ அவற்றிற்கு முறையே “பொறி, “வண்டித்‌ 
தொடர்‌”. “சீட்டு, மின்சாரவண்டி”, “பள்ளிக்கூடம்‌”, 
“தரகன்‌”, “கடை”, “அங்காடிக்கடை' முதலான தமிழ்ச்‌ 
சொற்களையே இட்டு வழஙகுவர்‌. கல்வியறிவும்‌ 
நாகரிகமும்‌ வாய்ந்தவர்கள்‌ இங்ஙனம்‌ பிறநாட்டுச்‌ 
சொற்களை எடுத்து வழங்க வேண்டிய இடங்களிலும்‌ 
அவற்றிற்கு ஈடாகத்‌ தமது மொழிலுள்ள சொற்களையே 
நடைபெற விட்டு வாழ்வர்‌. இவ்வாறு செய்தல்‌ அவர்க்‌ 
குள்ள முயற்சியின்‌ திறத்தையும்‌ நாகரிகச்‌ சிறப்பினையுந்‌ 
தமது மொழியில்‌ வைத்த பற்றினையும்‌ வெளிப்படையாகக்‌ 
காட்டுவதாகும்‌. 


முயற்சியும்‌ உண்மையான பற்றும்‌ இல்லாதவர்கள்‌ 
பிறமொழி பேசுவோருடன்‌ கலந்தால்‌ தமது மொழிச்‌ 
சொற்களை விட்டுப்‌ பிறசொற்களையே எளிதில்‌ 
எடுத்தாளத்‌ தலைப்படுவார்கள்‌. தமக்குரிய மொழியை 
வளம்பெறச்‌ செய்யும்‌ முயற்சியும்‌ அதன்பாற்‌ பற்றும்‌ 
இல்லாமற்‌ போதல்‌ எதனால்‌ என்றாற்‌, பிறிதொரு 
மொழியிலுந்‌ தாம்‌ வல்லுநர்‌ என்பதைக்‌ காட்டித்‌ தம்மை 
உயிர்வுபடுத்திக்‌ கொள்ளும்‌ எண்ணமும்‌, பொருள்‌ 
வருவாய்‌ ஒன்றிலேயே நோக்கம்‌ வைத்து அதற்கேற்றது 
பிறமொழிப்‌ பயிற்சியே என்ற பிழைபட்ட கருத்துங்‌ 
கொள்ளப்‌ பெற்றிருத்தலாலேயாம்‌. இதற்கு இத்‌ 
தென்‌ றமிழ்‌ நாட்டிலுள்ள பார்ப்பன மாந்தரும்‌, அவரைப்‌ 
பின்பற்றினவரும்‌ விடாப்பிடியாய்க்‌ கைக்‌ கொண்‌ 
டிருக்கும்‌ ஒழுகலாறே ஒரு பெருஞ்‌ சான்றாகும்‌. இத்‌ 
தமிழ்‌ நாட்டின்கண்‌ உள்ள பொருள்களை வழங்குவதற்கு 
ஏராளமான தமிழ்ச்‌ சொற்கள்‌ இருப்பவும்‌, அவற்றை 

விடுத்து இத்‌ தென்னாட்டிற்கு உரியவல்லாத வட 
மொழிச்‌ சொற்களாலும்‌, இப்போது சில ஆண்டுகளாக 
ஆங்கிலச்‌ சொற்களாலும்‌ அவற்றை அவர்‌ வழங்கி 
வருகின்றனர்‌. தமிழ்‌ மக்கள்‌ எல்லாருந்‌ தண்ணீர்‌ 
என்று வழங்கிவர, அவர்கள்‌ அதனை ஜலம்‌ என்று 
கூறுகின்றார்கள்‌. “எனக்கு ஓர்‌ ஏனத்திலே குளிர்ந்த நீர்‌ 
கொண்டுவா, வறட்சியாயிருக்கின்றது” என்று சொல்ல 
வேண்டுவதை, “நேக்கு ஒரு பாத்திரத்திலே குளுந்த ஜலங்‌ 
கொண்டா, தாகமா இருக்கு” என்று வடசொற்களைச்‌ 
சேர்த்தலோடு இடையிடையேயுள்ளே தமிழ்ச்‌ சொற்களை 
யுஞ்‌ சிதைத்துப்‌ பேசுகின்றார்கள்‌. இன்னும்‌ பயனற்ற 
செயல்‌” என்பதைப்‌ “பிரயோஜனமற்ற காரியம்‌” என்றும்‌, 
வெயில்‌, வெளிச்சம்‌, வானம்‌, காற்று, நெருப்பு, உணவு, 
உழவு, அலுவல்‌, தூய்மை, நாடோறும்‌, கல்வி என்ப 
வற்றை முறையே சூர்ய ப்ரகாசம்‌, ஆகாசம்‌, வாயு, அக்நி, 
ஆகாரம்‌, விவசாயம்‌, உத்யோகம்‌, பரிசுத்தம்‌, திநே திநே, 
வீத்தை என்றும்‌ வடசொற்களை அவர்கள்‌ வழங்கி வருதல்‌ 
எவரும்‌ அறிவர்‌. இவ்வாறு இன்னும்‌ நூற்றுக்கணக்கான 
வட சொற்களை அவர்கள்‌ தமிழ்ப்‌ பேசுங்கால்‌ இடை 
யிடையே வேண்டா கூறலாய்‌ வழங்கி வருகின்‌ றனர்‌. 


இங்ஙனஞ்‌ செய்தல்‌ இறந்துபோன வடசொற்களை 
முற்றுமே அங்ஙனம்‌ விடாமற்‌, சில பல சொற்களை 
யேனும்‌ உலக வழக்கிற்‌ பயிலவிடுதற்கு வழியாய்‌ 
இருத்தலின்‌ அது குற்றமாய்க்‌ கொள்ளப்படுதலாகா 
தெனின்‌, இறந்துபோன வடமொழியின்‌ சில சொற்களை 
உயிர்ப்பிக்கின்றேன்‌ என்று புகுந்து பன்னூளுயிரம்‌ 
மக்களுக்குப்‌ பயன்பட்டு வழங்கி உயிரோடு உலாவிவருந்‌ 
தமிழ்‌ மொழியின்‌ சொற்களை இறக்கச்‌ செய்தல்‌ எள்‌ 
ளளவும்‌ பொருந்தாது. கையிலுள்ள பெருந்தொகைப்‌ 
பொருளைப்‌ கடலிற்‌ கொண்டுபோய்‌ எறிந்துவிட்டு, 

நிலத்தை அகழ்ந்து அடியிலுள்ள பொருளை எடுக்க 
முயல்வார்‌, திறத்திற்குந்‌ தமிழ்ச்‌ சொற்களைக்‌ கைந்‌ 
நெகிழ விட்டு வடசொற்களை வருந்திச்‌ சொல்ல 
முயல்வார்‌ திறத்திற்கும்‌ வேறுபாடு சிறிதுங்‌ காண்கிலேம்‌. 
வடமொழியைத்‌ தனியே முழுதும்‌ உயிர்ப்பிக்க முயன்‌ 
ராலும்‌ அதனைச்‌ சிறிது பயனுடையதென்று சொல்லலாம்‌. 
அங்ஙனஞ்‌ செய்ய இயலாது அதன்‌ சொற்கள்‌ சிலவற்றை 
மட்டும்‌ உயிரோடுலவுஞ்‌ சிறந்த மொழியில்‌ வலிந்து 
புகுத்தி அம்‌ மொழிக்குக்‌ கேடு சூழ்தல்‌ பெரிதும்‌ இழிக்கத்‌ 
தக்க தொன்றாகும்‌. இன்றியமையா இடங்களில்‌ வட 
சொற்கள்‌ சிலவற்றை எடுத்தாளுதல்‌ வழுவென்று யாங்‌ 
கூறவில்லை. பொருள்களைக்‌ குறிப்பிடுவதற்கு ஏராள 
மான தமிழ்ச்‌ சொற்கள்‌ இருக்கையில்‌, அவற்றை 
விடுத்துப்‌ பிறவற்றைப்‌ புகுத்தலையே பெரியதொரு குற்ற 
மாக நினைக்கிறோம்‌. பிற சொற்களை எடுத்து வழங்கு 
தற்கு இன்றியமையா இடங்கள்‌ என்பன, புதுப்‌ 
பொருளைக்‌ கூறுதற்குத்‌ தமிழில்‌ உள்ள சொற்களை 
எவ்வளவு முயன்று பார்த்தும்‌; அதற்கு அவை இசை 
யாத நேரங்களேயாம்‌. முயற்சியும்‌ அறிவும்‌ உடைய 
வர்கள்‌ கருத்து வைத்தால்‌ எத்தகைய புதுப்‌ பொருள்‌ 
கட்குந்‌ தமிழிலேயே பெயரமைக்கலாமென்பதே நமது 
கொள்கை. உயிரோ டுலவிவரும்‌ மொழிகள்‌ எவையா 
யிருப்பினும்‌, அவை எத்துணை ஏழைமை யுடைய 
வாயினும்‌ அவற்றிற்குரியோர்‌ உண்மைப்‌ பற்றுடை 
யராய்‌ அவற்றை அங்ஙனம்‌ வளம்பெறச்‌ செய்து வருகுவ 
ராயின்‌ அதனால்‌ அவர்‌ உயரமான அறிவும்‌ நன்‌ 
முயற்சியும்‌ மேன்மேல்‌ மிகப்‌ பெற்றுத்‌ தாமுந்‌ தம்‌ 
மினத்தாரும்‌ உயர்வர்‌. 

இனி, இவ்வாறன்றி இக்காலத்துப்‌ பார்ப்பன 
மாந்தர்போல்‌ வடமொழிச்‌ சொற்களையும்‌ ஆங்கிலம்‌ 

முதலான ஏனை மொழிச்‌ சொற்களையுந்‌ தமிழின்‌ இடை 
மிடையே கலந்து பேசுவோர்‌, தூய தமிழ்ப்‌ பேசும்‌ 
மற்றைப்‌ பெரும்பாலாரின்‌ வேருகப்பிரிந்து அவர்களோடு 
தொடர்பில்லாதவராய்‌, அவர்களால்‌ தாமுந்‌ தம்மால்‌ 
அவர்களும்‌ பெறும்‌ பயன்‌ வரவரக்‌ குறையத்‌, தாமுந்‌ தம்‌ 
மினத்தாருஞ்‌ சில நூற்றாண்டுகளில்‌ தமிழுக்கு முற்றும்‌ 
புறம்பாய்‌ வேற்றினமாய்‌ மறைந்துபோவ ரென்பது 
திண்ணம்‌. இஃது இவர்க்கே தாழ்வாய்‌ முடியுமல்லாமற்‌, 
பன்னூராயிரம்‌ மக்களிடையே பரவியிருக்குந்‌ தமிழுக்கு 
அதனாற்‌ சிறிதுஞ்‌ சிறுமை வராது. 


அங்ஙனமன்று, பார்ப்பன மாந்தரும்‌ அவர்போல்வார்‌ 
பிறரும்‌ வடமொழியையே தமக்குரிய மொழியாகக்‌ கருதி 
அதனையே மிகவும்‌ பயிலுதலின்‌ அதன்‌ சொற்களைத்‌ 
தமிழிற்‌ கலந்து பேசுகின்றாரெனின்‌, அங்ஙனம்‌ வட 
மொழியினிடத்து மிகுந்த பற்றுவைத்து அதனையே 
பயிலும்‌ அவர்கள்‌ அம்மொழியைத்‌ தம்‌ பெண்டிர்‌ 
பிள்ளைகள்‌ முதலான எல்லார்க்குங்‌ கற்பித்து அம்மொழி 
யிலேயே அவருடன்‌ பேசுதல்‌ வேண்டும்‌; அதுவே அதன்‌ 
பால்‌ வைத்த உண்மைப்‌ பற்றுதலுக்குப்‌ பொருத்தமாகும்‌. 
தமிழருடன்‌ தமிழிற்‌ பேச விருப்பம்‌ இல்லாத அவர்கள்‌, 
தாம்‌ தமிழரோடு உண்ணல்‌ கலத்தல்கள்‌ செய்யாது 
அவரின்‌ வேறுபிரிந்து தம்மை உயர்வுபடுத்திக்‌ கொண்‌ 
டது போலவும்‌, அவர்களுள்‌ வடமொழியை நிரம்பக்‌ 
கற்றோர்‌ சிலர்‌ தமிழரொடு தாம்‌ நேரே பேசுதலும்‌ ஆகா 
தென்று ஓர்‌ ஏற்பாடு செய்துகொண்டிருத்தல்‌ போலவுந்‌ 
தாமுந்‌ தமிழையே முற்றும்‌ பேசாதொழிதலே பொருத்த 
முடைத்தாம்‌. அவ்வாறு தங்கொள்கைக்கு ஏற்ப நடத்தலை 
விடுத்து, வடசொற்கள்‌ சிலவற்றைத்‌ தமிழொடு கலந்து 
பேசுதலால்‌ மட்டுமே அவர்‌ வடமொழிக்‌ குரியராய்‌ 
விடுவரோ? அவருட்‌ சிலர்‌ இப்போது ஆங்கிலங்‌ கற்று 

ஆங்கிலச்‌ சொற்களையுந்‌ தமிழிற்‌ சேர்த்துப்‌ பேசுகின்றார்‌. 
அதனால்‌ அவர்‌ ஆங்கில மொழிக்கு உரியராவரோ? 
ஆகாரன்றே, அது போலவே; வடமொழியைத்‌ தஞ்‌ 
சுற்றத்தார்‌ எல்லாரோடும்‌ முற்றும்‌ பேசத்‌ தெரியாத 
அவர்‌ ஆதன்பாற்‌ பாராட்டும்‌ பற்று வெறும்‌ போலியே 
அல்லாமல்‌ ஏதும்‌ பயனுடையதாகக்‌ காணப்படவில்லை. 
ஆகவே, உலக வழக்கிற்குப்‌ பயன்‌ படாத வடமொழிமேல்‌ 
வைத்த போலிப்பற்றால்‌ வளம்‌ நிறைந்த தூய தமிழைக்‌ 
கெடுக்க முந்துதல்‌ பார்ப்பன மாந்தர்க்கும்‌ அவரைப்‌ 
பின்பற்றினார்‌ பிறர்க்குஞ்‌ சிறிதும்‌ முறையாகாது. 


அவ்வாறன்று, வடமொழி உலக வழக்கிற்‌ பெண்டி 
ரானும்‌ பிள்ளைகளானும்‌ பேசுதற்ருப்‌ பொருந்திவராத 
உரத்த ஓசைகளுங்‌ கலைக்கும்‌ ஒலிகளும்‌ உடையதாய்ப்‌, 
பெயர்‌ வினைகளில்‌ உயர்‌ திணை அஃறிணைப்‌ பாகுபாடுகள்‌ 
உலக இயற்கையில்‌ அமைந்தபடியாக இல்லாமற்‌ செயற்‌ 
லக்யாக வலிந்து வகுக்கப்பட்டு, ஊன்றிப்‌ பயில்வார்க்கும்‌ 
பேருழைப்பினையும்‌ பெருவருத்தத்தினையும்‌ தருவதா யிருத்‌ 
தலின்‌ அஃது எல்லாரானும்‌ பேசப்படாததனை ஒரு குற்ற 
மாமச்‌ சொல்லுதல்‌ அகாதெனின்‌, இது குற்றமோ 
அன்றோ என்பதனை இங்கு முடிபு கட்டப்‌ புகுந்திலம்‌. 
உலக வழக்கிற்‌ பெண்டிர்‌ சிறார்‌ முதலான எத்திறத்தா 
ரானும்‌ பேசுதற்கு இயைந்த எளிய தன்மையுந்‌, தன்னைக்‌ 
கற்பார்க்கு இனியவாய்க்‌ காணப்படும்‌ இயற்கைப்‌ 
பொருத்த முள்ள சொன்முடிபு பொருண்முடிபுகளும்‌ 
வாய்ந்து பல்லாயிர ஆண்டுகளாக இளமை குன்ருமல்‌ 
வழங்கி வரும்‌ அருமை பெருமை மிக்க செந்தமிழ்‌ மொழி 
யில்‌ வேண்டா கூறலாய்‌ ஆரியம்‌ ஆங்கிலம்‌ முதலான 
பிறமொழிச்‌ சொற்களைக்‌ கொண்டுவந்து நுழைத்தல்‌ 
பெரிதுங்‌ குற்றமாவதாம்‌ என்பதனையே இங்கே விளக்கப்‌ 
புகுந்தோம்‌. 

இனி, இன்றியமையாது வேண்டப்பட்டுத்‌ தமிழில்‌ 
வந்து கலக்கும்‌ அயல்மொழிச்‌ சொற்கள்‌ “தமிழிற்‌ 
பொருந்துதற்குரிய இயல்பினையுஞ்‌ சிறிது ஆராய்ந்து 
காட்டுவாம்‌. தமிழில்‌ வந்து கலக்கும்‌ ஆரியம்‌ ஆங்கிலம்‌ 
முதலான அயல்‌ மொழிச்‌ சொற்கள்‌ தம்‌ தன்மை திரிந்து 
தமிழோடொத்துத்‌ தமிழினுருவத்தைப்‌ பெற்று இயல்‌ 
பாக வழங்கி வருகின்றன. ஜ்ஞாநம்‌, ம்ருகம்‌, ஸ்தலம்‌, 
ரங்க, க்ஷீரம்‌, பிரகாசம்‌, ப்ராசி, சக்தி, ஈச்வர முதலான 
வட சொற்கள்‌ தமிழில்‌ முறையே ஞானம்‌, மிருகம்‌, தலம்‌, 
அரங்கம்‌, கீரம்‌, பிரகாசம்‌, பாசி, சத்தி, ஈசுவரன்‌ முதலியன 
வாகத்‌ திரிந்து தமிழோடொத்து நடைபெறுகின்றன; 
க்ளாஸ்‌, கப்‌, பாட்ல்‌, பம்ப்‌, பைபிள்‌, ஐயோநியன்ஸ்‌, 
க்ரைஸ்ட்‌, ஜான்‌ முதலான ஐரோப்பிய மொழிச்சொற்கள்‌ 
தமிழில்‌ முறையே கிளாசு, கோப்பை, போத்தல்‌, வேம்பா, 
விவிலியம்‌, யவனர்‌, கிறித்து, யோவான்‌ முயலியனவாகத்‌ 
திரித்துத்‌ தமிழோடொத்து : நடக்கின்‌ றன. இங்ஙனமே 
ஆரியம்‌ தமிழ்‌ முதலியவற்றின்‌ சொற்கள்‌ ஆங்கில 
மொழியிற்‌ பலவாறு திரிந்து அம்மொழியின்‌ தன்மைக்‌ 
கேற்ப உலவுதலை, இவ்விந்தியாவிலுள்ள ஊர்ப்பெயர்கள்‌ 
ஆங்கிலத்திற்‌ சொல்லப்படுங்கால்‌ திரிபடையும்‌ வேறுபாடு 
ஒன்று கொண்டே நன்கு தெளியலாம்‌. இன்னும்‌ இவ்‌ 
விந்தியாவில்‌ இப்போது வழங்கிவரும்‌ பல மொழிகளுள்‌ 
ஒன்றன்‌ சொற்கள்‌ மற்றொன்றில்‌ கலக்குங்கால்‌ அம்மற்ற 
மொழியின்‌ றன்மைக்கு இசையவே அவை திரிந்து 
வழங்குதலை அவ்வம்‌ மொழியிலும்‌ ஆராய்ந்து பார்த்துத்‌ 
தெளியலாம்‌. இவ்வாறு ஒரு மொழியின்‌ சொற்கள்‌ மற்ற 
மொழியில்‌ அதன்‌ றன்மைக்‌ கேற்பத்‌ திரிந்து வழங்கும்‌ 
இயற்கை கண்கூடாய்‌ அறியப்பட்டுக்‌ கிடத்தலின்‌, தமிழி 
லும்‌ பிறமொழிச்‌ சொற்கள்‌ தமிழுக்‌ கேற்றவாறு திரிந்து 
வழங்கல்‌ பெரிதும்‌ பொருத்தமாவதே யாம்‌. ஒரு மொழிச்‌ 
சொற்கள்‌ வேறொரு மொழியில்‌ அங்ஙனந்‌ திரிந்து வழங்க 

வேண்டுவதுதான்‌ என்னை? அவற்றைத்‌ திரிபுபடுத்தாமல்‌ 
உள்ளபடியே வைத்து வழங்குதலால்‌ வரும்‌ இழுக்கு 
என்னை? எனின்‌, உலக வழக்கில்‌ நடைபெறும்‌ ஒவ்வொரு 
மொழியும்‌ உயிரோடு உலவும்‌ உடம்பு போல்வதாகலானும்‌, 
உடம்பு நிலைபெற்றிருந்து வளர்தற்பொருட்டு அதற்கு 
இடும்‌ பல்வேறு உணவுப்‌ பொருள்களுந்‌ தந்தன்மை 
திரிந்து அவ்வுடம்பின்‌ றன்மையோடு ஒத்து ஒன்று 
பட்டால்‌ அல்லாமல்‌ அவ்வுடம்பு நிலைபெற்று வளராமை 
போல, உயிரோடு உலவும்‌ ஒரு மொழியிற்‌ போந்து கலக்‌ 
கும்‌ பிறமொழிச்‌ சொற்கள்‌ அம்மொழியோ டொத்துத்‌ 
திரிந்து அதனோ டொன்றுபட்டு நின்றாலல்லது அம்‌ 
மொழி வளராமையானும்‌, ஒரு மொழியில்‌ ஏனை 
மொழிச்‌ சொற்கள்‌ திரிந்து காணப்பட வேண்டு 
வது இன்றியமையாத இயற்கையேயாம்‌ என்க. இவ்வியற் 
கைக்கு மாறுபாடு இல்லாமலே தமிழ்‌ மொழியின்‌ 
கண்ணும்‌ வேற்று மொழிச்‌ சொற்கள்‌ தமிழிற்கேற்பத்‌ 
திரிந்து காணப்படுகின்‌ றன. 


இஃதிங்ஙனமாகவும்‌, இப்போது சில ஆண்டுகளாகப்‌ 
பார்ப்பனரில்‌ தமிழிலே நூல்‌ எழுதுவார்‌ சிலரும்‌ அவரைப்‌ 
பின்பற்றின வேறு சிலரும்‌ வடமொழிச்‌ சொற்களையும்‌ 
ஆங்கிலச்‌ சொற்களையும்‌ மிகுதியாகக்‌ கொண்டுவந்து 
தமிழில்‌ வலிந்து புகுத்துவதோடு, அவற்றைத்‌ தமிழுக்‌ 
கேற்பத்‌ திரிபுபடுத்தாமல்‌ அம்மொழியில்‌ உள்ளபடியே 
எழுதுகின்றார்கள்‌. ஜ்ஞானம்‌, ம்ருகம்‌, ப்ரகாசம்‌ முதலியன 
வாக மேலெடுத்துக்‌ காட்டிய வடசொற்களையும்‌, க்ளாஸ்‌, 
பாட்ல்‌, க்ரைஸ்ட்‌ முதலான ஆங்கிலச்‌ சொற்களையுந்‌ 
தமிழுக்குப்‌ பொருந்தத்‌ திரிபுபடுத்தாமல்‌, இனிய 
மெல்லிய தமிழ்ச்‌ சொற்களின்‌ இடையே அவற்றை 
அங்ஙனமே எழுதினால்‌ அவை, தமிழின்‌ இனிமையிலும்‌ 
அருமையிலும்‌ பழகினார்க்கு எவ்வளவு அருவருப்பாய்த்‌ 

தோன்றுகின்றன! தேனும்‌ பலாச்சுளையுங்‌ கலந்து 
அருந்துவார்க்கு, அவற்றிடையே முட்கள்‌ விரவியிருந்து 
நாவிற்றைத்தால்‌ அஃது எவ்வளவு துன்பத்தினையும்‌ 
வெறுப்பினையுந்‌ தருமோ, அதுபோலவே வேண்டா வழக்‌. 
காய்‌ உருவு திரியாமல்‌ தமிழில்‌ வரையப்படும்‌ வேற்று 
மொழிச்‌ சொற்கள்‌ உண்மைத்‌ தமிழ்‌ அறிஞர்க்குப்‌ பெரிய 
தொரு வருத்தத்தினையும்‌ அருவருப்பினையும்‌ விளைக்‌ 

ன்றன. எவ்வகைப்‌ பொருளையும்‌ எத்தகைய கருத்தை 
யுந்‌ தெரிவிந்தற்கு எண்ணிறந்த தமிழ்ச்‌ சொற்கள்‌ 
இருப்பவும்‌, அவற்றைப்‌ புறந்தள்ளி மற்றைமொழிச்‌ 
சொற்களை அதன்கட்‌ கொண்டு வந்து புகுத்தலே ஒரு 
பெருங்‌ குற்றமாம்‌; அதன்‌ மேலும்‌, இயற்கைக்கு மாறாய்‌ 
வருந்திச்‌ சொல்ல வேண்டும்‌ அவ்வயல்மொழிச்‌ சொற்‌ 
களை, இயற்கையோடொத்து மெல்லென நடக்குந்‌ தமிழ்ச்‌ 
சொற்களி னிடையே சேர்த்துக்‌ கூறுதல்‌ அதனினும்‌ 
பெரியதொரு குற்றமாம்‌. அஃதல்லாமலும்‌, வயிற்றிற்கு 
இடப்பட்ட உணவுப்பொருள்கள்‌ தமது உருவு திரிந்து 
உடம்பிற்கு வேண்டும்‌ பாலாக மாறாமல்‌, அவை 
அங்ஙனமே வயிற்றினுட்‌ கிடந்தால்‌, அவை அவ்வுடம்‌ 
பிற்குச்‌ சிறிதும்‌ பயன்படாமையோடு அவ்வுடம்பினையும்‌ 
பழுது படுத்துமன்றோ? அது போலவே தமிழின்‌ தன்‌ 
மைக்கு ஏற்ப உருவு திரியாமல்‌ எழுதப்படும்‌ வடசொற்‌ 
கள்‌ முதலியனவும்‌, பயன்படாது போதலொடு தமிழின்‌ 
அழகையுஞ்‌ சிதைவுபடுத்தா நிற்கின்றன. மேலும்‌ 
இயற்கை யழகாற்‌ சிறந்த ஒரு நங்கைக்கு அவளது 
இயற்கை யழகு ஒன்றுமே அமையும்‌; அன்றி அவட்கு 
வேறு ஆடை யணிகலன்கள்‌ அணிந்து பார்க்க வேண்டி 
னும்‌, அவளது அழகிற்குப்‌ பொருத்தமான சிலவற்றைத்‌ 
தெரிந்தெடுத்து அவளை ஒப்பனை செய்வதே வாய்ப்‌ 
புடைத்தாம்‌; அங்ஙனமின்றி அவளது நலத்திற்குப்‌ 
பொருந்தாதவற்றையும்‌, பொருந்துமேனும்‌ அளவிற்கு 

மேற்பட்ட ஆடையணிகலத்‌ தொகுதிகளையும்‌ அவள்‌ 
மேல்‌ இடுதல்‌ அவளது ஒப்புயர்வற்ற அழகைக்‌ குறைப்ப 
தோடு காண்பார்க்கும்‌ நகையினைத்‌ தரும்‌. இங்ஙனமே, 
இயற்கை நலம்‌ நிரம்பிய தமிழுக்கு அதன்‌ நலம்‌ ஒன்றுமே 
அமையும்‌; அன்றி இன்றியமையாது வேற்றுமொழிச்‌ 
சொற்களைச்‌ சேர்க்க வேண்டி வந்தக்கால்‌, அதன்‌ இயல்‌ 
புக்குப்‌ பொருந்தினவற்றையே சேர்த்தல்‌ அழகுடைத்‌ 
தாம்‌; அவ்வாறன்றி அதன்‌ இயற்கைக்கு மாறான 
வற்றையும்‌, மாறாகாவிடினும்‌ அளவுக்கு மிஞ்சிய அயல்‌ 
மொழிச்‌ சொற்களையும்‌ அதன்கண்‌ வலிந்து புகுத்தல்‌, 
அதன்‌ நலத்தைக்‌ குறைப்பதொடு தமிழறிவு மிக்க 
சான்றோர்க்கு நகையினையும்‌ விளைக்கும்‌ ஆதலால்‌, அயல்‌ 
மொழிச்‌ சொற்களை உருவு திரியாமற்‌ சேர்த்தலும்‌, 
உருவு திரிந்தவற்றையும்‌ அளவுக்கு மிஞ்சிச்‌ சேர்த்தலும்‌, 
ஒரு சிறிதும்‌ பொருந்தாவென்று கடைப்பிடித்துணர்க. 
அங்ஙனமாயின்‌, தமிழ்ச்சொற்கள்‌ இயற்கையொலி 
யுடையவாதலும்‌, மற்றை மொழிகள்‌ இயற்கைக்கு மாரான 
செயற்கையொலி யுடையவாதலும்‌ எவ்வாறெனின்‌, 
அவ்‌ வேறுபாட்டைத்‌ “தமிழின்‌ ஒலியெழுத்துக்கள்‌' என்ற 
கட்டுரையில்‌ விளக்கிக்‌ காட்டி யிருக்கின்றோம்‌; ஆண்டுக்‌ 


கண்டுகொள்க, 

பண்டைக்காலந்‌ தொட்டு இன்றுகாறும்‌ நடை 
பெறும்‌ மொழி தமிழ்‌ ஒன்றே ஆகும்‌. பண்படுத்தப்பட்ட 
பழைய மொழிகளில்‌ தன்னைத்‌ தவிர மற்றைய வெல்லாம்‌ 
இறந்து போகவுந்‌, தான்மட்டும்‌ இறவாமல்‌ நடை 
பெற்றுப்‌, பன்னூரறாயிரம்‌ மக்களுக்குப்‌ பெரிது பயன்‌ 
பட்டு வரும்‌ பெருஞ்‌ சிறப்பு வாய்ந்த தமிழ்‌ மொழியைக்‌, 
கல்லாதவர்‌ எல்லாந்‌ தூய்தாய்‌ வழங்கிவர, அதனைக்‌ 
கற்று அதனாற்‌ பேரும்‌ புகழும்‌ பொருளும்‌ அடைந்துவருஞ்‌ 
சிற்சிலர்‌ மட்டுந்‌ தமக்கு எல்லா நலங்களையுந்‌ தந்து 
தாயினுந்‌ தம்மைப்‌ பாதுகாத்துவரும்‌ அதனை நிலை 
குலைத்து அழித்தற்குக்‌ கங்கணங்கட்டி நிற்கின்றார்கள்‌. 
இவர்களின்‌ இக்‌ கொடுஞ்‌ செயல்‌ தன்னைப்‌ பெற்ற 
தாயைக்‌ கொல்லுஞ்‌ செயலினுங்‌ கொடியதாய்‌ 
இருக்கின்றது. 


இன்னுந்‌ தமிழிற்‌ பிறமொழிச்‌ சொற்களை ஏற்றி 
அதனை மாசுபடுத்தி யழிப்பதுதான்‌ அதனை வளர்ப்‌ 
பதாகும்‌ என்று எழுதுவோர்‌, தூய தனித்‌ தமிழ்‌ எழுது 
வாரைக்‌, “குறுகிய மனநிலை,” “அறியாமை,” 
“பேதைமை” யுடையரென இகழ்ந்து பேசிவிடுகின்‌ றனர்‌. 
கொள்கை யளவில்‌ ஒருவரொடு மற்றொருவர்‌ மாறுபட்‌ 
டிருப்பது பற்றி, அவர்‌ மற்றவரைக்‌ “குறுகிய மன நிலை 
யுடையவர்‌” எனவும்‌, “அறியாமை,” “பேதைமை” மிக்க 
வர்‌ எனவும்‌ இகழ்ந்து பேசுதல்‌ அறிவுடையார்க்கு முறை 
யாகாது என்பதை மட்டும்‌ வற்புறுத்துகின்றோம்‌. 
தாங்‌ கொண்ட கொள்கையே உண்மையானது என்று 


ஒவ்வொருவருந்‌ துணிந்துரைத்தல்‌ ஆகாது. மக்கள்‌ 

எல்லாருஞ்‌ சிற்றறிவுஞ்‌ சிறுதொழிலும்‌ உடையர்‌. ஒருவர்‌ 
ஒருகாலத்து அறிவெனக்‌ கொண்டது பிறிதொரு 
காலத்து அறியாமையாக மாறுதலும்‌ உடைத்து. 
இதனைத்‌ தெய்வப்‌ புலமைத்‌ திருவள்ளுவ நாயனாரும்‌, 
“அறிதோ றறியாமை கண்டற்றால்‌” என நன்கு தெருட்டி 
யிருக்கின்‌ றனர்‌. இத்தகைய நிலையில்‌ உள்ள மக்கள்‌ 
ஒருவரை யொருவர்‌, “அறியாமை யுடையர்‌” என்று 
இகழ்ந்து பேசுவதினுந்‌ தகாதது யாது உளது ! தாந்தாம்‌ 
உண்மையெனக்‌ கண்டவைகளைத்‌ தக்க சான்றுகள்‌ 
கொண்டு விளக்கிப்போதலே அறிவுடையார்க்குக்‌ கடனாவ 
தாம்‌; தமக்கு மாறான கொள்கை யுடையாரை இகழ்ந்து 
பேசுதல்‌ அவர்‌ தமக்குச்‌ சிறிதும்‌ முறையன்றாம்‌. அது 
நிற்க, 


இனி, நமது செந்தமிழ்‌ மொழியில்‌ ஆரியம்‌ 
ஆங்கிலம்‌ முதலான பிறமொழிச்‌ சொற்களைக்‌ கலவாமல்‌, 
நம்மாற்‌ கூடியவரையில்‌ முயன்று அதனைத்‌ தூயதாக 
வழங்கல்‌ வேண்டும்‌. ஆனால்‌, ஒரு சாரார்‌, உலகத்தில்‌ 
உள்ள எல்லாப்‌ பொருள்களும்‌ மாறுந்‌ தன்மையவாகலின்‌ 
அவற்றுள்‌ ஒன்றாகிய மொழியும்‌ மாறுதல்‌ அடைதல்‌ 
இயற்கையேயாம்‌ என்றும்‌, அதனால்‌ தமிழும்‌ பலவேறு 
மொழிக்கலப்புற்று மாறுதல்‌ அடைதல்‌ நன்றேயாமென்‌ 
றும்‌ வரைந்திருக்கின்றார்‌. இனி, “மாறுதல்‌” என்னுஞ்‌ 
சொல்லால்‌ உணர்த்தப்படும்‌ பொருள்‌ என்னை ? ஒன்று 
தன்றன்மை திரிந்து மற்றொன்று ஆதலா ? அல்லது 
அது தன்‌ இயல்புக்கு ஏலாதவற்றோடு கலக்கப்‌ 
பெற்றுத்‌ தன்‌ நிலைகுலைதலா ? அல்லது தன்னிலைக்கு 
ஏற்றவாறு பிறவற்றின்‌ உதவியால்‌ தானே வரவர 
வளர்ந்து திரிபுறுதலா ? எனின்‌, இம்மூன்றும்‌ அம்‌ 
மாறுதல்‌ என்னுஞ்‌ சொல்லுக்குப்‌ பொருளேயாம்‌. முதலிற்‌ 
சொன்ன பொருளின்படி, தவளையினத்திற்‌ சேர்ந்த சில 

சிற்றுயிர்களும்‌ பட்டுப்பூச்சி முதலியனவும்‌ முதலில்‌ 
ஒருவகை யுருவத்திலிருந்து, பிறகு அவ்வுருவு முழுதுநீ 
திரிந்து தவளையாகவும்‌ பட்டுப்‌ பூச்சி முதலியனவாகவும்‌ 
மாறுகின்றன. இரண்டாவது சொன்ன பொருளின்படி, 
மக்கள்‌ முதலான எத்தகைய உயிர்களுந்‌ தம்முடம்பின்‌ 
இயல்புக்கு ஏலாத நோய்ப்‌ புழுக்களோடும்‌ பாம்பின்‌ 
நஞ்சையொத்த நச்சுப்‌ பொருள்களோடுங்‌ கலக்கப்‌ 
பெறுமானால்‌ தம்முடம்பின்‌ நிலை குலைந்து மாறி விரைவில்‌ 
அழிந்து போகின்றன. இனி, மூன்றாவது சொன்ன 
பொருளின்படி, உலகத்தில்‌ உள்ள எல்லா உயிர்களுந் 
தத்தம்‌ நிலைக்கு ஒத்த பொருள்களின்‌ சேர்க்கையால்‌ 
தமது நிலை கெடாமலே வளர்ந்து திரிபெய்தி வரு 
கின்றன; மக்கள்‌ தமக்கேற்ற உணவுகளை உட்கொண்டும்‌ 
இசைவான இடங்களிற்‌ குடியிருந்தும்‌, வரவரத்‌ 
தம்முடம்பும்‌ உணர்வும்‌ மாறிமாறி வளர்ந்து வருகின்‌ 
றனர்‌; மக்கள்‌ அல்லாத மற்றை உயிர்களில்‌ நிலையியற்‌ 
பொருள்களாகிய புல்‌ மரஞ்‌ செடி கொடி முதலியனவும்‌, 
இயங்கியற்‌ பொருள்களிற்‌ புழு முதல்‌ யாடுமாடு முதலான 
எல்லாவுயிர்களுந்‌ தத்தமக்கேற்ற உணவுப்‌ பொருள்களை 
உட்கொண்டு தத்தமக்கு இசைவான இடங்களில்‌ இருந்து 
நாடோறும்‌ மாறுதல்‌ எய்தி வளர்ந்து வருகின்றன. இம்‌ 
மூவகைப்பட்ட மாறுதல்களில்‌ எத்தகைய மாறுதலை: 
எல்லா உயிர்களும்‌ விரும்புகின்றன வென்று உற்று 
நோக்கின்‌, தம்‌ இயல்புக்கு ஒத்தவற்றின்‌ செயற்கையால்‌ 
தமது தன்மை கெடாமல்‌ வரவரப்‌ பெருக்கமுற்று மாறி 
மாறி வளர்ந்து வருதலையே அவையெல்லாம்‌ அல்லும்‌ 
பகலும்‌ விழைந்து வருகின்றவென்பது எல்லார்க்கும்‌ 
புலனாம்‌. தமக்கு ஏலாத பொருள்களொடு கலந்து 
தமது நிலைகுலைந்து மாறி மாய்தலை எவ்வகைப்பட்ட 
உயிரும்‌ விரும்புவதில்லை; தமக்கு இடர்தரும்‌ இடத்தை 
யேனும்‌ பொருளையேனுங்‌ கண்டால்‌ அவற்றை அகன்று 

போய்ப்‌ பிழைக்கும்‌ முயற்சியைப்‌ புழு முதல்‌ மக்கள்‌ 
ஈறான எல்லா உயிர்களும்‌ மிகவும்‌ பரபரப்பொடு நிரம்பக்‌ 
கருத்தாய்ச்‌ செய்தல்‌ எவரும்‌ உணர்ந்ததேயாம்‌, இடம்‌ 
விட்டுப்‌ பெயராத புல்‌ மரம்‌ முதலியனவுங்கூடத்‌ 
தத்தமக்கேற்ற இடங்களிற்‌ தெழுமைமயாய்‌ முளைத்‌ 
தெழுந்து தத்தமக்கேற்ற உணவுகளை உட்கொள்ளும்‌ 
வரையில்‌ உயிரோடிருத்தலும்‌, அங்ஙனம்‌ அமையாக்கால்‌ 
அவை பட்டுப்‌ போதலும்‌ எல்லாரும்‌ அறிவர்‌. 


ஆகவே, உலகில்‌ உள்ள எல்லாப்‌ பொருள்களும்‌ 
எல்லா உயிர்களும்‌ மாறுதல்‌ அடைதலாகிய பொது 
நிகழ்ச்சியைப்‌ பார்த்து, அப்‌ பொதுவகையான மாறு 
தலுள்‌ எத்தகைய மாறுதல்‌ மக்களால்‌ வேண்டப்படுவது 
என்பதனை உணர்ந்து பாராமல்‌, தம்‌ நிலைகுலைந்து 
மாறுதலாகிய வேண்டாத தொன்றைக்‌ கடைப்பிடியாய்ப்‌ 
பிடித்துக்கொண்டு, அதன்படி நமது அருமைச்‌ செந்தமிழ்‌ 
மொழியுந்‌ தனது தூய நிலைகுலைந்து மாறுதல்‌ அடைய 
வேண்டுமென்று உரைப்பது அறிவுடையரால்‌ ஏற்றுக்‌ 
கோடற்பாலதாமோ ? எல்லாப்‌ பொருளும்‌ எல்லா 
உலகமும்‌ ஒரு காலத்து மாறி மாய்தல்‌ உண்மையே 
யாயினும்‌, அம்‌ மாறுதலும்‌ அதனால்‌ வரும்‌ அழிவும்‌ 
இப்போதே வந்துவிடல்‌ வேண்டுமென்று எவரேனும்‌ 
விரும்புவரோ ? ஆண்டு நிரம்பி முதிர்ந்து இறத்தல்‌ 
உண்மையேயாயினும்‌, ஆண்டு முதிரா நல்லிளமைப்‌ 
பொழுதிலேயே நோய்‌ கொண்டும்‌ ஆகாப்பொருள்‌ 
களொடு கலந்தும்‌ மாய்ந்து போக எவரேனும்‌ விரும்பு 
வரோ ? அங்ஙனம்‌ எவரேனும்‌ விரும்புவராயின்‌' அவரை 
அறிவு திரிபெய்திய வெறியர்‌ என்றே உலகங்கொள்ளு 
மல்லது, மற்று அவரை அஃது உயர்த்துக்‌ கூறுமோ ? 
ஆண்டில்‌ முதிர்ந்தவர்களுங்கூடத்‌ தமது உடம்பின்‌ நலம்‌ 
பழுதுபடாதவாறு அறிவான முறைகளைக்‌ கையாண்டு. 

மேலும்‌ மேலும்‌ அதனை நலமுற வைத்து வாழ்நாளைப்‌ 
பெருக்குதற்கன்றோ முயல்கின்றனர்‌ ? நலமுடனிருந்து 
வாழ்‌ நாளைப்‌ பெருகச்‌ செய்பவர்களுக்கு அறிவு வளர்ச்சி 
யும்‌ அதனாற்‌ பேரின்பப்‌ பேறும்‌ வாய்த்தலால்‌, உடம்பை 
விரைவில்‌ நிலைகுலையச்‌ செய்பவர்களுக்கு அறிவும்‌ 


இன்பமும்‌ வாயா, 


அதுபோலவே, நமது செந்தமிழ்‌ மொழியாகிய 
ஒலியுடம்பும்‌ பழுதுபடாமற்‌ செவ்வையாகப்‌ பாது 
காக்கப்படுமானால்‌, அஃது இன்னும்‌ பன்னூராயிரம்‌ 
ஆண்டு உயிரோடு உலவித்‌, தன்னைப்‌ போற்றி 
வழங்கும்‌ மக்களுக்கு அரிய பல நலங்களையும்‌ நன்கு 
பயக்கும்‌, சிலருடம்பு தமக்கு இயற்கையிலேயுள்ள 
குறைபாட்டானுந்‌, தம்மை யுடையவர்களால்‌ நன்கு 
பேணப்படாமையானும்‌ விரைவில்‌ அழிந்துபோதல்‌ 
போலச்‌, சமஸ்கிருதம்‌ இலத்தீன்‌ கிரீக்‌ ஈபுரு முதலான 
பழைய மொழிகளுந்‌ தமக்கு இயல்பாகவுள்ள குறை 
பாட்டானுந்‌ தம்மை வழங்கியோர்‌ நாகரிகம்‌ அற்ற 
வராய்‌ இருந்தமையானும்‌ இப்போது மக்களாற்‌ 
பேசப்படாமல்‌ வழங்குதல்‌ அற்றன. நமது செந்தமிழ்‌ 
மொழியோ தனக்கு இயற்கையிலேயுள்ள வளப்பத்தானுந்‌ 
தன்னை வழங்கிவரும்‌ நாகரிக நன்மக்களின்‌ அறிவு 
முயற்சியாற்‌ பெரிது போற்றப்பட்டு வருதலானுந்‌ தனது 
இளமைத்தன்மை குன்றாது இன்னும்‌ உலவிவருகின்‌ றது. 
சிலர்‌ இளமையிலேயே மூத்துப்‌ போதலையும்‌, வேறு சிலர்‌ 
முதுமையிலும்‌ அது தோன்றாமற்‌ புத்திளமையோடுங்‌ 
கட்டழகோடும்‌ விளங்கு தலையும்‌ நீங்கள்‌ பார்த்ததில்லையா? 
பாதுகாப்பினல்‌ இளமையும்‌ வாழ்நாளும்‌ இவ்வாறு 
நீண்டு வருதல்போலவே, நமது தனித்‌ தமிழையுந்‌ 
தூயதாக வைத்துப்‌ பாதுகாப்போமாயின்‌ அது மக்கள்‌ 


உள்ளளவும்‌ இறவாது நடைபெறுதல்‌ திண்ணமன்றோ ? 

எனவே, தமிழ்‌ மொழியின்‌ வளவிய வளர்ச்சிக்கு ஏது 
வாகிய மாறுதலே எல்லாரும்‌ விரும்பத்தக்கதாமன்‌ றி, 
அது குன்றி மாய்தற்கு ஏதுவான மாறுதல்‌ அறிவுடையார்‌ 
எவரானும்‌ எக்காலத்தும்‌ விரும்பற்பாலதன்று. 


இனித்‌, தமிழ்‌ வளர்ச்சிக்கு மாறான மாறுதல்‌ 
என்னென்றால்‌, தூய தமிழ்ச்‌ சொற்கள்‌ இருப்பவும்‌. 
அவற்றை விடுத்து அயன்மொழிச்‌ சொற்களை அதன்கட்‌ 
கொண்டுவந்து புகுத்தலேயாம்‌. ஓர்‌ உடம்பின்‌ உள்ளும்‌ 
புறம்பும்‌ உள்ள உறுப்புகள்‌ எல்லாவற்றின்‌ தொகுதியே 
அவ்வுடம்பாதல்போல, ஒரு மொழியில்‌ உள்ள அதன்‌ 
எல்லாச்‌ சொற்களின்‌ தொகுதியே அம்‌ மொழியாகும்‌, 
கூனுங்‌ குறளும்‌ ஊமுஞ்‌ செவிடுஞ்‌ சிதடும்‌ உறுப்பறையு 
மாய்ச்‌ சில உடம்புகள்‌ இயற்கையிலேயே பழுதுபட்டிருத்‌ 
தல்‌ போலவும்‌, அங்ஙனம்‌ பழுதுபட்ட வுடம்புகள்‌ அக்‌ 
குறைபாட்டை நீக்கிக்கொள்ளும்‌ பொருட்டுக்‌ கோலும்‌ 
குறடும்‌ கழுத்தும்‌ போலிக்‌ கைகால்களுஞ்‌ செயற்கையாகச்‌ 
செய்து அமைத்துக்கொள்ளுதல்‌ போலவும்‌, இயற்கை 
யிலே குறைபாடு உடைய ஆங்கிலம்‌ மலையாளம்‌ கன்னடம்‌ 
தெலுங்கு வங்காளி இந்தி முதலான மொழிகளே மற்றை 
மொழிச்‌ சொற்களின்‌ உதவியைப்‌ பெரிதும்‌ வேண்டி 
நிற்கின்றன. மற்று எல்லா நிறைவும்‌ உடைய தமிழ்‌ 
மொழிக்கோ அங்ஙனம்‌ பிறமொழிச்‌ சொற்களின்‌ உதவி 
சிறிதும்‌ வேண்டப்படுவதில்லை. மக்கள்‌ இம்மை 
மறுமையைப்‌ பற்றி அறியவேண்டுவன வெல்லாம்‌ 
முற்றும்‌ எடுத்துக்‌ கூறுந்‌, “தொல்காப்பியம்‌,” “திருக்குறள்‌” 
என்னும்‌ நூல்கள்‌ இரண்டுந்‌ தூய தனித்‌ தமிழ்ச்‌ சொற்‌ 
களால்‌ ஆக்கப்பட்டிருத்தலே யாம்‌ கூறும்‌ இவ்‌ வுண்மைக்‌ 
குச்‌ சான்றாம்‌. இங்ஙனந்‌ தன்‌, இயற்கைச்‌ சொற்களால்‌ 
அமைந்ததாகிய தமிழிற்‌ பிறமொழிச்‌ சொற்களைப்‌ புகுத்து 
தல்‌ எதுபோலிருக்கின்றதென்றால்‌, எல்லா வுறுப்பு 

களூம்‌ அமைந்த அழகியதோர்‌ உடம்பில்‌ உள்ள உறுப்பு 
களை வெட்டி எறிந்துவிட்டு, வேறு மண்ணாலும்‌ மரத்‌ 
தாலுஞ்‌ செயற்கையாக அவ்வுறுப்புகள்‌ போற்செய்து 
அவற்றை அதன்கண்‌ ஒட்டவைத்துப்‌ பார்த்தலுக்கே 
ஒப்பாயிருக்கின்‌ றது. மயிர்‌ குஞ்சி கூந்தல்‌ முதலிய 
தமிழ்ச்‌ சொற்களை விடுத்து “ரோமம்‌,” “சிகை” என்னும்‌ 
வடசொற்களையும்‌, உடம்பு தலை சென்னி முகம்‌ முதலிய 
வற்றை நீக்கிச்‌ “சரீரம்‌” “சிரசு' “வதனம்‌” என்பவற்றையுங்‌, 
கண்‌ காது செவி மூக்கு என்பவற்றுக்கு “நயனம்‌” “கர்ணம்‌” 
“நாசி” என்பவற்றையும்‌, மிடறு கழுத்து என்பவற்றுக்கு 
மாறாகக்‌ கண்டம்‌” என்னுஞ்‌ சொல்லையுந்‌, தோள்‌ கை 
முதலியன இருக்கப்‌ “புஜம்‌” “கரம்‌” என்பவற்றையும்‌, 
வயிறு அகடு இருக்க “உதரம்‌” “குக்ஷி' என்பவைகளையும்‌, 
கால்‌ அடி என்னுஞ்‌ சொற்களுக்குப்‌ “பதம்‌” ₹பாதம்‌' 
என்பவற்றையுங்‌ கொண்டு வந்து நுழைத்தல்‌, அவ்வத்‌ 
தமிழ்ச்‌ சொற்களாகிய உறுப்புகளை வெட்டி யெறிந்து 
விட்டு, அவை போன்ற ஏனை மொழிச்‌ சொற்களைக்‌ 
கொணர்ந்து அத்தமிழ்‌ உடம்பின்கண்‌ ஒட்டவிடுதலை 
போல்கின்றதன்ரோ ? பொருள்களை “வஸ்துக்கள்‌” என்று 
சொல்வது எற்றுக்கு ? ஒளியைப்‌ “பிரகாச” மென்றும்‌, 
ஓலசயைச்‌ “சப்தம்‌” என்றுஞ்‌, சுவையை *ருசி' என்றும்‌, 
மணத்தை “வாசநை' என்றுந்‌, தித்திப்பு இனிப்பை 
“மதுரம்‌” என்றுந்‌, தொடுதல்‌ உறுதலை “ஸ்பர்சம்‌” என்றுங்‌ 
கல்வியை “வித்தை' என்றுந்‌, தண்ணீர்‌ சோறு உணவு 
என்பவற்றை “ஜலம்‌” *அந்நம்‌' “ஆகாரம்‌” என்றும்‌, 
ஆடையை “வஸ்திரம்‌” என்றுங்‌, கட்டாயம்‌ என்பதை 
“அவஸ்யம்‌' என்றுந்‌, தாய்‌ தந்தை மகன்‌ மகள்‌ உறவி 
னரை “மாதா” “பிதா “புத்ரன்‌” “புத்ரி” “பந்துக்கள்‌” என்றுந்‌ 
துன்பம்‌ கேடு குடும்பம்‌ என்பவைகளைக்‌ “கஷ்டம்‌” “நஷ்டம்‌ 
“சம்ஸாரம்‌” என்றுந்‌, தலைமுழுக்கு வழிபாடு இளைப்பு 
தூக்கம்‌ முதலியவைகளை “ஸ்நாநம்‌” “பூஜை” "ஆயாசம்‌ 

“நித்திரை” என்றும்‌, முயற்சி ஊழ்வினை உயிர்‌ சிவம்‌ 
கடவுள்‌ என்பவற்றைப்‌ “பிரயத்நம்‌' “விதி” “ஆத்மா” “ஈசன்‌ 
“பிரமம்‌” என்றும்‌, நினைத்தல்‌ எண்ணல்‌ சொல்லுதல்‌ 
என்பவற்றை “ஞாபகம்‌” “பாவநை' “வசனித்தல்‌” என்றுந்‌ 
தூய தமிழ்ச்‌ சொற்களை ஒழித்து வடமொழிச்‌ சொற்களைக்‌ 
கொண்டுவந்து புகுத்தித்‌ தனித்தமிழ்ச்‌ சொற்களை வழங்‌ 
காமல்‌ தொலைப்பதுதானா நமது அருமைச்‌ செந்தமிழ்‌ 
மொழியை வளர்ப்பது ? அறிவுடையீர்‌, கூறுமின்கள்‌ ! 
இன்னும்‌ இஙஙனமே எத்தனையோ ஆயிரஞ்‌ சொற்களை 
வடமொழி முதலான பிற மொழிகளினின்றுங்‌ கொண்டு 
வந்து, அவற்றைத்‌ தமிழிற்‌ புகுத்தி, அதன்‌ தூய தனிச்‌ 
சொற்கள்‌ ஒவ்வொன்றாக வழக்கு வீழ்ந்துபோகுமாறு 
செய்வதுதானா தமிழையும்‌ பிறமொழிகளையுங்‌ கற்றவர்‌ 
அதற்குச்‌ செய்யும்‌ உதவி ? தான்‌ பிடித்ததை எப்படி 
யாவது நிலைநாட்டிவிடவேண்டு மென்று முன்வந்து 
தமிழ்‌ மொழியைத்‌ தொலைக்க வழி தேடுவதுதானா தமிழ்‌ 
கற்று அதனாற்‌ பிழைப்பவர்‌ அதற்குச்‌ செய்யும்‌ நன்மை ? 
தமிழையும்‌ பிறமொழியையுங்‌ கற்கக்‌ கற்கத்‌ தமிழ்மொழிச்‌ 
சொற்கள்‌ இவை அயல்மொழிச்‌ சொற்கள்‌ இவையென்று 
நன்குணர்ந்து தமிழில்‌ ஏனையவற்றைக்‌ கலவாமற்‌ 
2பசுதல்‌ எழுதுதலும்‌, தமிழில்‌ முன்னமே வழக்கு வீழ்ந்த 
சொற்களையுந்‌ திரும்ப எடுத்து வழங்கவிடுதலும்‌ 
அல்லவோ கற்றவர்‌ அம்‌ மொழியைப்‌ பாதுகாத்து வளர்த்‌ 
நற்குச்‌ செய்யும்‌ நன்முறையாகும்‌. 


ஆங்கிலத்தில்‌ வல்ல நல்லிசைப்‌ புலவர்களான 
:ஷக்ஸ்பியர்‌, மில்டன்‌, ஷெல்லி, டெனிசன்‌ முதலியோர்‌ 
,மம்மால்‌ ஆனமட்டும்‌ முயன்று அயல்மொழிச்‌ 
சாற்கள்‌ விரவாத தூய ஆங்கில நடையிற்‌ பல்லா 
ரம்‌ இனிய பாக்கள்‌ பாடியிருப்பதற்காக அவர்களை 
ஆங்கில நன்மக்கள்‌ எவ்வளவு புகழ்ந்து பேசுகின்‌ 

ரூர்கள்‌! பிற்காலத்திருந்த டெனிசன்‌ தமது காலத்தில்‌ 
வழங்காது மறைந்த தூய ஆங்கிலச்‌ சொற்களையும்‌ 
மீண்டும்‌ எடுத்து ஆண்டு அவற்றை வழங்கவிட்ட 
மைக்காக, அவர்‌ கற்றறிவுடைய ஆங்கில நன்‌ 
மக்களால்‌ எவ்வளவு பாராட்டப்படுகின்றார்‌! ஜான்சன்‌, 
இப்பன்‌ என்னும்‌ உரைநூற்‌ புலவர்கள்‌ மற்றைத்‌ 
துறைகளிற்‌ சிறந்தவர்களாயிருந்தும்‌, அவர்கள்‌ இலத்‌ 
தீன்‌, கிரீக்‌ முதலான அயன்மொழிச்‌ சொற்களை மிகுதி 
யாய்‌ எடுத்துத்‌, தம்‌ உரைநூல்களில்‌ விரவவைத்‌ தெழு 
தினமைக்காக அவர்களை அந்நன்மக்கள்‌ இன்னுங்‌ 
குறைத்துப்‌ பேசுதல்‌ ஆங்கில நூலுரை வரலாறு கற்பார்‌ 
எவரும்‌ நன்கு உணர்வரன்றோ? ஆங்கில மொழியில்‌ 
இலக்கண நூற்‌ புலவராய்‌ விளங்கிய மிக்கிள்ஜான்‌ என்‌ 
னும்‌ ஆசிரியர்‌, “பழைய நாளில்‌ ஆங்கில மக்கள்‌ நாக 
ரிகம்‌ அற்றவராய்‌ இருந்தமையானே பலமொழி பேசும்‌ 
பல்வகை நாட்டாரும்‌ அவர்மேற்‌ படையெடுத்து வந்து 
அவர்‌ தம்‌ நாடு நகரங்களைக்‌ கைப்பற்றிக்‌ கொண்டு அவ 
ரொடு நெடுகக்‌ கலந்துவந்தனர்‌”” எனவும்‌, ““அதனாற்‌ பல 
மொழிச்‌ சொற்களும்‌ வெற்றியாளராய்‌ நிலைபெற்ற அப்‌ 
பலர்‌ வாயிலாக நீக்கமுடியாதவாறு ஆங்கில மொழியிற்‌ 
கலந்து நிலைபெறலாயின”” எனவும்‌ மொழிக்‌ கலப்பின்‌ 
வரலாற்றை எடுத்துக்‌ காட்டிய பின்‌, “பதினெட்டாம்‌ 
நூற்றாண்டில்‌, இலத்தீன்‌ மொழிச்‌ சொற்களை மிகக்‌ 
கலந்தெழுதும்‌ நடை புது வழக்கமாய்‌ வந்துவிட்டது. 
“உரோம்‌ அரசியலின்‌ இறக்கமுஞ்‌ சிதைவும்‌” என்ற நூலை 
எழுதிய கிப்பன்‌ என்பவரும்‌, அந்‌ நூற்றாண்டிற்‌ சிறந்த 
ஆங்கிலச்‌ சொற்பொருள்‌ எழுதிய ஜான்சன்‌ என்பவரும்‌ 
இங்கிலாந்தின்‌ மொழிச்‌ சொற்களை நிரம்பவும்‌ மிகுதி 
யாய்‌ எடுத்துக்‌ கையாண்டனர்‌. கிப்பன்‌ நூற்றுக்கு 
முப்பது சொல்‌ விழுக்காடும்‌ ஜான்சன்‌ இருபத்தெட்டு 
விழுக்காடுமாக அயன்மொழிச்‌ சொற்களை விரவவிட்டனர்‌. 

ஆனாலும்‌, உள்ளூர்‌ நிகழ்ச்சிகளைப்‌ பற்றிக்‌ கலப்பில்‌ 
லாமல்‌ எழுதிய புலவர்களிடத்தும்‌ அவர்கள்‌ இயற்றிய 
நூல்களிடத்தும்‌ நாம்‌ வரும்போது, இலத்தீன்மொழிச்‌ 
சொற்கள்‌ மிக மிகக்‌ குறைவாக இருத்தலைக்‌ காண்கின்‌ 
றோம்‌. ஜான்‌ முனிவரது நூலின்‌ மொழி பெயர்ப்பில்‌, 
நூற்றுக்கு நான்கு இலத்தீன்‌ சொற்களே காணப்படு 
கின்றன; அதில்‌ இன்னும்‌ பலவிடங்களில்‌ இலத்தீன்‌ 
மொழிச்‌ சொல்‌ ஒன்றுகூட இல்லாத பாக்கள்‌ பலவற்றை 
நிரைநிரையாப்‌ எடுத்துக்காட்டலாம்‌”” என்று கூறிப்‌, 
பின்னும்‌, “பதினேழாம்‌ நூற்றாண்டின்‌ இறுதியில்‌ இச்‌ 
சொற்களைத்‌ தொகுதியாய்க்‌ கொண்டுவந்து நுழைக்கும்‌ 
நோக்கம்‌ வலுப்பட்டது; அங்ஙனமே அவை பலவும்‌ வந்து 
சேர்ந்தன; ஆனாலுந்‌ தாம்‌ வந்திருத்தற்கு உரிய இடங்கள்‌ 
முன்னமே நிரப்பப்பட்டமையுந்‌, தாம்‌ வேலைசெய்தற்கு 
வாய்த்த பொழுதுகள்‌ முன்னறிந்து நிறுத்தப்பட்ட 
மையுங்‌ கண்டவுடனே அவை வந்தபடியே திரும்பிவிட 
லாயின. அது முதல்‌ அவை பின்னர்க்‌ கேட்கப்படவே 
இல்லை. குரு முதல்வரான ஜெரிமிடெய்லர்‌ 8011768088 
என்னும்‌ ஆங்கில மொழிக்கு மாறாக |யய/மறப௦683 என்‌ 
னும்‌ இத்தீன்‌ மொழியையும்‌, ஙeாtalblind॥es5 என்பதற்கு 
மாறாக 06011) என்னுஞ்‌ சொல்லையும்‌, 86! என்பதற்கு 
மாறாக lala என்னுஞ்‌ சொல்லையும்‌, 0ம8194 என்‌ 
பதற்கு மாறாக [சுர என்னுஞ்‌ சொல்லையும்‌, 14338 aid 
என்பதற்கு வேறாக றகாகறரறறh என்னுஞ்‌ சொல்லையுங்‌ 
கொணர்ந்து வழங்கினார்‌. ஏளனஞ்‌ செழ்யத்தக்க அளவாக 
இத்தகைய நடை பெருகிவரவே, இத்த்ன்மையான சொற்‌ 
களை வழங்குதலில்‌ உண்மையான பயன்‌ இல்லையென்பது 
ஆங்கில மக்களின்‌ நல்லறிவுக்குப்‌ புலப்படலாயிற்று; 
புலப்படவே அவை அமைதியுடன்‌ கைவிடப்பட்டன. 
ஆங்கிலங்‌ கற்கும்‌ இந்துவோ பெருந்தொகையான இலத்‌ 

அ. கொ 

தீன்‌ சொற்களைப்‌ பயன்படுத்துவதற்கு எப்போதும்‌ பெரு 
விருப்புடையனாய்‌ இருக்கின்றான்‌'' என்று எழுதி, 
அதன்‌ பின்‌ ஓர்‌ இந்து மாணவன்‌ ஆங்கிலத்தில்‌ ஆக்கிய 
ஒரு நாலடிச்‌ செய்யுளை எடுத்துக்‌ காட்டி, “ஆங்கில மகன்‌ 
எவனும்‌ அவ்வளவு மிகுதியான இலத்தீன்‌ மொழிகளைச்‌ 
சேர்த்து ஒரு நடை எழுதமாட்டான்‌”' என்று அதன்‌ 
பிழைகளை எடுத்துக்‌ கூறிச்‌, “சொற்களைச்‌ செவ்வை 
யாக வழங்கும்‌ முறை இன்னதென்று உணரவும்‌ அறிய 
வும்‌ வேண்டும்‌; அயலான்‌ ஒருவன்‌ அச்சொற்கள்‌ வழங்‌ 
கும்‌ நாடுகளிற்‌ போய்ச்‌ சிலகாலம்‌ அங்கே தங்கியிருக்க 
வேண்டும்‌”” என்றும்‌, “நன்கு கற்றவர்கள்‌ அயன்மொழிச்‌ 
சொற்கள்‌ விரவிய இத்தகைய ஆங்கில நடையைத்‌ 
தங்களாற்‌ கூடியமட்டும்‌ விலக்குகின்றார்கள்‌”' என்றும்‌, 
“கோல்ட்சிமித்‌, ஜேன்‌, ஆஸ்டன்‌, உவால்டர்ஸ்காட்‌, 
மெக்காலே, ப்ரெளட்‌, ஸ்டீபன்சன்‌ முதலானோரை ஒத்த 
புலவர்களின்‌ நூல்களைப்‌ பயின்று அவற்றின்‌ சுவையை 
நுகரும்‌ எந்த இளைஞனும்‌ உரிய காலத்தே நல்ல தூய 
ஆங்கில நடை எழுதுந்‌ திறத்தைத்‌ தானே திண்ணமாய்ப்‌ 
பெறுவான்‌” என்றும்‌ முடித்துக்‌ கூறுகின்றார்‌. (orf. J. M. 
D. Meiklejohn’s The Art of Writing Engiish, pp. 121-132). 
இந்‌ நல்லிசைப்‌ புலவர்‌ கருத்துக்கு ஒப்பவே, வரலாற்று 
நூற்‌ புலமையில்‌ நிகரற்று விளங்கிய ஆங்கில ஆசியரான 
பிரிமன்‌ என்பவரும்‌, “வேண்டப்படாத பிரஞ்சு இலத்‌ 
தீன்‌ மொழிச்‌ சொற்கள்‌ உரைநடையை உயர்வு படுத்து 
கின்றன வென்று பிழையாகக்‌ கருதப்படுகின்றனவே 
யல்லாமல்‌, உண்மையில்‌ அவை பொருட்‌ குழப்பத்தையே 
மேலுக்கு மேல்‌ உண்டுபண்ணுகின்றன; ஆதலால்‌, 
அவைகளுக்கு மாறாகப்‌ பொருட்டெளிவுள்ள வெளிப்‌ 
படையான ஆங்கிலச்‌ சொற்களையே ஒவ்வொரு பக்கத்தி 
லும்‌ வைத்து எழுவது எளிதெனக்‌ கண்டிருக்கின்றேன்‌. 
பதினான்கு அல்லது பதினைந்து ஆண்டுகளின்‌ முன்‌ யான்‌ 

எழுதியதைவிட இப்போது யான்‌ தெளிவான தூய 
ஆங்கில நடை எழுதக்கூடுமென யான்‌ கண்டு கொண் 
டமை எனக்கு எவ்வாற்றானும்‌ வெட்கமாயில்லை; நடை 
யெழுதப்பழகும்‌ இளைஞரைத்‌ தேற்றல்‌ வேண்டி இவ்வுண்‌ 
மையைச்சொல்லுவது நல்லதென எண்ணுகிறேன்‌. நடை 
எழுதத்‌ துவங்குவோர்‌ தாம்‌ உயர்ந்த நடை யெழுதுவ 
தாக எண்ணிக்கொண்டு எழுதுவதில்‌ மயக்கம்‌ உடைய 
ராகின்றார்கள்‌. உண்மையான ஆற்றலுக்கும்‌, எல்லா 
வற்றையும்விட உண்மையான தெளிவுக்கும்‌, நம்‌ 
மூதாதைகள்‌ வழங்கிய பழைய ஆங்கில மொழியை 
ஒப்பது பிறிதில்லை என்னும்‌ உண்மை முற்றும்‌ உணரப்‌ 
படுவதற்குப்‌ பல ஆண்டுகளின்‌ பழக்கம்‌ இன்‌ றியமையாது 
வேண்டப்படும்‌?” (01064 in Meiklejohn’s The Art of 
Writing English.P. 128) என்று ஆங்கில மொழியைத்‌ 
தூயதாய்‌ வழங்குதலின்‌ மேன்மையை வற்புறுத்திப்‌ பேசி 
யிருக்கின்றார்‌. 


ஆங்கில மக்களுக்கு நாகரிகமுந் தம்மைப்‌ பாது 
காத்துக்‌ கொள்ளத்தக்க நிலையும்‌ வாயாதிருந்த பழைய 
நாளில்‌, ஐரோப்பாவின்‌ வடமேற்கு மூலையிற்றோன்‌ றிய 
சூடர்‌, ஆங்கிலர்‌, சாகிசர்‌ முதற்‌ பலமொழி பேசும்‌ பல்‌ 
வகை நாட்டாரும்‌ பிரித்தானியத்‌ தீவின்கண்‌ வந்து 
புகுந்து, அங்கு இருந்த பிரித்தானியரைப்‌ போரில்‌ 
வென்று அவர்‌ தம்மைத்‌ தத்தம்‌ ஆளுகைக்குள்‌ அடக்கி 
அரசுபுரிந்து வந்தனர்‌. அவர்கட்குப்‌ பின்னரும்‌ பல்வகை 
மக்களும்‌ அடுத்தடுத்துப்‌ படையெடுத்து வந்து ஆங்கி 
லரைத்‌ தங்கீழ்‌ வைத்து ஆண்டு அவரொடு கலந்தமை 
யாலேதான்‌, கெல்டிக்‌, காந்திநேவியம்‌, இலத்தீன்‌, 
நார்மன்‌, பிரெஞ்சு, கிரேக்கு முதலான பற்பல மொழிச்‌ 
சொற்களும்‌ ஆங்கிலத்தில்‌ ஒன்றன்பின்‌ ஒன்றாய்க்‌ 
கலந்து அதனைப்‌ பெருக்கச்‌ செய்தன. முதன்முதற்‌ சூடர்‌ 

ஆங்கிலமொழியைப்‌ பிரித்தானிய தீவினுட்கொண்டு 
வந்த காலத்து, அதன்கண்‌ இரண்டாயிரஞ்‌ சொற்களுக்கு 
மேல்‌ இல்லையென்று அம்மொழிவல்ல இலக்கண ஆசிரி 
யர்கள்‌ வரைந்‌ திருக்கின்றனர்‌. இங்ஙனம்‌ முதலில்‌ மிகக்‌ 
குறைந்த நிலையி லிருந்து பின்னர்க்‌ காலந்தோறும்‌ பல 
மொழிக்‌ கலப்பினாற்‌ பெருகிய ஆங்கிலமொழி, அப்‌ 
பிறமொழிச்‌ சொற்களின்‌ உதவியின்றி முற்றும்‌ நடை 
பெறுதல்‌ இயலாதென்பதனை ஆங்கிலம்‌ நன்கு உணர்ந்‌ 
தார்‌ எவரும்‌ விளக்கமாய்‌ அறிந்திருப்பவும்‌, ஒருவர்‌ அவ்‌ 
வுண்மையை மறைத்து, அது தனித்து இயங்கமாட்டா 
தது அன்று எனவுந்‌, தனித்து இயங்கவல்ல அதனை 
அவ்வாறு இயக்குதல்‌ பயன்றராது எனக்‌ கண்டே 
அதனைப்‌ பலமொழிச்‌ சொற்களோடுங்‌ கலப்பித்து வழங்கு 
கின்றார்‌ எனவுங்‌ கூறியது பெரிதும்‌ பிழைபாடுடைத்தாம்‌ 


என்க. 


இனி, முற்றுந்‌ தனித்து இயங்கமாட்டாக்‌ குறை 
பாடுடைய ஆங்கில மொழியையே இயன்ற மட்டுந்‌ 
தூய்தாய்‌ வழங்குதலிற்‌ கண்ணுங்கருத்தும்‌ வைக்க 
வேண்டுமென்று அம்மொழிக்குரிய ஆங்கில நன்மக்கள்‌ 
ஓயாது வற்புறுத்தி வருகுவராயிற்‌, பண்டைக்‌ காலந்‌ 
தொட்டே நாகரிக வாழ்க்கையிற்‌ சிறந்தாராய்த்‌ தாம்‌ 
ஒருவர்‌ கீழ்‌ அடங்கி வாழாது, பிறமொழி பேசுவாரையுந்‌ 
தங்கீழ்‌ அடக்கிவைத்துத்‌ தமது செந்தமிழ்‌ மொழியையே 
நீண்ட காலம்‌ வரையில்‌ தூய்தாய்‌ வழங்கி வளர்த்து 
வாழ்ந்துவந்த தமிழ்‌ மக்களின்‌ கால்வழியில்‌ வந்தோரான 
நாம்‌ நமது அருமைச்‌ செந்தமிழ்‌ மொழியைத்‌ தூய்தாய்‌ 
வழங்குதலில்‌ எவ்வளவு கண்ணுங்‌ கருத்தும்‌ வைக்க 
வேண்டும்‌? அதற்காக நாம்‌ எவ்வளவு முயற்சி யெடுக்க 
வேண்டும்‌! அங்ஙனமிருக்க, அதனைக்‌ குறைபாடுடைய 
ஆங்கிலத்தோடு ஒப்பிட்டு; அதன்‌ தூய்மையைக்‌ 

கெடுத்து வடமொழி முதலான மற்றைமொழிச்‌ சொற்களை 
அதன்கட்‌ கொண்டு வந்து புகுத்தல்‌ அதற்கு ஓர்‌ 
ஆக்கமேயாம்‌ என்று கூறுவார்‌ உரை இப்போது அவர்‌ 
அடைந்திருக்கும்‌ அடிமைத்தன்மையைக்‌ காட்டுகின்ற 
தன்றோ? பண்டை நாளில்‌ ஆரியப்பார்ப்பனருந்‌ தமிழர்க்கு 
அடங்கியிருந்து தமிழை வளர்த்தனர்‌; இப்போது அப்‌ 
பார்ப்பனர்‌ பல்வகைச்‌ சூழ்ச்சிகளால்‌ தமிழர்க்கு மேம்பட்‌ 
டார்‌ போற்றம்மைத்தாமே உயர்த்துக்கொண்டு, தமிழரைத்‌ 
தங்கீழ்‌ அடக்கி அடிமைகளாக்குதற்‌ பொருட்டு மிக 
முயன்றும்‌ அது முற்றுங்‌ கைகூடாமையின்‌, தமிழர்க்குரிய 
தமிழையாவது ஆரியம்‌ முதலான பிறமொழிச்‌ சொற்கள்‌ 
சேர்த்துக்‌ கெடுத்து வைத்தால்‌ தங்கருத்து நிரம்பு 
மென்றுன்னி அதனைப்‌ பெரிதும்‌ மாசுபடுத்தி வருகின்றார்‌. 
அப்பார்ப்பனர்‌ வலையிற்‌ சிக்கிய தமிழ்ப்‌ புலவர்‌ சிலரும்‌ 
அச்‌ சூழ்ச்சியைப்‌ பகுத்துணர்ந்து பாராது, “குலத்தைக்‌ 
கெடுக்கவந்த கோடரிக்காம்பு' போல்‌ அவ்வாரியப்‌ பார்ப்‌ 
பனரினும்‌ பார்க்கத்‌ தாமே தம்‌ தனித்‌ தமிழ்‌ மொழியைச்‌ 
சிதைத்தொழிக்க மடிகட்டி நிற்கின்றார்‌ ! ஐயகோ ! பண்டு 
தொடங்கிப்‌ புனிதமாய்‌ ஓங்கி நிற்கும்‌ நம்‌ தனித்தமிழ்த்‌ 
தாயைப்‌, பிறமொழிச்‌ சொற்களென்னுங்‌ கோடரியினுள்‌ 
நுழைந்துகொண்டு, இத்‌ தமிழ்ப்‌ புதல்வர்‌ வெட்டிச்‌ 
சாய்க்க முயல்வது தான்‌ கலிகாலக்‌ கொடுமை ! இத்‌ 
தீவினைச்‌ செயலைப்‌ புரியும்‌ இவர்தம்மைத்‌ தடுத்து, எம்‌ 
தமிழ்த்தாயைப்‌ பாதுகாக்க முன்‌ நிற்கும்‌ எம்போல்‌ 
வாராது நல்வினைச்‌ செயல்‌ ஒருகாலுங்‌ கலிகாலக்‌ 
கொடுமை யாகாதென்று உணர்மின்கள்‌ நடு நிலை 
யுடையீர்‌ ! 


ஸ்‌ 


18. அறிவுநூற்‌ கல்வி 


கல்வியானது இருதிறப்படும்‌.: அவை உலக நூற்‌ 
கல்வி, அறிவுநூற்‌ கல்வி என்பனவாம்‌. இவற்றுள்‌ 
உலகநூற்‌ கல்வி உடம்பைப்பற்றிக்கொண்டும்‌ அறிவு 
நூற்கல்வி உயிரைப்பற்றிக்கொண்டும்‌ நடைபெறுவன 
வாகும்‌, உய்ரின்‌ அறிவு விளக்கத்திற்கு உடம்பு 
இன்றியமையாத்‌ துணையாய்‌ இருத்தல்போல, அறிவு 
நூற்‌ கல்வியைத்‌ தருதற்கும்‌ உலகநூற்‌ கல்வி இன்றி 
யமையாக்‌ கருவியாய்‌ இருக்கின்றது. அறிவுவிளக்கம்‌ 
இல்லாத உயிருக்கு உடம்பிலிருந்தும்‌ பயன்படாதது 
போல அறிவுநூற்‌ கல்வி பெறாதவர்களுக்கு உலகநூற்‌ 
கல்வி இருந்தும்‌ பயன்படுவது இன்றாம்‌. நறுமணங்கமழத்‌ 
தேன்‌ ஒழுகி இனிய பழங்கள்‌ குலைகுலையாய்த்‌ தொங்கும்‌ 
ஒரு தேமாந்‌ தோப்பிற்குச்‌ செல்ல விரும்பினான்‌ ஒருவன்‌, 
அங்கே போவதற்கு இசைந்த வழியைத்‌ தெரிந்து 
அதனூடே சென்று அவ்விடத்தைச்‌ சேர்வானானால்‌, தான்‌ 
நீண்ட வழி நடந்து வந்ததனால்‌ உண்டான பயனைப்‌ 
பெற்றுப்‌ பசியுங்‌ களைப்புந்‌ தீர்ந்து மகிழ்ந்திருப்பான்‌. 
அவ்வாறன்றி அவ்வழியில்‌ உள்ள சில புல்லிய காட்சி 
களையே கண்டுகொண்டு உடம்பிலுள்ள வலிமைகுறையும்‌ 
நேரம்‌ வரையில்‌ வழியிலேயே காலங்‌ கழித்துவிடுவனாயின்‌ 
மிகுந்த பசியுங்‌ களைப்பும்‌ வந்து மூடிக்கொள்ள மேற்‌ 
செல்ல மாட்டாதவனாய்‌ அவ்வழியினிடையே சோர்ந்து 
விழுந்து உயிர்‌ துறப்பன்‌. அதுபோலவே, அறிவுநூற்‌ 
கல்வியைப்‌ பெறுதற்‌ பொருட்டாகவே வந்த இம்‌ மக்கள்‌ 
யாக்கையிலிருந்தும்‌, முடிவாக அதனை அடைதற்கு முயலா 
மல்‌ உலகநூற்‌ கல்வியளவில்‌ ஒருவன்‌ நின்று விடுவனா 
னால்‌, அவனேடுத்த இம்‌ மக்கட்‌ பிறவி வெறும்‌ பாழே 

யாவது திண்ணம்‌. உயிரானது தன்கண்‌ உள்ள 
அறியாமை முற்றுந் தொலையப்பெற்றுப்‌ பேரறிவு 
விளக்கம்‌ உடையதானவுடனே பிறவி எடுத்தலும்‌ நின்று 
போகும்‌. உயிர்கட்கு உடம்புகள்‌ அடுத்தடுத்து வருவ 
தெல்லாம்‌ அவ்வுயிர்களைக்‌ கவிந்து நின்ற அறியாமையை 
நீக்கி அறிவை எழுப்புதற்‌ பொருட்டாகவே யாகலான்‌, 
அறியாமை தேய்ந்து அறிவு எழும்வரையில்‌ அவை 
பிறவிகளிற்‌ சுற்றிச்‌ சுற்றி வரும்‌. ஆகவே, அறிவு 
நூல்களைக்‌ கற்று அறியாமையை நீக்காதவன்‌ மேன்மேற் 
பிறவியெடுப்பவனாய்‌ இருத்தலின்‌, அவன்‌ தனக்கு 
உடம்புகளைப்‌ படைத்துக்‌ கொடுப்பதான ஓயாத வேலை 
யைக்‌ கடவுளுக்குத்‌ தருபவன்‌ ஆவன்‌. இது குறித்தன்றோ 
பட்டினத்தடிகளும்‌, 

“மாதாஉடல்‌ சலித்தாள்‌ வல்வினையேன்‌ கால்‌ சலித்தேன்‌, 

வேதாவுங்‌ கைசலித்து விட்டானே-— நாதா, 

இருப்பையூர்‌ வாழ்சிவனே இன்னுமோர்‌ அன்னைக்‌ 

கருப்பையூர்‌ வாராமைக்‌ கா” 


என்று அருளிச்‌ செய்தனர்‌. 
மேலும்‌, உயிர்க்கு உறுதிதரும்‌ அறிவு நூற்‌ கல்வி 


யைக்‌ கல்லாது, உடம்பைப்‌ பாதுகாத்தற்கு மட்டும்‌ பயன்‌ 
படும்‌ உலகநூற்‌ கல்வியைப்‌ பயில்வது வெறுங்‌ 
கூவுதலாகவே முடியம்‌. ஏனென்றால்‌, நிலையாயுள்ள 
உயிரின்‌ நன்மையை நாடாது, நிலையின்றிச்‌ சில 
நாளிலோ சில திங்களிலோ அல்லது சில ஆண்டு 
களிலோ மறைந்துபோகும்‌ உடம்புக்கு உணவு தேடிக்‌ 
கொடுத்தற்கு மட்டும்‌ பயன்படுகின்ற உலக நூற்‌ 
கல்வியை வாய்‌ ஓயாது கூவிக்‌ கற்றல்‌ நிலையான பயனைத்‌ 
தராமையின்‌ அது வெற்றொலியேயாய்ப்‌ போவதன்றி 
வேறு அது தரும்‌ பேறு என்னை ? இவ்வுண்மையை 
உணர்த்துதற்கன்றே, 

“அலகுசால்‌ கற்பின்‌ அறிவுநூல்‌ கல்லா 

துலகநூல்‌ ஒதுவ தெல்லாங்‌--கலகல 

கூஉந்‌ துணையல்லாற்‌ கொண்டு தடுமாற்றம்‌ 

போஒந்‌ துணையறிவார்‌ இல்‌”” 
என்று நாலடியார்‌ கூறுவதாயிற்று. 

இனி, அறிவுநூற்‌ கல்வியைப்‌ பெற்றவர்‌ மறுமையில்‌ 
இன்பத்தை அடைவரென்று பலருங்‌ கூறக்‌ காண்‌ 
கின்றோமே யல்லாமல்‌ அவர்‌ இம்மையில்‌ மற்றவர்க்‌ 
கில்லாத சிறப்பினைப்‌ பெறக்‌ காண்கின்றோம்‌ இல்லையே ; 
எல்லாரும்‌ உண்டு உடுத்து உறங்கிச்‌ சாதல்‌ போலவே 
அவரும்‌ உண்டுடுத்‌ துறங்கிச்‌ சாகின்றனர்‌ ; இன்னும்‌ 
நன்றாக ஆராய்ந்து பார்க்குங்கால்‌ உலக நூற்‌ கல்வியில்‌ 
மிக்கவர்களே இம்மையில்‌ எல்லாச்‌ சீருஞ்‌ சிறப்பும்‌ 
இன்பமும்‌ பெறுகின்றனர்‌ ; கட்புலனுக்கும்‌ நமது 
நினைவுக்கும்‌ எட்டாத மறுமையில்‌ இன்பத்தை அடை 
யலாமென நினைத்து அறிவுநூற்‌ கல்வியிற்‌ காலத்தைக்‌ 
கழிப்பவர்‌ கடைசியில்‌ ஏமாறி இறப்பதற்கே இடமாகின்‌ற 
தென்று அதனை இழித்துக்‌ கூறுவாரே பலர்‌. என்றா 
லும்‌, அறிவின்‌ ஏற்றத்‌ தாழ்வுகளைச்‌ செவ்வையாக 
ஆராய்ந்து பார்த்தால்‌, அறிவுநூற்‌ கல்வியால்‌ வருஞ்‌ 
சிறப்பும்‌ இன்பமும்‌ வேறெதனாலும்‌ வரமாட்டா என்பது 
நன்கு புலப்படும்‌. எங்ஙனமென்றால்‌, உலகத்தின்கண்‌ 
எத்தகைய அரும்பெருந்‌ தொழில்கள்‌ நடைபெறுதற்கும்‌ 
அறிவும்‌ அறிவு முயற்சியுங்‌ கட்டாயமாய்‌ வேண்டியிருக்‌ 
கின்றன. அறிவில்லாமல்‌ எந்தத்‌ தொழிலையுஞ்‌ செய்தல்‌ 
முடியாது ; எந்த நலத்தையும்‌ அடைதல்‌ இயலாது. 
அறிவில்லாதவர்களும்‌ அறிவுடையாரைக்‌ கண்டால்‌ 
அவர்க்குச்‌ சிறப்புச்‌ செய்து பணிகின்றனர்‌ ; அவரை 
விரும்புகின்றனர்‌. ஒருவர்‌ பலருதவி கொண்டு ஓர்‌ அரிய 
பெரிய முயற்சியை நடைபெறுவிக்குங்கால்‌, அம்முயற்சி 
அறிவில்லாதவர்‌ செய்கையால்‌ முட்டுப்படுதல்‌ கண்டு 

எவ்வளவு வருந்தி அவரை வெறுக்கின்றனர்‌! அப்போது 
அறிவுடையான்‌ ஒருவன்‌ மற்றையோர்‌ செய்த பிழைகளை 
யெல்லாந்‌ திருத்தி அதனைச்‌ செவ்விதாக்கி முடிக்குங்கால்‌ 
அதனைக்‌ கண்டு வியந்து அவன்மேல்‌ எவ்வளவு உவப்‌ 
படைந்து அவனை விரும்புகின்றனர்‌ ! இங்ஙனமே மிகச்‌ 
சிறிய முயற்சி முதல்‌ மிகப்பெரிய முயற்சி ஈறாக அறிவில்‌ 
லாதார்‌ செய்வன பெரிதும்‌ பிழைபட்டுத்‌ துன்பத்தைத்‌ 
தருதலும்‌, அறிவுடையார்‌ செய்வன பெரிதுந்‌ திருத்த 
முற்று இன்பத்தைத்‌ தருதலுஞ்‌ சிறிதேனும்‌ ஆழ்ந்து 
நினைப்பார்க்கு விளங்காமற்‌ போகா. இது பற்றி யன்றோ 
தெய்வப்புலமைத்‌ திருவள்‌ ளுவ நாயனார்‌, 

“அறிவுடையார்‌ எல்லாம்‌ உடையர்‌ அறிவிலார்‌ 

என்‌ உடைய ரேனும்‌ இலர்‌” 
என்று அருளிச்‌ செய்தனர்‌. 

இனி, இத்துணைச்‌ சிறந்த அறிவுங்‌ கல்வியாலன்‌ றி 
உண்டாகாது. கல்வியில்லாதாரிலும்‌ அறிவால்‌ மிக்க 
வரைக்‌ காண்கின்றோமே யெனின்‌, அவரும்‌ முற்பிறவி 
களிற்‌ பயின்ற கல்வியின்‌ பயனாலேயே அங்ஙனம்‌ அறிவு 
கூடப்‌ பெறுகின்றனர்‌ ; அங்ஙனம்‌ கூடப்பெற்ற அறிவும்‌ 
இப்பிறவியில்‌ மேலுமேலுங்‌ கல்வியாற்‌ பண்படுத்தப்‌ 
பட்டாலன் றி, அது பாசி மூடிய பளிக்குமணிபோல்‌ திரும்ப 
வும்‌ அறியாமையில்‌ அகப்பட்டு மங்கிப்‌ போகும்‌. 
ஆன தனாலேயே, உயர்ந்த கல்வியில்லாதவன்‌ எவ்வளவு 
உயர்ந்த அறிவு கூறினாலும்‌, அதனை அறிவால்‌ நிறைந்‌ 
தோர்‌ ஏற்றுக்‌ கொள்ளமாட்டார்‌. இதனைத்‌, 

“கல்லாதான்‌ ஒட்பங்‌ கழியநன்‌ றாயினுங்‌ 

கொள்ளார்‌ அறிவுடையார்‌”? 


என்ற இருக்குறளுங்‌ கூறுகின்றது. 
இனிக்‌, கல்வியுள்ளும்‌ உலக நூற்கல்வி நிலையில்லாத 
பொருள்களையே உணர்த்துவதால்‌, அதனால்‌ விளையும்‌ 

அறிவும்‌ நிலையில்லாத இயல்பினதாய்‌ நிலையான இன்‌ 
பத்தைத்‌ தரமாட்டாதாய்‌ ஒழியும்‌. அறிவுநூற்‌ கல்வியோ 
உலகநிலை, உயிரின்‌ நிலை, உயிரோடு ஒன்றாய்‌ நிற்கும்‌ 
அறியாமையின்‌ நிலை, இருவினைத்‌ தோற்றம்‌, உயிர்‌ 
மூவகைக்‌ குற்றமும்‌ நீங்கும்‌ வகை, முழுமுதற்‌ கடவுளின்‌ 
இயல்பு, அது செய்யும்‌ உதவி, அதனோடொன்றாயிருந்து 
இம்மை மறுமை இரண்டிலும்‌ நுகரும்‌ இன்ப நிலை 
முதலானவற்றை ஆராயும்‌ உயர்ந்த ஆராய்ச்சியில்‌ 
அறிவைத்‌ தோயவைத்து, அவ்‌ வழியால்‌ அதனைத்‌ தூய 
தாக்கிப்‌, பேரொளியொடு துலங்கவைத்தலின்‌, அறிவு 
நூற்‌ கல்வி கற்றார்‌ முன்‌ உலகநூற்‌ கல்விமட்டும்‌ உடை 
யார்‌ விலங்கினம்‌ போல்‌ எண்ணப்படுவர்‌. இவ்வுண்மை, 


“விலங்கொடு மக்கள்‌ அனையர்‌ இலங்குநூல்‌ 
கற்றாரோ டேனை யவர்‌”: 


என்ற தெய்வத்‌ திருவள்ளுவர்‌ திருக்குறளால்‌ நன்கு 
அறியப்படும்‌. இத்‌ திருக்குறளில்‌ “இலங்கு நூல்‌” என்றது 
அறிவு நூலையே யாம்‌. வெளிப்பார்வை யளவில்‌ உயிர்கள்‌ 
எல்லாம்‌ ஒத்த செயலும்‌ மாறுதலும்‌ உடையனபோற்‌ 
காணப்படினும்‌ நுணுகி ஆராய்ந்தால்‌ அவற்றின்‌ அறிவும்‌ 
முயற்சியும்‌ ஏற்றத்தாழ்வாகவே யிருக்கும்‌, உண்ணல்‌ 
உறங்கல்‌ மருவல்‌ சாதல்‌ எல்லாவற்றிற்கும்‌ பொதுவா 
யிருப்பினும்‌ விலங்கினங்களில்‌ இழிந்த பன்றியும்‌ 
மக்களில்‌ அறிவுடையான்‌ ஒருவனும்‌ ஒப்பாவர்‌ என 
எவரேனுங்‌ கூறுவரோ? மக்களில்‌ அறிவுடையான்‌ ஒரு 
வனும்‌ அறிவிலான்‌ ஒருவனும்‌ அங்ஙனமே உண்ணல்‌ 
உறங்கல்‌ முதலான தொழிலளவில்‌ வேறுபா டில்லாதவர்‌ 
போற்‌ காணப்படினும்‌, அறிவுடையான்‌ தனக்குள்ள 
அறிவின்‌ பெருமையால்‌ உயர்‌ ந்தோனாதலும்‌, அறிவிலான்‌ 
தனக்குள்ள அறிவின்‌ சிறுமையால்‌ தாழ்ந்தோனாதலும்‌ 
எல்லார்க்கும்‌ உடன்பாடேயாகும்‌. 

அஃது உண்மையேயென்றாலும்‌, உலகநூற்‌ கல்வி 
யால்‌ விளங்கும்‌ அறிவுகொண்டு இம்மையில்‌ எல்லா நலங்‌ 
களும்‌ பெறுவதாயிருக்க, இதற்கு மேலும்‌ அறிவு நூற்‌ 
கல்வி ஒன்று வேண்டுமென்பது எதன்பொருட்டோ 
வெனின்‌, உலக நூற்கல்வி ஒன்றேகொண்டு இம்மை 
யிலும்‌ மிகச்‌ சிறந்த நலங்களைப்‌ பெறுதல்‌ இயலாது; 
இப்பிறப்பிற்‌ பெறுதற்கரிய இன்பங்களையும்‌ அறிவு நூற்‌ 
கல்வி யுடையார்‌ எளிதிற்பெறுவர்‌, கண்ணாற்‌ கண்டுஞ்‌ 
செவியாற்‌ கேட்டும்‌ வாயாற்‌ சுவைத்தும்‌ மூக்கால்‌ 
முகர்ந்தும்‌ மெய்யால்‌ தொட்டும்‌ ஐம்பொறிகளால்‌ 
துய்க்கும்‌ இன்பங்களிலுங்கூட அறிவு நூற்கல்வியால்‌ 
உயர்ந்த அறிவு வாய்த்தவனுக்கு வரும்‌ இன்பம்‌, ஏனை 
உலக நூற்‌ கல்விமட்டும்‌ பெற்றவனுக்குத்‌ தோன்றாது. 
மிகக்‌ கூரிய முனையையுடைய ஓர்‌ இருப்புக்கோல்‌ ஆழ்ந்த 
தோர்‌ இடத்தையும்‌ துளைத்துச்‌ செல்லும்‌; முனை மழுங்‌ 
கியதோ அதைப்போல்‌ ஆழ்ந்து செல்லமாட்டா தாகும்‌, 
உலகநூற்கல்வி சிறிது அறிவை விளக்குமேனும்‌, 
அதனாற்‌ செய்யப்படும்‌ உலக முயற்சிகள்‌ பலவும்‌ மக்க 
ளுக்குப்‌ பலவகைக்‌ கவலைகளையுந்‌ துன்பங்களையும்‌ விளை 
வித்து அவரது அறிவை அலுப்படையச்‌ செய்து மழுக்கு 
மாதலின்‌, அவர்‌ ஐம்பொறி இன்பங்களையுங்கூடக்‌ கூர்ந்து 
பார்த்துத்‌ துய்க்க மாட்டார்‌. அறிவு நூற்கல்வி யுடை 
யார்க்கு நிகழும்‌ அறிவும்‌ முயற்சியும்‌ அத்தகைய 
அல்லல்களை வருவியாமல்‌ மேன்மேல்‌ உள்ளக்‌ கிளர்ச்சி 
யினைத்‌ தருவனவாய்‌ இருத்தலின்‌, அவரது அறிவு பெரு 
விளக்கம்‌ உடையதாய்‌, அவர்‌ துய்க்கும்‌ எவ்வகையின்‌ 
பங்களையும்‌ மிகவுங்‌ கூர்மையாய்த்‌ துய்த்தற்குரிய வழி 
துறைகளைக்‌ காட்டி அவரை எக்காலும்‌ பெரு மகிழ்ச்சியில்‌ 
தோய்ந்திருக்கச்‌ செய்யும்‌. இனிய ஓசையையேனும்‌ 
அழகிய காட்சிகளையேனுந்‌ தீஞ்சுவை உண வையேனும்‌ 
நலஞ்சிறந்த வேறு பிறவற்றையேனும்‌ இவ்‌ விருதிறத்‌ 

தூரும்‌ ஒரு காலத்து ஒருங்கே துய்க்கும்போது, அறிவு 
நூற்‌ கல்வி யுடையார்‌ அவற்றின்‌ நுணுக்கங்களை நிரம்பத்‌ 
தெரிந்து மிக மகிழ்தலும்‌, உலகநூற்‌ கல்வியுடையார்‌ 
அவற்றை அங்ஙனம்‌ உணரமாட்டாமையின்‌ அவர்‌ சிறிதே 
மகிழ்தலுங்‌ கண்கூடாய்க்‌ கண்டறியலாம்‌. 


மேலும்‌, அறிவுநூற்கல்வி யுடையார்‌ பெரிதுங்‌ 
கூர்மையான அறிவுடையராதலின்‌, அவர்‌ தாம்‌ விரும்‌ 
பினால்‌ தம்மினுந்‌ தாழ்ந்த உலகநூற்‌ கல்வி யுடையார்‌ 
செய்யும்‌ எத்திற முயற்சிகளையும்‌ அவரைவிட எளிதாகவுஞ்‌ 
செவ்விதாகவுஞ்‌ செய்து முடிக்கமாட்டுவர்‌. உலகநூற்‌ 
கல்வியுடையாரோ தாம்‌ எத்‌ துணைதான்‌ விரும்பினாலும்‌, 
தம்மினும்‌ மேம்பட்ட அறிவுநூற்‌ கல்வியுடையார்க்குள்ள 
அறிவைப்‌ பெறவாவது அவர்‌ செய்யும்‌ முயற்சிகளிற்‌ 
நினையளவேனுந்‌ தாஞ்‌ செய்யவாவது மாட்டுவாரல்லர்‌; 
எதுபோல வெனின்‌, அரசியலைத்‌ திறம்பட நடத்தும்‌ 
மேலோனான ஓர்‌ அமைச்சன்‌ தன்கீழ்‌ அலுவல்‌ பார்ப்பார்‌ 
செய்யும்‌ முயற்சிகளைத்‌ தான்‌ செய்ய வேண்டினால்‌ அவரி 
னும்‌ அதனைத்‌ திறமையாகச்‌ செய்து முடிப்பன்‌; அவன்‌ 
கீழுள்ள ஊர்காவற்காரன்‌ ஒருவன்‌ அவ்‌ வமைச்சன்‌ 
நொழிலைத்‌ தான்‌ செய்ய விரும்பினால்‌ அது முடியுமோ? 
அதுபோலவென்‌ றறிந்து கொள்ளல்‌ வேண்டும்‌. அது 
வல்லாமலும்‌, எல்லா உயர்ந்த பொருள்களும்‌, உயர்ந்‌ 
தோரும்‌, உயர்ந்த இன்பங்களுந்‌ தமக்கு இசையாத உலக 
நூலறிவு முயற்சியுடையாரை விட்டகன்று, தமக்கு 
இசைந்த அறிவு நூலறிவு முயற்சியுடையாரைத்‌ தாமே 
வந்து அணுகுமாதலின்‌ அறிவுநூற்‌ கலைஞரே இம்மை 
யிலும்‌ எல்லா உயர்ந்த நலங்களையும்‌ பெறுவர்‌; மறுமை 
யிலும்‌ ஏனையோர்க்கு எட்டாத பேரின்பத்தையும்பெறுவர்‌. 
ஆதலால்‌, மக்களாய்ப்‌ பிறந்தோர்‌ உலக நூற்கல்வி 
யிலேயே தமது காலத்தை முற்றுங்‌ கழித்துவிடாது அறிவு 
நூற்‌ கல்வியையும்‌ மிக முயன்று பெற்றுப்‌ பேரறிவையும்‌ 
பெரு நலங்களையும்‌ எய்துவாராக! அறிவுநூல்‌ உலக நூல்‌ 
இவ்விவை என்பதைப்‌ பின்னர்‌ விளக்கிக்‌ காட்டுதும்‌. 

நம்‌ தமிழ்நாட்டவர்‌ பொருளையுந்‌, தமிழ்‌ நாட்டை 
யடுத்துள்ள மற்றை இந்திய நாட்டவர்‌ பொருளையும்‌ மேல்‌ 
நாட்டவர்‌ பல வழியிற்‌ கவர்ந்து செல்கின்றார்‌ என்னுங்‌ 
கூக்குரல்‌ ஒலியும்‌, அதனைத்‌ தடை செய்து அந்நாட்ட 
வரின்‌ பொருள்‌ இங்கேயே நிலைபெறுமாறு செய்தல்‌ 
வேண்டின்‌ அயல்நாட்டவர்‌ இங்கே விலைப்படுத்தக்‌ 
கொண்டுவரும்‌ பண்டங்களை வாங்காது முற்ற ஒழித்தலே 
செயற்பால தென்னும்‌ ஆரவாரமும்‌ நாடு எங்கும்‌ பரவிப்‌, 
பலவகைக்‌ குழப்பங்களையும்‌ பலவகைத்‌ துன்பங்களையும்‌ 
உயிரழிவு பொருளழிவுகளையும்‌ ஆங்காங்கு விளைத்து வரு 
கின்றன. பேர்‌ அல்லலுக்கு இடமான இப்பிழைபாடான 
வழியிற்‌ புகுந்து நம்மனோர்‌ துன்புறாமல்‌, அவர்களைப்‌ பாது 
காத்தல்‌ வேண்டியே, எமது அறிவுரையை இங்கெழுது 
கின்றோம்‌. இதனை நன்றாக ஆராய்ந்து பார்த்து, எமதுரை 
பொருந்துமாயின்‌ அதனைக்‌ கைப்பற்றி யொழுகி நம்மவர்‌ 
நலப்படுவாராக ! 

முதலில்‌ நம்‌ நாட்டவர்பால்‌ உள்ள ஒரு பெருங்குறை 
என்னென்றால்‌, எதனையும்‌ ஆய்ந்து ஓய்ந்து பார்க்குங்‌ 
குணம்‌ இல்லாமையேயாம்‌. ஒருவர்‌ கல்வி யறிவு ஆராய்ச்சி 
யுடைய பெரியராயிருந்தாலும்‌, அவரைப்‌ பத்துப்பேர்‌ 
கொண்டாடாவிட்டால்‌ அவரை நம்மனோர்‌ தாமுங்‌ 
கொண்டாடமாட்டார்‌; அதுவேயு மன்றி, அவரைப்‌ 
பத்துப்பேர்‌ பொறாமையினாலோ, அல்லது வேறு காரணத்‌ 
தாலோ இழித்துப்‌ பேசக்‌ கேட்டால்‌, அது தகுமா தகாதா 
என்று ஆய்ந்து பாராமல்‌ தாமும்‌ அவரை உடனே இழித்‌ 
துப்பேசிவிடுவர்‌; அவர்க்குத்‌ தீங்கும்‌ இழைப்பர்‌. இனி, 
மற்றொருவர்‌ கல்வியறிவு ஆராய்ச்சிகள்‌ சிறிதும்‌ இல்லா 

ராயினும்‌, அல்லது அவை சிறிதே யுடையராயினும்‌, 
பத்துப்பேர்‌ அவர்பால்‌ வைத்த பற்றினாலோ அல்லது 
அவர்பால்‌ தாம்‌ பெறும்‌ ஏதேனும்‌ ஒரு பயன்‌ குறித்தோ 
அவரைக்‌ கொண்டாடுவராயின்‌, அவர்‌ எதற்காக 
அவரைக்‌ கொண்டாடுகின்றார்‌. நாமும்‌ அவரை ஏன்‌ 
கொண்டாட வேண்டுமென்று சிறிதேனும்‌ ஆராய்ந்து 
பாராமல்‌ உடனே அவரைக்‌ கண்‌ கால்‌ தெரியாமற்‌ 
கொண்டாடி விடுவர்‌; அக்கொண்டாட்டத்தால்‌ வருந்‌ 
துன்பங்களையுந்‌ தாம்‌ அடைவர்‌. பெரும்பாலும்‌, நம்‌ நாட்‌ 
டவர்‌ உண்மையறிவு யாராய்ச்சிகள்‌ உடைய பெரியாரைக்‌ 
கொண்டாடுவதும்‌ இல்லை; அவரால்‌ தாம்‌ அடைதற்குரிய 
பெரும்‌ பயன்‌ அடைவதுமில்லை. வெளி மினுக்கும்‌ 
வெற்றாரவாரமும்‌ உடையாரைப்‌ பின்பற்றித்‌ தமது 
நலனையுந்‌ தம்‌ நாட்டவர்‌ நலனையும்‌ இழந்துவிடுவதே 
அவர்க்கு இயற்கையாய்ப்‌ படிந்துவிட்டது. 


இனி, மேல்‌ நாட்டவர்பால்‌ உள்ள ஒரு பெருங்‌ குணம்‌ 
என்னவென்றால்‌, எவர்‌ எதைச்‌ சொன்னாலும்‌, எவர்‌ 
எதை எழுதினாலும்‌ அவ்வப்பொருளின்‌ இயல்புகளை த்‌ 
தம்மாலான மட்டுஞ்‌ சோம்பாம லாராய்ந்து பார்த்து, எது 
தழுவத்தக்கதோ அதைத்‌ தழுவுவர்‌; தழுவத்தகாததை 
விலக்குவர்‌. வெறும்‌ வெளிமினுக்கையும்‌ வெற்றாரவாரத்‌ 
தையும்‌ கண்டு அவர்‌ ஏமாந்து விடுவதில்லை, அறிவிலும்‌ 
ஆராய்ச்சியிலுமே அவர்கள்‌ தமது காலத்தைப்‌ பயன்‌ 
படுத்தி வருதலால்‌, அவர்கள்பால்‌ வீணான எண்ணங்களும்‌ 
வீணான பேச்சுகளும்‌ நிகழ்வதில்லை. பிறர்பாற்‌ குற்றங்கள்‌ 
இருந்தாலும்‌ அவற்றை அவர்கள்‌ ஆராய்வதில்லை; பிறர்‌ 
பாலுள்ள குணங்களை மட்டும்‌ ஆராய்ந்து, அவற்றுக்காக 
அவரைப்‌ பாராட்டுவதுடன்‌, அவரால்‌ தாமும்‌ உலகமும்‌ 
பயன்படுதற்கான ஒழுங்குகளெல்லாஞ்‌ செய்வர்‌. அதனால்‌, 
மேல்‌ நாட்டவரில்‌ நற்குணமும்‌ நல்லறிவும்‌ நன்முயற்சி 

யும்‌ உடையவர்கள்‌ சீருஞ்‌ சிறப்பும்‌ எய்தித்‌ தாமுந்‌ 
தம்மைச்‌ சேர்ந்தவரும்‌ வறுமையும்‌ கவலையும்‌ இன்றி 
உயிர்வாழப்பெற்று, நாடோறும்‌ ஆயிரக்‌ கணக்கான 
புதுமைகளையும்‌ ஆயிரக்‌ கணக்கான பொறிகளையும்‌ 
(இயந்திரங்களையும்‌) ஆயிரக்‌ கணக்கான தொழிற்சாலை 
களையும்‌ ஆயிரக்‌ கணக்கான கல்‌ விச்‌ சாலைகளையும்‌ 
ஆயிரக்‌ கணக்கான சொற்பொழிவு மண்டபங்களை 
யும்‌ ஆயிரக்‌ கணக்கான கலையறிவுக்‌ கழகங்களையும்‌, 
இன்னும்‌ இவைபோல்‌ நம்‌ சொல்லளவில்‌ அடங்காத 
பலப்பல நலன்களையும்‌ தாமிருக்கும்‌ நாடுகளிற்‌ பரவச்‌ 
செய்து வருவதோடு, தாஞ்செல்லும்‌ பிற நாடுகளிலும்‌ 
அந்நலன்களை யெல்லாம்‌ பரப்பி வருகின்றனர்‌. 


இனி, நம்‌ நாட்டவர்களுக்கோ அறிவாராய்ச்சி யில்‌ 
லாமையோடு ஒற்றுமைக்‌ குணமும்‌ இல்லை; பிறர்பால்‌ 
அருள்‌ இரக்கமும்‌ இல்லை. தமக்குத்‌ தம்‌ மனைவிமக்களும்‌ 
நெருங்கிய உறவினருமே உரியரெனவும்‌, மற்றையோ 
ரெல்லாந்‌ தமக்கு வேறானவரெனவுந்‌, தாமுத்‌ தம்மினத்‌ 
தவரும்‌ நன்றாயிருத்தலே தமக்கு வேண்டும்‌, தம்மவரல்‌ 
லாத பிறர்‌ எக்கேடு கெட்டாலென்ன எத்தெருவே போனா 
லென்ன எனவும்‌ நினைந்து, பிறர்‌ நலத்தைச்‌ சிறிதுங்‌ 
கருதாதவர்களாய்‌ இருக்கின்றனர்‌. தன்னலங்‌ கருதும்‌ 
இப்பொல்லாத எண்ணத்தால்‌ இத்‌ தமிழ்நாட்டவர்க்குட்‌ 
பிரிந்திருக்கும்‌ அளவிறந்த சாதிகளும்‌, அவற்றால்‌ விளை ந்‌ 
திருக்கும்‌ அளவிறந்த வேற்றுமைகளுங்‌ கணக்கிட்டுச்‌ 
சொல்லல்‌ இயலாது. நாலுபேர்‌ ஒன்று சேர்வார்களானாற் 
சாதிப்‌ பேச்சும்‌; பெண்‌ கொடுக்கல்‌ வாங்கலைப்‌ பற்றிய 
பேச்சும்‌; அவன்‌ சாதிகெட்டவன்‌, அவனுக்கும்‌ நமக்கும்‌ 
உறவு கிடையாது, எங்கள்‌ சாதி உயர்ந்தது, எங்கள்‌ சாதி 
பில்‌ ஒடித்தாற்‌ பால்‌ வடியும்‌, எங்களிற்‌ பத்து வீட்டுக்கார 
ரோடு தாம்‌ நாங்கள்‌ கலப்பது வழக்கம்‌, மற்றவர்கள்‌ 

கையில்‌ தண்ணீர்கூட வாங்கமாட்டோம்‌ என்னும்பேச்சும்‌; 
அதைவிட்டால்‌ பொருள்‌ தேடும்‌ வகைகளைப்‌ பற்றிய 
பேச்சும்‌; அதுவும்‌ விட்டால்‌ தமக்குப்‌ பொருள்‌ சேருங்‌ 
காலத்தைப்‌ பற்றியும்‌, நோய்‌ தரும்‌ நேரத்தைப்பற்றியும்‌, 
மணம்‌ ஆகும்‌ நாளைப்‌ பற்றியும்‌ எந்த இடத்திற்போனாற்‌ 
குறிகேட்கலாம்‌? எந்தத்‌ தெய்வத்துக்கு ஆடு கோழி 
அறுத்தால்‌ இவை கைகூடும்‌? மாரியைக்‌ கும்பிட 
லாமா? மதுரை வீரனைக்‌ கும்பிடலாமா? காளியைக்‌ 
கும்பிடலாமா? கறுப்பண்ணனைக்‌ கும்பிடலாமா? எசக்கி 
யைக்‌ கும்பிடலாமா? சுடலை மாடனைக்‌ கும்பிடலாமா? 
என்னுஞ்‌ சிறு தெய்வச்‌ சிற்றுயிர்க்‌ கொலைக்‌ கொடும்‌ 
பேச்சும்‌; தனக்குப்‌ பகையானவனைப்‌ பலவகையால்‌ 
இழித்துத்‌ தன்னைப்‌ பலவகையால்‌ உயர்த்துச்‌ செருக்கிப்‌ 
பேசும்‌ பேச்சுமே எங்கும்‌ எல்லாரும்‌ பேசக்காண்கின்றோம்‌. 
புகை வண்டிகளிலும்‌ இந்தப்‌ பேச்சே, பொதுக்கூட்டங்‌ 
களிலும்‌ இந்தப்‌ பேச்சே,கோயில்களிலும்‌ இந்தப்‌ பேச்சே, 
குளக்கரைகளிலும்‌ இந்தப்‌ பேச்சே. 


இதைத்‌ தவிர, நாம்‌ எதற்காகப்‌ பிறந்திருக்கின்றோம்‌? 
நாம்‌ இப்பிறவியிற்‌ செய்யவேண்டுவன யாவை? நமக்கும்‌ 
மற்ற விலங்குகளுக்கும்‌ (மிருகங்களுக்கும்‌) உள்ள 
வேற்றுமை என்னை? நம்மையும்‌ மற்ற எண்ணிறந்த உயிர்‌ 
களையுந்‌ தோற்றுவித்தது யாது? இந்த உலகங்கள்‌ எதற்‌ 
காகப்‌ படைக்கப்பட்டிருக்கின்றன? இவைகளை யெல்லாம்‌ 
படைத்த பேறறிவுப்‌ பொருளின்‌ நோக்கம்‌ யாதாய்‌ இருக்‌ 
கலாம்‌? நாம்‌ இறந்தபின்‌ எந்த நிலையை யடைவோம்‌? 
பொருள்‌ தேடுவதும்‌, உண்பதும்‌, உறங்குவதும்‌, மருவு 
வதுந்‌ தவிர, வேறு நாம்‌ செய்யத்தக்கதும்‌ தகாததும்‌ 
இல்லையா? என்று இவ்வாறெல்லாம்‌ எண்ணிப்‌ பார்க்கத்‌ 
தக்கவர்களை நம்மில்‌ நூராயிரவரில்‌ ஒருவரைக்‌ கூடக்‌ 
காண்பது அத்திப்பூத்தாற்போல்‌ இருக்கின்‌ றதே! 

ஆனால்‌, மேல்நாட்டவர்களிலோ இவைகளையெல்‌ 
லாம்‌ ஆராய்ந்து பார்ப்பவரும்‌, ஆராய்ந்து எழுதுபவரும்‌, 
ஆராயுங்‌ கழகங்களும்‌, அவர்களாலும்‌ அக்‌ கழங்களாலும்‌ 
எழுதி வெளியிடப்பட்ட, வெளியிடப்படுகின்‌ ற நூல்களும்‌, 
நாள்‌ வெளியீடுகள்‌ கிழமை வெளியீடுகள்‌ திங்கள்‌ வெளி 
யீ டுகளும்‌, அவை தம்மைக்‌ கற்பாரும்‌, கற்பிப்பாரும்‌ இவ்‌ 
வகைகட்‌ கெல்லாம்‌ கோடி கோடியாகத்‌ தமது பொருளை 
வழங்குவாரும்‌ எண்ணிக்கையிலும்‌ அடங்குதல்‌ இல்லை. 
மேல்‌ நாட்டவர்கள்‌ பசியெடுத்த வேளையில்‌ எந்த இடத்‌ 
தில்‌ எந்த உணவு கிடைக்கின்றதோ அங்கே அதனைப்‌ 
பெற்று மகிழ்ச்சியோடு உண்பர்‌; தமது வாழ்க்கைத்‌ 
துணைக்கு எந்த நாட்டில்‌ எவர்‌ இசைந்தவராய்த்‌ தெளி 
யப்படுகின்றனரோ, அவரை அங்கே மணந்துகொள்வர்‌, 
உடம்பைப்‌ பற்றிய இவ்விரண்டு குறைகளையும்‌ இங்ஙனம்‌ 
எளிதிலே நிரப்பிக்கொண்டு, அதற்குமேல்‌ அவற்றில்‌ 
தம்‌ கருத்தைச்‌ செலுத்தாமல்‌, தம்‌ அறிவு ஆராய்ச்சிகளை 
மேன்மேற்‌ பெருக்குவதிலும்‌, நாடோறும்‌ புதிய புதிய 
ஆற்றல்களையும்‌ புதிய புதிய பொறிகளையும்‌ புதிய புதிய 
உண்மைகளையுங்‌ கண்டு பிடிப்பதிலும்‌, அவற்றைப்‌ பயன்‌ 
படுத்துவதிலுமே தமது கருத்தை ஓயாமற்‌ செலுத்தி 
வருகின்றனர்‌. 


மற்று, நம்‌ நாட்டவரோ மேலே காட்டியபடி, நிலை 
யில்லாமல்‌ அழிந்துபோகுந்‌ தமது உடம்பைப்பற்றியும்‌, 
அவ்வுடம்பால்‌ வந்த தெர்டர்புகளைப்‌ பற்றியுமே எந்‌ 
நேரமும்‌ பேசியும்‌ நினைந்தும்‌ வருவதல்லாமல்‌, என்றும்‌ 
நிலையாக இருக்கத்தக்க தமது அறிவு விளக்கத்தைப்‌ 
பற்றியாதல்‌, தம்‌ அன்பையும்‌ அருளையும்‌ வளர்க்குங்‌ 
கடமைகளைப்‌ பற்றியாதல்‌ பேசியும்‌ எண்ணியும்‌ வரக்‌ 
காண்கின்றோம்‌ இல்லையே ! 

அ. கொ 

இன்னும்‌, நமது வாழ்க்கைக்கு இன்றியமையாது 
வேண்டப்படுவன கல்விப்‌ பொருளுஞ்‌ செல்வப்பொருளும்‌ 
என்னும்‌ இரண்டுமேயாகும்‌, கல்விப்பொருளைப்‌ பெற்ற 
வர்கள்‌, தமக்கும்‌ பிறர்க்கும்‌ நன்மையைத்‌ தருந்‌ 
துறைகளை ஆய்ந்து பார்த்துக்‌, காலத்தின்‌ நிலைக்கும்‌ 
இடத்தின்‌ நிலைக்கும்‌ ஒத்த முயற்சிகளைச்‌ சோம்பாது 
செய்வர்களாயின்‌, அவர்கட்குச்‌ செல்வப்பொருள்‌ தானே 
வரும்‌. வெறுஞ்‌ செல்வம்‌ மட்டுந்‌ தமது பழவினைப்‌ 
பயத்தால்‌ வாய்க்கப்பெற்றவர்கள்‌ அங்ஙனங்‌ கல்விப்‌ 
பொருளை எளிதிலே பெற்றுக்கொள்ளுதல்‌ இயலாது. 
மேலும்‌ கல்விப்‌ பொருள்‌ என்றும்‌ அழியாது; செல்வமோ 
சில காலத்தில்‌ அழிந்துபோம்‌; கல்விப்‌ பொருள்‌ 
ஒருவனது அறிவைப்‌ பற்றிக்கொண்டு எழுமை எழு 
பிறப்பும்‌ அவனுக்கு உற்ற துணையாய்ச்‌ செல்லும்‌; 
செல்வமோ அதனை யுடையானுக்கு இந்தப்‌ பிறவியி 
லேயே துணையாகாமற்‌, பிறராற்‌ கவரப்பட்டு, ஒரோவொரு 
கால்‌ அவனுயிரையுந்‌ தொலைத்தற்கு ஏதுவாயிருக்கும்‌; 
கல்விப்‌ பொருள்‌ இந்த உலகத்திலும்‌, இங்குள்ள உயிர்‌ 
களிலும்‌ உள்ள வியப்பான உண்மைகளை விளங்கச்‌ 
செய்வதுடன்‌, இவற்றிற்கு உள்ளுமாய்ப்‌ புறம்புமாய்‌ 
நிற்கும்‌ இறைவன்‌ றன்‌ அருளுண்மைகளையும்‌ விளங்கச்‌ 
செய்து நமக்குப்‌ பேரின்பத்தைத்‌ தராநிற்கும்‌; செல்வப்‌ 
பொருளோ தன்னை யுடையானைப்‌ பெரும்பாலுந்‌ தீய 
துறைகளில்‌ புகுத்திச்‌, சில காலத்தில்‌ அவன்‌ சிற்றின்‌ 
பத்தினையும்‌ நுகரவெட்டாமல்‌ அவனை நோய்வாய்ப்படுத்து, 
அவனை விட்டு நீங்கி அவனை விரைவில்‌ மாய்க்கும்‌, 
ஆகையாற்‌, கல்விப்‌ பொருள்‌ சிறந்ததோ, செல்வப்‌ 
பொருள்‌ சிறந்ததோ என்பதைச்‌ சிறிது எண்ணிப்‌ 
பாருங்கள்‌! கல்விப்‌ பொருள்‌ ஒன்றுமே நமக்கும்‌ நம்மைச்‌ 
சேர்ந்தார்க்கும்‌ நலம்‌ பயப்பதன்றிச்‌ செல்வப்பொருள்‌ 
அங்ஙனம்‌ நலம்‌ பயப்பதன்றென்பது சிறிதுணர்வுடை 


தமிழ்‌ நாட்டவரும்‌ மேல்நாட்டவரும்‌ 131 


யார்க்கும்‌ விளங்குமன்றோ? ஆகவே, கல்விப்‌ பொருளின்‌ 
பொருட்டுச்‌ செல்வப்‌ பொருளைப்‌ பயன்படுத்த 
வேண்டுமே யல்லாமற்‌, செல்வப்‌ பொருளைப்‌ பெறும்‌ 
பொருட்டே கல்விப்‌ பொருளைப்‌ பயன்படுத்துதல்‌ ஆகாது. 


ஆனால்‌, நம்‌ நாட்டவர்‌ நிலை எத்தன்மையதாயிருக்‌ 
கின்றதென்பதை எண்ணிப்‌ பாருங்கள்‌ ! நம்மவரிற்‌ 
பெரும்பாலர்க்குக்‌ கல்வி கற்பதிற்‌ சிறிதும்‌ விருப்பமே 
யில்லை. கற்கவேண்டிய கட்டாயத்தில்‌ உள்ளவர்களுந் 
தமிழ்‌ எழுதப்‌ படிக்கத்‌ தெரிந்தாற்‌ போதுமென்றும்‌, 
அதுவும்‌ வேண்டாங்‌ கையெழுத்துப்‌ போடத்‌ தெரிந்தாற்‌ 
போதுமென்றும்‌ எண்ணி அங்ஙனமே நடப்பவர்களாய்‌ 
இருக்கின்றார்கள்‌. இன்னும்‌ பலர்‌, “*தமிழ்ப்‌ படித்து 
என்ன வாரிக்‌ கொள்ளப்‌ போகின்றான்‌? படியாதவர்களில்‌ 
எத்தனையோ பேர்‌ பொருள்‌ தேடிச்‌ செல்வர்களா 
யில்லையா ?”” என்று வாய்‌ கூசாது பேசிப்‌ போகின்றனர்‌. 
இன்னும்‌ பலர்‌, “ஆங்கிலம்‌ படித்தாலும்‌ பெரிய வேலை 
கிடைக்கும்‌, பெரிய அதிகாரங்‌ கிடைக்கும்‌, ஆங்கிலம்‌ 
படித்துப்‌ பட்டம்‌ வாங்கின மாப்பிள்ளைக்கு ஐயாயிரம்‌ 
பத்தாயிரத்துடன்‌ பெண்‌ கிடைக்கும்‌” என்று எண்ணு 
வதுஞ்‌ சொல்லுவதுஞ்‌ செய்து, இவைகளுக்காகவே தம்‌ 
மக்களை ஆங்கிலம்‌ பயிலச்‌ சய்கின்றார்கள்‌. 

துவக்கத்திலுருந்தே இந்த எண்ணத்தேதாடு 
ஆங்கிலங்‌ கற்கின்ற பிள்ளைகள்‌, அதனில்‌ தேர்ச்சி 
பெற்றுப்‌ பட்டங்கள்‌ வாங்கினவர்களாய்‌ வெளிவந்தவுடன்‌ 
பொருள்‌ வருவாய்க்கு இசைந்த வேலைகளைப்‌ பெறுவதிற்‌ 
கண்ணுங்கருத்தும்‌ உடையராகின்றார்களே யல்லாமல்‌, 
மேலும்‌ மேலும்‌ கல்வியறிவைப்‌ பெருக்க வேண்டு 
மென்னும்‌ எண்ணம்‌ உடையராகக்‌ காணப்படவில்லை. 
அரசியற்‌ றுறைகளிலோ, நீராவி நிலையங்களிலோ, 
ஆங்கில வணிகர்தந்‌ தொழிற்சாலைகளிலோ, இன்னும்‌ 

இவைபோன்ற பிறவற்றிலோ பெரிய பெரிய அலுவல்‌ 
களில்‌ அமர்ந்து பிறர்க்கு ஊழியஞ்செய்து பொருள்‌ ஈட்டு 
வதிலேயே பெருமுயற்சி யுடையவர்களாய்‌ இருக்கின்‌ 
றார்கள்‌. இவ்வலுவல்களைப்‌ பெறும்பொருட்டு, அவற்‌ 
றிற்குத்‌ தலைவர்களா யிருப்பவர்கள்‌ கேட்கும்‌ அள 
வெல்லாந்‌ தாழ்ந்து கைக்கூலியுங்‌ கொடுக்கின்றார்கள்‌; அது 
மட்டோ, அத்தலைவர்கள்‌ விரும்புகிறபடி யெல்லாம்‌ மானக்‌ 
கேடான செயல்களைச்‌ செய்வதற்கும்‌ முன்‌ நிற்கின்‌ 
றார்கள்‌ ! பொருள்‌ வருவாயையுந்‌ தலைமையையுமே பெரிய 
வாக நினைத்து, இவ்வாறெல்லாம்‌ பெரும்‌ பாடுபட்டுத்‌, 
தாம்‌ விரும்பிய வேலைகளை அடைந்த பிறகாவது, 
இவர்கள்‌ எணணங்‌ கல்விப்‌ பயிற்சியிலுங்‌ கடவுள்‌ வழி 
பாட்டிலும்‌ பிறர்க்குதவி செய்வதிலும்‌ நாட்டுக்கு நலந்‌ 
தேடுவதிலுந்‌ திரும்புகின்றதோ வென்றால்‌, இல்லை, 
இல்லை. தாமிருக்கும்‌ வேலையினளவுக்கு வருஞ்‌ 
சம்பளத்தில்‌ மனநிறைவு பெறாமல்‌, தாம்‌ தமக்கு 
மேலுள்ளவர்கட்குக்‌ கைக்கூலி கொடுத்தது போலவே 
தாமுந்‌ தமக்குக்‌ கீழுள்ளவர்பாலுந்‌, தமது தலைமைக்குக்‌ 
கீழ்‌ அடங்கி நடக்கும்‌ ஏழை யெளியவர்கள்பாலு மிருந்து 
ஓயாமற்‌ கைக்கூலி வாங்கினவண்ணமா யிருக்கின்றார்கள்‌. 


அங்ஙனம்‌ ஏழை எளியவர்கள்‌ அழஅழ அவர்கள்‌ 
வயிற்றில்‌ அடித்துச்‌ சேர்க்கும்‌ பொருளையாவது அவர்கள்‌ 
நல்வழியிற்‌ செலவு செய்கிறார்களோ வென்றால்‌ அதுவு 
மில்லை. இரப்பவர்க்கு ஒரு கைமுகந்த அரிசிதானுங்‌ 
கொடுக்க இசையார்‌; கற்பவர்க்குங்‌ கற்றவர்க்கும்‌ ஒரு காசு 
தானுங்‌ கொடார்‌. மற்றுத்‌, தம்‌ மனைவி மக்கட்குப்‌ 
பொற்சரிகை பின்னிய பட்டாடைகள்‌ வாங்கிக்‌ கொடுப்‌ 
பதிலும்‌, வைரம்‌ இழைத்த உயர்ந்த அணிகலன்கள்‌ செய்‌ 
வித்து அணிவதிலும்‌, அவர்கள்‌ புழங்குதற்குப்‌ பொன்‌ 
வெள்ளிகளிற்‌ சமைத்த ஏனங்கள்‌ வாங்கிச்‌ சேர்ப்பதிலும்‌, 

அவர்களுந்‌ தாமும்‌ ஏறி ஊர்‌ சுற்றுவதற்குக்‌ 
குதிரை வண்டிகள்‌, இவற்றினும்‌ விலையுயர்ந்த 
உந்துவண்டிகள்‌ (00௦௭ கோ5) அமைத்துக்‌ கொள்‌ 
வதிலும்‌, நாடகசாலைகள்‌ குதிரைப்‌ பந்தயங்கள்‌ 
வட்டக்காட்சிகள்‌ (௦08) சென்று காண்பதிலும்‌ இன்னும்‌ 
இவைபோன்ற வெற்றாரவாரங்களிலுமாகத்‌ தாம்‌ ஏழைக்‌ 
குடிமக்களிடமிருந்து பகற்கொள்ளை யடித்த பெருந்‌ 
தொகையான பொருளைச்‌ செலவு செய்து விடுகின்றார்கள்‌. 
இன்னும்‌ பலர்‌, சாராயங்‌ குடித்தும்‌, ஊன்தின்றும்‌, 
வேசியரை மருவியும்‌ அப்பொருளைப்‌ பாழாக்குகின்றார்கள்‌. 
மற்றும்‌ பலர்‌, அப்பொருளைக்‌ கடன்‌ கொடுத்து வட்டி 
மேல்‌ வட்டி வாங்கியும்‌, அம்‌ முகத்தால்‌ ஏழை எளியவர்‌ 
களின்‌ நிலங்கள்‌ வீடுகள்‌ பண்டங்களைக்‌ கவர்ந்துந்‌ தமது 
பொருளை ஆயிரம்‌ நூருயிரங்‌ கோடி என்னும்‌ பேரளவாகப்‌ 
பெருக்குவதிலேயே முனைந்து நிற்கின்றார்கள்‌. 


இவ்வாறாக ஆங்கிலங்‌ கற்கும்‌ இந்‌ நாட்டவர்‌ எந்த 
இனத்தைச்‌ சேர்ந்தவரா யிருந்தாலும்‌, அவர்‌ எல்லாம்‌ 
மேலும்‌ மேலும்‌ பொருள்‌ சேர்ப்பதற்கே தாங்‌ கற்ற 
கல்வியைக்‌ கருவியாக்கி, ஏழைக்‌ குடிமக்களைப்‌ பாழாக்கு 
கின்றார்கள்‌. இந்நிலையிற்‌ பார்ப்பனரும்‌ பார்ப்பனரல்லா 
தாரும்‌ ஒத்தவர்களாகவே யிருக்கின்றார்கள்‌. தந்நலந்‌ 
தேடுவதிலேயே நாட்டம்‌ வைத்திருக்கும்‌ இவர்கள்‌, 
அவைக்‌ களங்களில்‌ மேடை மேலேறிப்‌ பேசும்போது 
மட்டும்‌ ஏழை மக்களுக்காகக்‌ கண்ணீர்‌ விட்டுக்‌ கதறுகின்‌ 
றார்கள்‌ ! இஃது எதனை ஒத்திருக்கிறதென்றால்‌, “ஆடு 
நனைகிறதே யென்று கோநாய்‌ குந்தி யழுததையே” 
ஒத்திருக்கின்றது. மேடைமேல்‌ இவ்வளவு இரக்கங்‌ 
காட்டிப்‌ பேசிய அவர்கள்‌ வீட்டுக்கு, ஏழையிரவலர்கள்‌ 
சென்றால்‌ அவர்களை ஏசித்‌ துரத்துகின்றார்கள்‌. இந்த 
வகையிற்‌ பார்ப்பனரை விடப்‌ பார்ப்பன ரல்லாதாரே 

மிகக்‌ கொடியரா யிருக்கின்றார்கள்‌. யாங்ஙன மென்றால்‌, 
உயர்ந்த நிலைகளிலுள்ள பார்ப்பனர்கள்‌, தம்‌ மினத்தவ 
ரல்லாதார்க்கு ஏதோருதவியுஞ்‌ செய்யாவிடினுந்‌, தம்‌ 
மின த்தவர்களில்‌ ஏழைகளா யிருப்பவர்க்கு எல்லா வகை 
யான உதவியுஞ்‌ செய்யக்‌ காண்கின்றேம்‌, மற்றும்‌, 
பார்ப்பனரல்லாதாரில்‌ உயர்‌ நிலைகளி லிருப்பவர்களோ 
ஏழைக்குடிகட்கு ஏதொரு நன்மையுஞ்‌ செய்யக்‌ காண்‌ 
கிலேம்‌; நன்மை செய்யா தொழியினுந்‌ தீமையேனுஞ்‌ 
செய்யாதிருக்அின்றார்களோ வென்றால்‌, அப்படியுமில்லை; 
எளியவர்களைத்‌ துன்புறுத்தியும்‌, அவர்கள்‌ பொருளைத்‌ 
“தோலிருக்கச்‌ சுளை விழுங்குவது”” போல்‌ விழுங்கியும்‌ 
வந்தாற்றானே, தாம்‌ வல்லாண்மை வாழ்க்கை செலுத்த 
லாம்‌ ! 


செல்வர்களால்‌ துன்புறுத்தப்பட்டு நடுநிலை மன்றங்‌ 
களில்‌ முறையிடச்‌ செல்லும்‌ எத்தனை எளிய மக்கள்‌, தாம்‌ 
தடுவர்க்குக்‌ கைக்கூலி கொடுக்க இடமில்லாமையின்‌, 
அங்கும்‌ நடுவிழந்து ஓலமிட்டு அழுகின்றார்கள்‌ ! ஓர்‌ 
ஆங்கிலர்‌ நடுவராயிருப்பின்‌, அவரால்‌ எத்திறத்தவரும்‌ 
முறையாக வழக்குத்‌ தீர்க்கப்பட்டுத்‌ தங்‌ குறை தீர்கின்ற 
னர்‌. நம்‌ நாட்டவர்‌ அந்நிலைகளில்‌ இருப்பிற்‌, பெரும்‌ 
பாலும்‌ அவரால்‌ நடுவாக வழக்குத்‌ தீர்க்கப்படுதல்‌ இல்லை; 
அவர்க்குக்‌ கைக்கூலி கொடுப்பார்‌ பக்கமே வழக்கு நன்றாய்‌ 
முடிகின்றது. இதனினும்‌ பெருங்‌ கொடுமை யாதிருக்‌ 
கின்றது ! காவலாக இட்ட வேலியே பயிரைத்‌ தின்றால்‌ 
பயிர்‌ விளைவதெப்படி ? 


இங்ஙனம்‌ பொருளையே பெரிதாய்‌ நினைந்து நடுவு 
தவறி எளியவர்களை வருத்திப்‌ பொருள்‌ சேர்க்கும்‌ 
ஆங்கிலங்‌ கற்ற நம்மனோர்‌, பார்ப்பனரல்லாத நம்ம 
னோர்க்கு இவ்வாறெல்லாந்‌ தீங்கிழைப்பினும்‌, பார்ப்பனர்‌ 
காலில்‌ விழுவதற்கும்‌ அவர்க்குத்‌ தாம்‌ சேர்த்த பொருளை 


தமிழ்நாட்டவரும்‌ மேல்நாட்டவரும்‌ 135 


மிகுதியாக வழங்குவதற்கும்‌ மட்டும்‌ அவர்கள்‌ சிறிதும்‌ 
பின்வாங்குகின்றார்களில்லை. இவர்கள்‌ ஆங்கிலங் 
கற்றது வயிற்றுப்பிழைப்புக்கும்‌ பெருமைக்குமே யல்லா 
மல்‌, ஆங்கிலத்திலுள்ள விழுமிய அறிவாராய்ச்சியைப்‌ 
பெறுதற்கு அன்றாகையால்‌, இவர்கள்‌ தம்‌ வீட்டிலுள்ள 
அறிவில்லாப்‌ பெண்மக்களின்‌ சொல்லுக்கும்‌, ஆராய்ச்சி 
யில்லாப்‌ பேதைகளான தம்‌ சுற்றத்தார்‌ சொல்லுக்குங்‌ 
கட்டுப்பட்டவர்களாகித்‌, தம்‌ இல்லத்தில்‌ நடக்கும்‌ 
ஒவ்வொரு சடங்கிற்கும்‌ பார்ப்பனர்களை வரவழைத்து, 
அவர்க்கு அவர்‌ வேண்டிய பொருளை வழங்கி அவர்‌ 
காலிலும்‌ விழுகின்றார்கள்‌ ! ஒருவேளை நல்ல சோறுகூடக்‌ 
கிடையாமற்‌ பட்டினியும்‌ பசியுமாய்க்‌ கிடந்து வாடி 
வதஙகும்‌ ஏழைகள்‌ முகத்தை ஏறெடுத்தும்‌ பாராமற்‌, 
பேதைமை வயப்பட்டு, வறுமை யறியாத பார்ப்பனர்க்கும்‌, 
ஆரவாரக்‌ கொண்டாட்டுகட்குஞ்‌, சிறு தெய்வ வெறி 
யாட்டுகட்கும்‌, அழிவழக்குகட்குந்‌ தமது பொருளைக்‌ 
கணக்கின்றிச்‌ செலவிடும்‌ நம்மனோரின்‌ நிலை, எண்ணுந்‌ 
தோறும்‌ நடுக்கத்தை விளைவிக்கின்றது ! 


இனி, ஆங்கிலமாவது தமிழாவது கல்லர்திருந்தும்‌, 
பழைய நல்வினைப்‌ பயனாற்‌ பெருஞ்‌ செல்வர்களாகவுஞ்‌, 
சிற்றரசர்களாகவும்‌ வாழ்வார்‌ நம்நாட்டிற்‌ பெருந்தொகை 
யாய்‌ இருக்கின்‌ றனர்‌. இவர்களுடைய செல்வச்‌ செருக்கை 
யும்‌, இவர்கள்‌ தங்‌ கீழ்‌ உள்ள ஏழைமக்கட்குச்‌ செய்யுங்‌ 
கொடுமைகளையுங்‌ நாம்‌ எண்ணிப்‌ பார்ப்போமானால்‌, 
நமதுள்ளம்‌ இன்னும்‌ மிகுதியாய்‌ நடுங்கா நிற்கும்‌, 
செல்வர்கள்‌ இல்லங்களில்‌ இருக்கும்‌ பொற்சரிகை 
பின்னிய பட்டாடைகளிலும்‌, அவர்களும்‌ அவர்களின்‌ 
மாதரும்‌ அணிந்துகொள்ளுங்‌ கல்லிழைத்த நகைகளிலும்‌, 
அவர்கள்‌ புழங்கும்‌ பொன்‌ வெள்ளி ஏனங்களிலும்‌, 
அவர்கள்‌ ஏறிச்‌ செல்லும்‌ ஊர்திகளிலும்‌, இன்னுங்‌ இவை 

எங்கும்‌ நிலை பெறுத்தலாம்‌. ஒரு முழுமுதற்‌ கடவுளை 
எல்லாருந்‌ தடையின்றிச்‌ சென்று வழிபட்டு மகிழுந்‌. 
திருக்கோயில்கள்‌ எங்கும்‌ எடுப்பிக்கலாம்‌. இன்னும்‌ நம்‌ 
மக்களின்‌ இம்மை மறுமை வாழ்க்கைக்கு இன்றி 
யமையாது வேண்டிய இன்னும்‌ எத்தனையோ உயர்ந்த 
ஏற்பாடுகளை யெல்லாஞ்‌ செய்விக்கலாம்‌! இவ்வளவு நலங்‌ 
களுக்கும்‌ பயன்படுதற்குரிய கோடி கோடியான பெரும்‌ 
பொருட்‌ குவியல்கள்‌, நம்‌ நாட்டுச்‌ செல்வர்களிடத்துஞ்‌ 
சிற்றரசர்களிடத்தும்‌ அரசர்களிடத்தும்‌ மடத்தலைவர்‌ 
களிடத்துஞ்‌ சிறிதும்‌ பிறர்க்குப்‌ பயன்படாதவாறாய்‌ 
மடங்கி மங்கிக்‌ கிடக்கையில்‌, அப்பொருட்டிரளை அவர்கள்‌ 
பால்‌ நின்றும்‌ விடுவித்துப்‌, பொதுமக்கட்குப்‌ பயன்‌ 
படுத்துந்‌ துறையில்‌ இறங்கி முயலாமல்‌, நம்‌ நாட்டுத்‌ தலை 
வர்கள்‌, “*நம்‌ நாட்டுப்‌ பொருள்‌ மேல்‌ நாட்டுக்குப்‌ போய்‌ 
விடுகின்றதே!'” என்று சொல்லி, ஆராய்ச்சி யறிவு சிறிது 
மில்லாத, சாதிவேற்றுமைச்‌ சமய வேற்றுமைப்‌ படுகுழி 
யினின்றும்‌ ஏற விருப்பமில்லாத நம்‌ இந்திய மக்களை 
வீணே கிளப்பிவிட்டு, இந்நாட்டுக்குப்‌ பலவாற்றாற்‌ 
பெருந்‌ தீமைகளை உண்டுபண்ணுதல்‌ நன்றாகுமா? என்‌ 
பதனை எண்ணிப்‌ பாருங்கள்‌! நம்‌ நாட்டவர்‌ கையிற்‌ 
பொருள்‌ கிடைத்தால்‌ அது நம்‌ பொதுமக்கட்குப்‌ பயன்‌ 
படப்‌ போவதில்லை! நகைக்குந்‌, துணிக்கும்‌, ஊர்தி 
கட்குஞ்‌, சாதியிறு மாப்புச்‌ சமய இறுமாப்புகளைப்‌ 
பெருக்குதற்கும்‌, ஏழை எளியவர்களைக்‌ கொடுமையாக 
நடத்துதற்குந்‌, தீயவொழுக்கங்களை மிகுதி செய்தற்கும்‌, 
பார்ப்பனர்க்குக்‌ கொடுத்தற்கும்‌, ஆங்கில மருத்துவஞ்‌ 
செய்வார்‌ செலவிற்கும்‌, அழிவழக்காடுதற்கும்‌, இன்னும்‌ 
இவைபோன்ற தீயவற்றிற்குந்தாம்‌ அவரது பொருள்‌ 
பயன்படும்‌; அல்லது அவர்‌ பொருள்மேற்‌ பொருள்‌ 
சேர்த்து வைத்துவிட்டுச்‌ சாகப்‌, பின்‌ வந்தோர்‌ அவற்றை 
யழித்துப்‌ பாழாக்குதற்கே பயன்படும்‌! இவைகளைத்‌ தவிர 

வேறெந்த நல்ல துறையிலாயினும்‌ நம்‌ செல்வர்கள்‌ 
நமது பொருளை மனம்‌ உவந்து பயன்படுத்தக்‌ கண்ட 
துண்டோ சொல்லுங்கள்‌ ! 


மற்று, நமக்குப்‌ புறம்பான மேல்‌ நாட்டவர்‌ கையிற்‌ 
பொருள்‌ சேர்ந்தால்‌ அஃது எத்துணை நல்ல துறைகளிற்‌ 
சென்று பயன்பட்டு, உலகத்திற்‌ பரந்து விரிந்திருக்கும்‌ 
எல்லா வகையினரான மக்களையும்‌ இன்ப அறிவு வாழ்க்‌ 
கையில்‌ வாழச்செய்கின்ற தென்பதைச்‌ சிறிதுணர்ந்து 
பாருங்கள்‌! மேல்நாட்டவர்‌ ஒரே முழுமுதற்‌ கடவுளை 
வணங்குவதோடு, அவ்வொரு கடவுளை வணங்காமல்‌ 
இறந்துபோன உயிர்களையும்‌, மரங்கள்‌ விலங்குகள்‌ 
கட்டைகள்‌ கற்கள்‌ முதலான வைகளையும்‌ அறியாமையால்‌ 
வணங்கிப்‌ பிழைபடும்‌ ஏனைத்‌ தேய மக்களிடத்து இரக்கமு 
முடையவர்களாய்க்‌, கோடி கோடியாகத்‌ தமது பொருளைச்‌ 
செலவு செய்து, கல்வி அறிவு ஆராய்ச்சியிற்‌ சிறந்த தம்‌ 
குருமார்களை  நூராயிரக்கணக்காய்‌ அத்தேயங்களுக் 
கெல்லாம்‌ அனுப்பி, ஆங்காங்குள்ள மக்களுக்குச்‌ சமய 
அறிவையும்‌ புகட்டி வருகின்றார்கள்‌. இங்ஙனம்‌ மேல்‌ 
நாட்டவர்‌ மற்றைக்‌ கலை யறிவுகளுடன்‌ சமய அறிவிலுந்‌ 
தாம்‌ மேம்பட்டு விளங்குவதொடு, மற்றை நாட்டவரும்‌ 
அதிற்‌ சிறந்து விளங்க வேண்டுமென்னும்‌ பேரிரக்கமு 
முடையவர்களாய்‌, அதற்கென்று தமது பொருளைக்‌ 
கணக்கில்லாமற்‌ செலவு செய்து வருதல்‌ போல நம்‌ 
நாட்டவர்‌ தமக்கேனும்‌ பிறர்க்கேனும்‌ அங்ஙனஞ்‌ செய்யக்‌ 
கண்டதுண்டோ? நம்‌ நாட்டிலுள்ளவர்‌ ஓரினத்தவர்‌ 
தமது சமயக்‌ கல்விக்கேனுந்‌, தம்மோடு உடன்‌ உறையும்‌ 
மற்றையின த்தவர்‌ சமயக்‌ கல்விக்கேனும்‌ ஒரு காசாயினுஞ்‌ 
செலவு செய்யக்‌ கண்டதுண்டோ? அது மட்டுமா! ஒரு 
சில இனங்களைச்‌ சேர்ந்தவர்கள்‌ தாம்‌ வணங்குங்‌ 
கோயில்களில்‌, தம்மோடு ஓர்‌ ஊரில்‌ ஒருங்கு உறையும்‌: 

வேறுசில இனத்தவர்களை உள்ளே நுழையவிடாமற்்‌, 
கிட்ட அணுகினால்‌ அவர்களை வெட்டிச்‌ சாய்க்கின்றார்‌ 
களே! இவர்கள்‌ தாமா ஒரு நாட்டவர்‌? இவர்கள்‌ தாமா 
அருளொழுக்கத்திற்‌ சிறந்தவராக நூல்களிற்‌ புலனாகுஞ்‌ 
சைவ வைணவ சமயாசிரியர்‌ மரபில்‌ வந்தவர்கள்‌! இத்‌ 
தமிழ்‌ நாட்டில்‌ இவ்வொருசில இனத்தார்க்குள்ள இறு 
மாப்பும்‌ மனக்காழ்ப்புங்‌ கொடுமையும்‌ வேறெங்கேனும்‌ 
இருக்கக்‌ கண்டதுண்டோ? இத்தகையவர்கள்‌ கையிற்‌ 
பொருள்‌ மிகுதியாய்ச்‌ சேர்வது எதற்கு? அவர்களின்‌ 
கொழுப்பையுங்‌ காழ்ப்பையுங்‌ கொடுமையையும்‌ மிகுதிப்‌ 
படுத்துதற்கன்றோ? இக்‌ கொடியவர்கள்‌ கையைவிட்டு 
நீங்கி அப்பொருள்‌ மேல்‌ நாட்டவர்‌ கையை அடைந்தால்‌, 
அதனால்‌ உலகிற்கு நன்மையே விளையுமல்லாது தீமை 
சிறிதும்‌ உண்டாகாதென்பது நன்கு புலனாகவில்லையா? 


இனிச்‌ சமயக்‌ கல்வியிலே யல்லாமற்‌ பிற கல்வித்‌ 
துறைகளிலும்‌ மேல்‌ நாட்டவர்‌ தமது பொருளை எத்தனை 
கோடிக்கணக்காய்ச்‌ செலவு செய்கின்றார்களென்பதைச்‌ 
சிறிதெண்ணிப்‌ பாருங்கள்‌ ! மேல் நாட்டவர்‌ இத்‌ தமிழ்‌ 
நாட்டில்‌ வருவதற்குமுன்‌ இங்கே உயர்ந்த பள்ளிக்கூடம்‌ 
ஒன்றாயினும்‌ இருந்ததா ? திண்ணைப்‌ பள்ளிக்கூடங்கள்‌ 
சிலவே எங்கோ சில இடங்களில்‌ வயிற்றுப்‌ பிழைப்புக்கு 
இல்லா வாத்தியார்களால்‌ நடத்தப்பட்டன ; அவ்‌ வாத்தி 
யார்களிற்‌ பெரும்பாலாருந்‌ தமிழ்‌ நன்கு கற்றறியாதவர்‌. 
ஒரு சிறுவன்‌ தமிழ்‌ எழுத்துக்கள்‌ எழுதப்‌ படிக்கத்‌ 
தெரிந்துகொள்வதற்கே நாலைந்து ஆண்டுகள்‌ செல்லும்‌. 
அக்காலத்தில்‌ அச்சுப்‌ புத்தகங்களே யில்லாமையால்‌, 
உயர்ந்த தமிழ்‌ நூல்களை எளிதிற்‌ பெற்றுப்‌ பயில்வ 
தற்கே இடமில்லாமற்‌ போயிற்று, இவ்வொட்டுத்‌ 
திண்ணைப்‌ பள்ளிக்கூடங்களிலுந்‌, தாழ்ந்த குலத்த 
வராக எண்ணப்படுவோர்‌ சேர்ந்து படித்தல்‌ இயலாது. 

அஞ்ஞான்‌ றிருந்த தமிழ்ப்‌ புலவர்‌ சிலரும்‌ பொருள்‌ வரு 
வாய்க்கு வழியில்லாமையாற்‌, செல்வர்‌ சிலரை யடுத்து 
அவரைப்‌ பல வகையாலெல்லாம்‌ புகழ்ந்து பாடிக்‌ காலங்‌ 
கழித்து வந்தார்கள்‌. இவ்விரங்கத்தக்க நிலை இப்போதும்‌ 
முற்றும்‌ ஒழிந்து போயிற்றென்று சொல்லுதல்‌ கூடாது. 
ஆனாலும்‌, மேல்நாட்டவர்‌ இந்நாட்டுக்கு வந்தபின்‌, தமிழ்‌ 
மக்கட்கும்‌ பிறர்க்கும்‌ விளைந்திருக்குங்‌ கல்வி நலங்கள்‌ 
எவராலும்‌ மறுக்க முடியா! அவர்கள்‌ இன்னார்க்குக்‌ 
கல்வி கற்பிக்கலாம்‌, இன்னார்க்குக்‌ கல்வி கற்பிக்கலாகாது 
என்னும்‌ வேற்றுமை சிறிதும்‌ பாராதவர்களாய்க்‌, கல்வி 
யென்னும்‌ நந்தாமணி விளக்கை எல்லார்‌ கையிலும்‌ 
கொடுத்து, அறியாமையென்னும்‌ பேரிருளைக்‌ கடந்து 
அறிவுலகத்துக்குச்‌ செல்லும்‌ ஒப்புயர்வற்றவழியைக்காட்டி 
வருகின்றார்கள்‌ அல்லரோ ? பார்ப்பனக்குடி வேளாளக்‌ 
குடிகள்‌ இருக்கு மிடங்களிலே யன்றிப்‌, பள்ளச்சேரி 
பறைச்சேரிகளிலும்‌ அவர்கள்‌ நெடுகப்‌ பள்ளிக்கூடங்கள்‌ 
அமைத்துக்‌, கல்வியை யூட்டி எல்லார்க்கும்‌ அறிவுக்‌ 
கண்ணைத்‌ திறப்பித்து வருதல்‌ எல்லாரும்‌ அறிந்த 
தன்றோ ? 


இனி, நன்செய்‌, புன்செய்ப்‌ பயிர்களை விளை த்தற்குங்‌ 
குளங்‌ கூவல்‌ கிணறுகள்‌ வெட்டுதற்கும்‌ வீடுகள்‌ கட்டு 
தற்கும்‌, ஆடு மாடுகள்‌ மேய்த்தற்கும்‌ இன்னுந்‌ தமக்கு 
வேண்டிய எத்தனையோ வேலைகளெல்லாஞ்‌ செய்வித்துக்‌ 
கொள்ளுதற்கும்‌ இவ்வேழைக்‌ குடிமக்களை ப்‌ பயன்படுத்தி, 
அவ்வழியால்‌ திரண்ட செல்வத்தையடைந்து இனிது 
வாழும்‌ நம்‌ நாட்டு அரசர்களுங்‌ குறுநில மன்னர்களும்‌ 
மடாதிபதிகளுஞ்‌ செல்வர்களுமோ வென்றால்‌, அவ்வேழை 
களுக்கு ஒருவேளை நல்லுணவாவது அவர்கள்‌ உடுத்துக்‌ 
கொள்ளுவதற்கு ஓர்‌ ஆறுமுழத்‌ துண்டாவது கொடுக்‌ 
கின்றார்களா ? இல்லை, இல்லை. அவர்கள்‌ தமிழ்‌ கற்ப 

தற்கு ஒரு சிறு பள்ளிக்கூடமாவது வைத்து நடத்துகின்‌ 
ரர்களா ? இல்லை, இல்லை. இது மட்டுமோ ! அவ்வேழை 
கள்‌ தம்மூர்த்‌ தெரு வழியேயுஞ்‌ செல்லல்‌ ஆகாது, தாம்‌ 
புழங்குந்‌ தண்ணீர்த்‌ துறைகளிலுந்‌ தண்ணீர்‌ முகக்கல்‌ 
ஆகாது. “நான்‌ பெரியவன்‌, அவன்‌ தாழ்ந்தவன்‌. 
எனக்கு முதலில்‌ திருநீறு துளசி கொடுக்கவேண்டும்‌. 
அவனுக்கு அப்புறங்‌ கொடுக்க வேண்டும்‌'” என்று தமக்‌ 
குள்ளேயே தம்‌ பெருமையைக்‌ காட்டிக்கொள்ளத்‌ தாம்‌ 
செல்லுங்கோபுரவாயிலிலும்‌ அவ்வேழை மக்கள்‌ அணுகு 
தல்‌ ஆகாது என்று அவர்களைத்‌ துரத்தித்‌ துரத்தி 
அடிக்கின்றார்கள்‌. ஏதொரு தீங்குஞ்‌ செய்யாது, எல்லா 
வகையிலும்‌ நலங்களே செய்து, தம்மையுந்‌ தம்மவரையும்‌ 
இனிது வாழ வைக்கும்‌ அவ்வெளிய மக்களுக்கு, மேற்‌ 
குலத்தவராகத்‌ தம்மைத்‌ தாமே உயர்த்துச்‌ சொல்லிக்‌ 
கொள்ளும்‌ மக்கட்‌ போலிகள்‌ எத்தகைய கைம்மாறு 
செய்கின்றார்கள்‌ ! பார்த்தீர்களா ? அருளிரக்கமுடையார்‌ 
சிலர்‌, இம்‌ மக்கட்‌ போலிகளைப்‌ பார்த்து, “உங்களுக்கு 
நன்மையே செய்யும்‌ இவ்வேழைகளை ஏன்‌ இங்ஙனம்‌ 
வருத்துகின்‌ றீர்கள்‌ ??” என்று கேட்டால்‌, ஊரார்‌ எவர்க்‌ 
குந்‌ தெரியாத வடமொழியிற்‌ பார்ப்பனர்‌ தமது நன்‌ 
மையையே கோரி, மற்றைப்‌ பிறரை யெல்லாம்‌ இழித்து, 
அவர்க்குத்‌ தீது செய்யுந்‌ தீய எண்ணத்தோடு எழுதி 
வைத்திருக்குங்‌ கொடிய மிருதி நூற்‌ கட்டளைகளை 
யெல்லாம்‌ எடுத்து வந்து முழுநீளங்‌ காட்டிக்‌, “கடவுளே 
வேதத்தில்‌ இப்படிச்‌ சொல்லியிருக்கிறார்‌, அப்படிச்‌ 
சொல்லி யிருக்கிறார்‌, அவரவர்‌ முற்பிறவியிற்‌ செய்த 
வினைப்படிதானே இப்பிறவியில்‌ மேற்குல கீழ்க்குலங்‌ 
களிற்‌ பிறந்து துன்புறவேண்டும்‌ ! அதற்கு நாம்‌ என்ன 
செய்யலாம்‌ !'” என்று எளிதாகச்‌ சொல்லி ஏமாற்றிவிடு 
கிறார்கள்‌. “வடமொழி நூல்கள்‌ நமக்கு உரியவைகள்‌ 


அல்ல. நமக்குரிய எந்தப்‌ பழைய தமிழ்‌ நூல்களிலாவது 

இத்தகைய கொடுமையை நம்‌ போன்ற மக்கட்குச்‌ செய்‌ 
யும்படி ஏதேனுஞ்‌ சொல்லி யிருக்கின்றதா ? நம்‌ சைவ 
சமயாசிரியர்க ளெல்லாருஞ்‌ சாதி வேற்றுமை சிறிதும்‌ 
பாராது நடந்தும்‌ பாடியும்‌ இருக்கின்றனரே ; நம்‌ 
ஆசிரியர்‌ செய்தபடியுஞ்‌ சொல்லியபடியும்‌ அல்லவா நாம்‌ 
நடத்தல்‌ வேண்டும்‌ ?”” என்று அவ்‌ வருளாளர்‌ கேட்டால்‌ 
“அவை யெல்லாம்‌ “பக்தி மார்க்கத்‌'தில்‌ உள்ளார்க்குத்‌ 
தகுங்‌, “கர்ம மார்க்கத்‌. திலுள்ள நமக்கு அவை தகா” 
என்கின்றார்கள்‌. அதன்மேற்‌, “பக்தி மார்க்கம்‌ உயர்ந்‌ 
ததா ? தாழ்ந்ததா ? அன்பு நெறி அருள்‌ நெறியைப்‌ 
பரப்பிய நம்‌ சமயாசிரியர்‌ கடைப்பிடித்து ஒழுகிய முறைப்‌ 
படி நாம்‌ நடப்பது நன்றா ? தீதா ?”' என்று வினவினால்‌, 
அச்சாதி வெறிபிடித்த போலிகள்‌, “*சமயாசிரியர்‌ எய்திய 
நிலை வரும்‌ வரைக்கும்‌ நாம்‌ அவர்போல்‌ நடத்தல்‌ 
தீதாகும்‌” என்று விடை கூறுகின்றனர்‌. அதுகேட்டு 
மீண்டும்‌ அவ்‌ வருட்செல்வர்‌, ““ஒற்றுமையின்மையால்‌ 
வரும்‌ பகைமை பொருமையினாலும்‌, அன்பு அருள்‌ 
இன்மையால்‌ வரும்‌ வன்னெஞ்ச இறுமாப்பினாலும்‌ பற்றப்‌ 
பட்டிருக்கும்‌ வரையில்‌ மக்கள்‌ சமயாசிரியர்‌ நிலையினை 
யெய்தல்‌ யாங்ஙனங்‌ கைகூடும்‌ ?'” என்று கேட்பின்‌, 
அதற்கவர்‌ விடைகூற மாட்டாமல்‌ மெல்ல எழுந்து 
நழுவிப்‌ போய்‌ விடுகின்றனர்‌. உண்மையான்‌ நோக்குங்‌ 
காற்‌, சாதி வெறியர்க்குத்‌ தம்முடம்போடு அழிந்தொழியுஞ்‌ 
சாதிதான்‌ பெரிதாகக்‌ காணப்படுகின்றதே யன்றி, உடம்‌ 
பழியினுந்‌ தான்‌ அழியாதாய்த்‌ தம்முயிரோடு உடன்வருஞ்‌ 
சமயவறிவு பெரிதாகக்‌ காணப்படவில்லை. தம்‌ சமயாசிரியர்‌ 
வழி நடவாத இவர்கள்‌, தம்மைச்‌ “சைவர்‌” என்று 
உயர்த்துப்‌ பேசிக்கொள்வதும்‌, அவர்‌ அருளிச்‌ செய்த 
திருப்பதிகங்களை ஓதுவதும்‌, அவரைப்‌ பாராட்டிப்‌ 
பேசுவதும்‌ நைப்புக்கே யிடமா யிருக்கின்றன. 
தமது சமயத்தினுந்‌, தஞ்சாதியையே அவர்கள்‌ மேல 

தாய்க்‌ கருகின்‌ றனர்‌ என்பதற்கு, அவர்கள்‌ தஞ்சமயத்தவ 
ரல்லாத வைணவர்‌ சிலர்‌ தமக்கு உறவினராதல்‌ பற்றி 
அவரோடு உண்ணல்‌ கலத்தல்களைச்‌ செய்தலே சான்றா 
கும்‌. தம்முடைய சைவ வைணவ சமயந்‌ துறந்து 
கிறித்துவ சமயம்‌ புகுவாருஞ்‌, சாதி வேற்றுமைக்கு எள்‌ 
ளளவும்‌ இடம்‌ இல்லாத அக்கிறித்துவ சமயம்‌ புகுந்த 
பின்னருந்‌, நமது பாழ்த்த சாதிவேற்றுமையினை விடாப்‌ 
பிடியாய்ப்‌ பற்றிக்‌ கொண்டு, தாம்‌ இறைவனைத்‌ தொழச்‌ 
செல்லுந்‌ திருக்கோயில்களிலுங்‌ கலகம்‌ விளைக்கின்‌ றன 
ரென்றாற்‌, சாதி யிறுமாப்பின்‌ கொடுமையை என்னென்‌ 
றெடுத்துரைப்பேம்‌! திருக்கோயில்களிலுஞ்‌ சாதிவேற்‌ 
றுமை பாராட்டி ஈர நெஞ்சமின்றி ஒருவரையொருவர்‌ 
வெட்டிச்‌ சாய்க்கக்‌ கங்கணங்‌ கட்டி முனைந்து நிற்கும்‌ 
இவர்கள்‌ தாமா ஆங்கில அரசை நீக்கித்‌ தாமாக அரசாள 
வல்லவர்கள்‌? 


இங்ஙன ந்‌ தமக்குரிய சமய அறிவையுஞ்‌ சமயாசிரி 
யரையுஞ்‌ சமயநூல்களையுஞ்‌ சமயவொழுக்கங்களையும்‌ பெரி 
தாகக்‌ கருதாமற்‌, றாம்‌ பிறந்த சாதியையே அவை யெல்லா 
வற்றினும்‌ பெரிதாகக்‌ கருதி நடக்குந்தமிழர்கள்‌, 
தமக்குரிய தமிழ்‌ மொழியிலாயினும்‌ உணர்ச்சி 
வாய்ந்தவர்களாய்‌ இக்கின்றார்களோவெனின்‌, அப்படியும்‌ 
இல்லை. தமிழர்‌ பத்தாயிரம்‌ பேரில்‌ ஒருவர்‌ இருவர்க்கே 
சிறிது எழுத்துக்‌ கூட்டிப்‌ படிக்கத்‌ தெரியும்‌; தமிழறிவு 
செவ்வையாக வாய்ந்தவர்களைத்‌ தேடப்‌ புகுந்தால்‌, நூறா 
யிரவர்க்கு ஒருவர்‌ இருவரே காணப்படுவர்‌. இங்ஙனம்‌ மிக 
அரியராய்க்‌ காணப்படுந்‌ தமிழ்‌ கற்றாரிற்‌ பெரும்பாலார்க்‌ 
குள்ள அறிவு நிலையாவது, தமிழ்‌ கல்லாத ஏனையோர்க்கு 
உள்ள அறிவு நிலையினுஞ்‌ சிறந்ததாகக்‌ காணப்படு 
கின்றதோ வென்றால்‌, அப்படியும்‌ இல்லை. கல்லாதவர்க்‌. 

குள்ள சாதி யிறுமாப்பும்‌ மடமைக்‌ கொள்கைகளுங்‌ கற்ற 
வரையும்‌ விட்டு நீங்கியபாடில்லை. கற்றவருங்‌ கல்லாதார்க்‌ 
கிணங்கி அவர்‌ வழிச்‌ செல்லக்‌ காண்கின்றோமே யன்றிக்‌, 
கற்றவர்‌ தாங்‌ கற்ற கல்வியறிவாற்‌ கல்லாதாரைத்‌ திருத்தி 
அவரைத்‌ தம்வழிப்படுக்கக்‌ காண்கின்றோம்‌ இல்லை. 

தமது தனிச்‌ செந்தமிழ்‌ மொழியில்‌ அன்பு அறிவு 
அருளொழுக்கங்களை விரிக்கும்‌ நூல்களும்‌, அரசர்கள்‌ 
அடியார்கள்‌ கற்றவர்களின்‌ உண்மை வரலாறுகளைத்‌ 
தெரிக்கும்‌ பாட்டுகள்‌ காப்பியங்களும்‌, இறைவனைக்‌ 
கண்டு அவனைக்‌ குழைந்து குழைந்து உருகிப்‌ பாடிய 
சமயாசிரியர்தந்‌ திருப்பதிகங்களும்‌ நிரம்பிக்‌ கிடக்க, அவற்‌ 
றின்‌ அருமை பெருமையறியாமல்‌, தமிழ்‌ நூல்‌ நலத்திற்‌ 
நினையளவும்‌ வாயாது பொய்யும்‌ புரட்டுங்‌ கொலை புலை கட்‌ 
குடியும்‌ மலிந்த ஆரிய நூல்களைத்‌ தாம்‌ சிறிதும்‌ ஆய்ந்து 
பாராதிருந்தும்‌, அவற்றை “வேதம்‌” “மிருதி,” “இதிகாசம்‌,” 
“புராணம்‌” என்று உயர்த்துப்‌ பேசி அவைதம்மை இறை 
வன்‌ அருளிச்‌ செய்தனவாகப்‌ பாராட்டித்‌ தாம்‌ கற்ற 
தமிழையும்‌ தமிழ்‌ நூல்களையும்‌ இழித்துப்‌ பேசுந்‌ தமிழ்ப்‌ 
புலவரின்‌ அறிவுநிலை எத்தகைய தென்பதை எண்ணிப்‌ 
பாருங்கள்‌! தாம்‌ கற்ற வடநூற்‌ கல்வி உலகினர்க்குப்‌ 
பயன்படாதென்பதை நன்குணர்ந்திருந்துந்‌, தாம்‌ கல்லாத 
தமிழ்‌ மொழிக்‌ கல்வியே இந்நாட்டவர்‌ முன்னேற்றத்‌ 
திற்குப்‌ பெரிது பயன்படுமென்பதை நெஞ்சாரத்‌ தெரிந்‌ 
திருந்தும்‌ தாம்‌ பயின்ற இருக்கு முதலான ஆரிய நூல்‌ 
களிற்‌ பல்வேறு சிறுதெய்வ வணக்கமும்‌ மக்களின்‌ தல்‌ 
லொழுக்கத்‌ துறைகட்கு ஆகாதனவும்‌ வெறும்‌ பொய்க்‌ 
கதைகளும்‌ நிறைந்திருத்தல்‌ செவ்வனே அறிந்திருந்துந்‌ 
தாம்‌ பயிலாத “தொல்காப்பியம்‌?” “சங்க இலக்கியம்‌,” “திருக்‌ 
குறள்‌” “சிலப்பதிகாரம்‌,” “தேவார திருவாசகம்‌,” “பெரிய 
புராணம்‌,” “சிவஞான போதம்‌” முதலான அருந்தமிழ்‌ நூல்‌ 

௮. கொ.ஃ]0 

களில்‌ ஒரே முழுமுதற்‌ கடவுள்‌ வணக்கமும்‌ மக்களின்‌ நல்‌ 
லொழுக்கத்‌ துறைகட்கு இன்றியமையாது வேண்டுவன 
வும்‌, உயர்ந்த உண்மை வரலாறுகளும்‌ நிரம்பி விளங்கல்‌ 
கேட்டிருந்தும்‌, தாம்‌ தமக்குரியவாகக்‌ கருதியிருக்கும்‌ வட 
நூல்களையே தெய்வ நூல்களாக உயர்த்துப்‌ பேசித்‌, 
தமக்குப்‌ புறம்பாகத்‌ தாம்‌ கருதியிருக்குந்‌ தமிழ்‌ நூல்களை 
யெல்லாம்‌ மக்களிலுந்‌ தாழ்ந்தவர்க்‌ குரியவாக இழித்துப்‌ 
பேசி இந்நாட்டவர்‌ முன்னேற்றத்திற்குப்‌ பெருந்‌ 
தடையாய்‌ நிற்கும்‌ ஆரிய மாந்தர்தம்‌ அறிவுநிலை எத்‌ 
தகைய தென்பதையும்‌ எண்ணிப்‌ பாருங்கள்‌! இவ்வாறாக 
இத்‌ தமிழ்‌ நாட்டிலுள்ள கற்றவர்கள்‌ நிலையும்‌ நடுவுநிலை 
திறம்பியதாய்‌, உண்மையை உள்ளபடி ஆராய்ந்துரைத்து 
மக்களை உண்மையறிவில்‌ மேலெழச்‌ செய்தலிற்‌ சிறிதும்‌ 
விருப்பு இல்லாமல்‌ அவர்‌ தம்‌ முன்னேற்றத்திற்குப்‌ 
பேரிடர்‌ பயப்பதுமாயிருத்தலை ஆழ்ந்து நினையவல்‌ 
லார்க்கு, இந்நாட்டவரும்‌ இவரிற்‌ பலவகையில்‌ வேறு 
படாத வடநாட்டவரும்‌ ஒருங்குகெழுமித்‌ தாமே தமது 
நாட்டை அரசுபுரிதல்‌ கனவிலுங்‌ கைகூடாதென்பது 
நன்குவிளங்கா நிற்கும்‌. இஃதிவ்வாறிருக்க. 


இனி, மேல்‌ நாட்டவரிற்‌ கற்றாரின்‌ அறிவு நிலையினைச்‌ 
சிறிதெண்ணிப்‌ பாருங்கள்‌! அவர்கள்‌ தாம்‌ பெற்ற செல்வ 
மெல்லாந்‌ தமது கல்விப்‌ பயிற்சிக்கே பயன்படுமாறு 
செய்து, தமது ஆங்கில மொழியை மிகத்‌ திருத்தமாகவுந்‌ 
தீஞ்சுவையுடையதாகவும்‌ வழங்கி, அதன்கண்‌ எல்லா 
வகையான கலை நூல்களையும்‌ ஆழ்ந்தாராய்ந்து தெளிந்த 
அறிவான்‌ நாளுநாளும்‌ இயற்றி உலகமெங்கணுந்‌ தமது 
மொழிப்பயிற்சியை ஒளிரச்‌ செய்து வருகின்றார்கள்‌. அது 
மட்டுமோ! அவர்கள்‌ அயல்நாட்டு மொழிகளையும்‌ நன்கு 
பயின்று, அவற்றின்கண்‌ உள்ள அரியபெரிய நூல்களை 
யும்‌ தமது ஆங்கிலமொழியில்‌ திருப்பி, அவற்றின்‌ 

உண்மைகளையும்‌, நடுநிலைவழாது எடுத்துக்‌ காட்டி, 
அவைகளும்‌ இவ்வுலகமெங்கும்‌ பரவிப்‌ பயன்‌ தருமாறு 
செய்கின்றார்கள்‌. மற்று, நம்‌ இந்திய நாட்டு மக்கட்‌ பகுப்‌ 
பினரோ தாந்தாம்‌ வழங்கும்‌ மொழியை யன்றித்‌ தம்மிற்‌ 
பிறவகுப்பினர்‌ வழங்கும்‌ மொழியையும்‌ அதன்கண்‌ உள்ள 
நூல்களையுங்‌ கற்பதில்‌ வேட்கை சிறிதுமில்லாராய்‌ நிற்கும்‌ 
அளவிலமையாது, அவற்றையும்‌ அவற்றை வழங்கி வரு 
வாரையும்‌ இழித்துப்‌ பேசியும்‌ வாளா மாய்கின்றனர்‌; 


இன்னும்‌, மேல்நாட்டவர்‌ தமக்குரிய கிறித்துவ 
சமயவுணர்ச்சியை இவ்வுலகமெங்கணும்‌ பரவச்செய்‌ 
தற்குத்‌ தமது பொருளிற்‌ பெரும்பகுதியைச்‌ செலவிட்டு 
வருகின்‌ றனரேயல்லாமல்‌, தமது சமயவுணர்ச்சியை ஒரு 
கருவியாய்க்‌ கொண்டு செல்வப்‌ பொருளை அவர்கள்‌ 
தேடித்‌ தொகுத்தல்‌ கண்டிலேம்‌. மற்று, இந்நாட்டின்கண்‌ 
உள்ள குருக்கள்மாரோ இந்து சமயப்‌ பெயரால்‌ அள 
விறந்த கிரியைகள்‌ சடங்குகளை வகுத்துவைத்து, 
அவற்றின்‌ வாயிலாகச்‌ செல்வர்கள்‌ சிற்றரசர்கள்‌ அரசர்‌ 
களின்‌ செல்வமெல்லாங்‌ கவர்ந்து வருதலுடன்‌, ஏழைக்‌ 
குடிமக்கட்குரிய சிறு பொருளையு முறிஞ்சி அவர்களையும்‌ 
வறுமைக்கு இரையாக்கி வருகின்றார்கள்‌. ஒருவன்‌ 
பிறந்தது முதல்‌ அவன்‌ இறக்குமளவும்‌, அவனும்‌ 
அவனுக்குரியாருங்‌ கடன்பட்டாயினுஞ்‌ செய்து தீர்த்து 
விடும்படியாக அவர்கள்‌ கட்டிவைத்திருக்குங்‌ கிரியை 
களையுஞ்‌ சடங்குகளையும்‌, அவற்றிற்காகச்‌ செலவாகும்‌ 
பொருட்டிரளையுங்‌ கணக்கிட்டுப்‌ பாருங்கள்‌! ஒருவன்‌ 
செத்தவுடனாவது இக்கிரியைகள்‌ ஒழிகின்‌ றனவா? இல்லை, 
இல்லை. அவன்‌ செத்த பத்தாம்‌ நாளிலுங்‌ கிரியை, 
ஒவ்வொரு திங்களிலும்‌ மறைநிலா நாளிலுங்‌ கிரியை, 
ஒவ்வோராண்டிலும்‌ அவன்‌ இறந்த நாளிலுங்‌ கிரியை, 
இங்ஙனங்‌, கருவாய்‌ வயிற்றிலிருக்கும்‌ போதும்‌, மகவாய்ப்‌ 

பிறந்து அறை கழிக்கும்போ தும்‌, ஆடை யுடுக்கும்போ துங்‌, 
காது குத்தும்போதும்‌, பள்ளிக்கூடத்திற்‌ புகும்போதும்‌, 
மணஞ்செயும்‌ போதும்‌, மனைவியுடன்‌ கூடும்போதும்‌, அறு 
பதாம்‌ ஆண்டு நிறையும்போதும்‌, இறந்தபோதும்‌, இறந்த 
பின்னருந்‌ தொடர்பான செலவிற்‌ கிரியைகளைச்‌ செய்து 
செய்து நம்‌ தமிழ்மக்கள்‌ வறுமையிற்‌ கிடந்துழலுமாறு 
புரிந்து, அவர்‌ தரும்‌ பொருளாற்‌ கொழுக்கத்தின்று இன்‌ 
புற்று இரக்கமிலராய்‌ வாழும்‌ ஆரியக்‌ குருக்கள்மார்தஞ்‌ 
சூழ்ச்சியை எண்ணிப்‌ பார்ப்போர்‌ எவரேனும்‌ உளரா ? 


இங்ஙனந்‌ தொடர்பாகக்‌ கிரியைகளைப்‌ பற்றுமாறு 
கற்பித்து, அவற்றைத்‌ தமிழர்கள்‌ தாமே செய்யாமல்‌ 
ஆரியராகிய தம்மைக்கொண்டே செய்வித்தல்‌ வேண்டு 
மெனவும்‌ வற்புறுத்தி, அவ்வாற்றால்‌ தமிழர்கள்‌ 
பொருளைப்‌ பகற்கொள்ளை கொண்டு இனிது வாழும்‌ 
ஆரியக்‌ குருக்கள்‌, தாம்‌ தமிழர்‌ இல்லங்களில்‌ அங்ஙனந் 
தொடர்பாகச்‌ செய்துவைக்குங்‌ கிரியைகளை அவர்க்கு 
விளக்கும்படியான தமிழ்‌ மொழியிலாவது சொல்லிச்‌ 
செய்து வைக்கிறார்களா? அதுவும்‌ இல்லை; தமிழர்க்கு 
எள்ளளவுந்‌ தெரியாத ஆரிய மொழிச்‌ சொற்களை “மந்தி 
ரங்கள்‌? என உயர்த்தி ஏமாற்றிச்‌ சொல்லி, அக்கிரியை 
களைச்‌ செய்பவர்களாய்‌. அவர்களைப்‌ பாவைபோல்‌ ஆட்டி 
வைக்கிறார்கள்‌. கடவுளைக்‌ கண்டு பாடிய மாணிக்கவாசகர்‌, 
திருஞான சம்பந்தர்‌ முதலானதெய்வ ஆசிரியர்கள்‌ அருளிச்‌ 
செய்த தெய்வச்‌ செந்தமிழ்த்‌ திருப்பதிகங்களாந்‌ தெய்வ 
மாமறை மந்திரங்கள்‌ இருக்க, அவற்றை இழித்து 
ஒதுக்கி, இந்‌ நாட்டவர்க்குத்‌ தெரியாத வடமொழிச்‌ 
சொற்களைச்‌ சொல்லி அக்கிரியைகளைச்‌ செய்யும்‌ ஆரியக்‌ 
குருமாரின்‌ தீய எண்ணத்தைக்‌ கண்டுணர்ந்து, அதனைப்‌ 
பலரறியத்‌ தெரிவிக்கும்‌ அறிவாண்மை வாய்ந்தார்‌ 
இத்‌ தமிழரில்‌ இல்லையே ! 

இன்னுஞ்‌, சிவபிரான்‌ திருக்கோயில்களில்‌ வழிபாடு 
ஆற்றுங்‌ குருக்கள்மார்‌ தமிழரினத்தைச்‌ சேர்ந்தவரா 
யிருந்தும்‌, அத்திருக்கோயில்களுக்கு வந்த சிறப்பெல்லாம்‌ 
அவைகள்‌ சைவசமயாசிரியராற்‌ பாடப்‌ பெற்றிருப்பது 
பற்றியே யென்பதை அவர்கள்‌ நன்குணர்ந்திருந்தும்‌, 
அவர்கள்‌ தேவார திருவாசகச்‌ செந்தமிழ்‌ மந்திரங்களைக்‌ 
கொண்டு இறைவனுக்கு வழிபாடு செய்யாமல்‌, தமிழ்‌ மக்க 
ளுக்குச்‌ சிறிதும்‌ புலனாகாத வடமொழிச்‌ சொற்களை மந்தி 
ரங்களென உயர்த்துச்‌ சொல்லி, அவற்றைக்‌ கொண்டே 
கோயில்‌ வழிபாடு முழுதுஞ்‌ செய்கின்றார்கள்‌. ஈதென்ன 
கொடுமை பாருங்கள்‌! தமிழ்மொழி வழங்கும்‌ இத்‌ தென்‌ 
னாட்டில்‌, தமிழ்‌ அரசர்களாலுந்‌ தமிழர்களாலும்‌ அமைக்‌ 
கப்பட்டுச்‌, சைவ சமயாசிரியர்களால்‌ தமிழ்மொழியிலேயே 
சிறப்பித்துப்‌ பாடப்பெற்ற திருக்கோயில்களிலேயே தமிழ்‌ 
மந்திரங்களை வழங்காமற்‌ செய்து; இத்‌ தமிழ்‌ நாட்டுக்கும்‌ 
இங்கு வணங்கப்படுஞ்‌ சிவபிரானுக்கும்‌ அவனை வணங்குந் 
தமிழ்‌ மக்களுக்கும்‌ ஏதொரு தொடர்பும்‌ இல்லாத, அவர்‌ 
களுக்குச்‌ சிறிதுந்‌ தெரியாத வடமொழிச்‌ சொற்களைக்‌ 
கொணர்ந்து அவற்றைக்‌ கொண்டே அத்‌ திருக்கோயில்‌ 
களில்‌ எல்லா வழிபாடும்‌ நடக்கும்படி செய்துவிட்ட பார்ப்‌ 
பனர்தஞ்‌ சூழ்ச்சியையும்‌ அஞ்சாநெஞ்சையும்‌ ஆண்மை 
யையும்‌ எண்ணிப்‌ பாருங்கள்‌! இத்‌ தமிழ்‌ நாட்டின்கண்‌ 
எத்தனையோ கோடிக்‌ கணக்கான தமிழ்‌ மக்களும்‌, நூரு 
யிரக்‌ கணக்கான செல்வர்களும்‌, ஆயிரக்கணக்கான சிற்றர 
சர்களும்‌ நூற்றுக்‌ கணக்கான மடாதிபதிகளுந்‌ தமிழ்ப்‌ 
புலவர்களும்‌ நிறைந்திருந்துந்‌, “தமிழர்களாகிய எங்களுக்‌ 
குரிய இத்‌ திருக்கோயில்களில்‌ தேவார திருவாசகச்‌ 
செந்தமிழ்‌ மாமந்திரங்களைக்‌ கொண்டு வழிபாடு செய்யா 
மல்‌, எங்களுக்குப்‌ புறம்பான எங்களுக்குத்‌ தெரியாத வட 
மொழியைக்‌ கொண்டு ஏன்‌ வழிபாடு செய்கின்றீர்கள்‌?” 
என்று கேட்ட ஆண்மையுடைவர்‌ எவராவது நம்‌ 

தமிழரில்‌ உண்டா? இத்துணைப்‌ பெரிய இத்‌ தமிழ்‌ 
நாட்டில்‌, எத்தனையோ கோடிக்கணக்கான தமிழ்‌ மக்கள்‌ 
நிறைந்த இத்‌ தென்னாட்டில்‌, எல்லாம்வல்ல இறைவனை 
நேர்முகமாய்க்‌ கண்டு திருப்பதிகங்கள்‌ அருளிச்‌ செய்த 
தெய்வ ஆசிரியர்‌ நிலவிய இத்‌ தெய்வ நாட்டில்‌, எல்லா 
இடங்களிலுஞ்‌ சிறந்ததான தூயதான தெய்வம்‌ உறைவ 
தான திருக்கோயிலிலேயே நம்‌ தெய்வ ஆசிரியர்‌ அருளிய 
தமிழ்‌ மந்திரங்கள்‌ நிலவாமல்‌ அவற்றைப்‌ புறந்‌ தள்ளித்‌, 
தெய்வத்‌ தன்மை சிறிதுங்‌ காணப்படாத வடமொழிச்‌ 
சொற்களைக்‌ கொணர்ந்து நுழைத்து, அவற்றைப்‌ 
பெருமைப்படுத்தித்‌, தேவார திருவாசகச்‌ செந்தமிழ்‌ 
மாமறைகளைச்‌ “சூத்திரப்பாட்டு' என்று இழித்துப்‌ பேசும்‌ 
பார்ப்பனர்கள்‌, எந்தக்‌ காலத்திலாயினும்‌ இந்நாட்டுக்குக்‌ 
குடியரசு வருவதாயிருந்தால்‌, அதன்கண்ணுந்‌ தமக்கு 
ஆட்சியையும்‌ ஆக்கத்தையும்‌ நிலைப்படுத்தி, ஏனை மக்களை 
யெல்லாம்‌ அறிவில்லாத குருடர்களாக்கித்‌ தமக்கு அடி 
மைப்படுத்தி வைத்திருப்பரே யல்லாமல்‌, அவர்கட்கு 
ஏதொரு சிறிய உரிமையேனுங்‌ கொடுப்பர்‌ அல்லது 
கொடுக்க விரும்புவர்‌ என்று கனவிலும்‌ நினைக்‌ 
கின்றீர்களா? நினையாதீர்கள்‌ ! 


நமக்கு உயிரினுஞ்‌ சிறந்த திருக்கோயில்‌ முதல்‌ 
அரசியல்‌ நிலைகள்‌ கல்விக்‌ கழகங்கள்‌ கைத்தொழிற்‌ 
சாலைகள்‌ புகைவண்டி நிலையங்கள்‌ உணவு விடுதிகள்‌ 
மணக்களங்கள்‌ பிணக்களங்கள்‌ ஈறான எல்லா இடங்‌. 
களிலும்‌ ஆரியப்‌ பார்ப்பனர்களே ஆட்சியுந்‌ தலைமையும்‌ 
உடையவர்களாயிருந்து, ஏனை வகுப்பினரின்‌ முன்னேற்‌ 
றத்திற்குப்‌ பெருந்தடை விளைப்பவர்களாய்‌ இருக்கின்றார்‌ 
கள்‌. ஏனை வகுப்பினர்‌ எல்லாரும்‌ ஒன்று சேர்ந்துவிடாத 
படி, அவர்கட்குள்‌ பலவேறு சமயப்‌ பிரிவு சாதிப்பிரிவுகளை 
யுண்டாக்கி, அவ்வொவ்வொரு பிரிவினருந்‌ தத்தஞ்‌ 

சமயமே தத்தஞ்‌ சாதியே யுயர்ந்ததென்று சொல்லி 
ஒருவரை யொருவர்‌ பகைத்துப்‌ போராட வைத்து, அப்‌ 
போராட்டத்திற்கு இடமாக இராமன்‌ கதை கண்ணன்‌ 
கதை கந்தன்‌ கதை விநாயகன்‌ கதை காளிகதை 
முதலிய பலவேறு கட்டுக்‌ கதைகளைத்‌ தமது வட 
மொழியில்‌ உண்டாக்கி வைத்து அவற்றை இராமாயணம்‌ 
பாரதம்‌ பாகவதம்‌ காந்தம்‌ முதலிய புராணங்‌ 
களாக உயர்த்து வழங்கி, அவை தம்மை மற்றை 
யெல்லா வகுப்பினருங்‌ குருட்டு நம்பிக்கையால்‌ விடாப்‌ 
பிடியாய்ப்‌ பிடித்துக்கொள்ளும்படி செய்து விட்டார்கள்‌. 
தமிழரில்‌ ஆராய்ச்சி யறிவுடையார்‌ எவரேனுந்‌ தமிழ்‌ 
மக்கள்‌ இங்ஙனங்‌ குரு௫ட்டு நம்பிக்கையால்‌ அழிந்து 
போவதைக்‌ கண்டு இரங்கி, ““இப்பார்ப்பனக்‌ கட்டான 
கதைகளை நம்பவேண்டாம்‌. அறிவு விளக்கத்திற்குந் 
தூய ஒழுக்கத்திற்கும்‌ உதவி செய்யும்‌ உயர்ந்த தமிழ்‌ 
நூல்களை ஆராய்ந்து:பயிலுங்கள்‌ ! குலமும்‌ ஒன்றே, குடியும்‌ 
ஒன்றே, வழிபடு தெய்வமும்‌ ஒன்றே”' என்று பொது 
மக்கட்கு அறிவு தெருட்ட முன்வருவாராயின்‌, உடனே 
அப்பார்ப்பன ரெல்லாரும்‌ ஒரேமுகமாய்‌ நின்று அவரை 
“நாத்திகர்‌', (பிராமண நிந்தகர்‌', “வேத நிந்தகர்‌” என்று 
பலரறியத்‌ தூற்றி, அவரது அறிவுரை எவரது செவி 
யிலும்‌ ஏறாமற்‌ செய்வதுடன்‌, அவரது வாழ்க்கைக்கும்‌ பல 
வழியில்‌ தீங்கிழைக்கின்றார்கள்‌. மற்றை வகுப்பினரிற்‌ 
செல்வமுடைவர்கள்‌ எவர்‌ இருப்பினும்‌, அவரைப்‌ பார்ப்‌ 
பனர்கள்‌ சூழ்ந்துகொண்டு, அவரது பொருளைப்‌ பல 
வகையில்‌ உறிஞ்சிவிடுவதொடு, தமிழறிஞரின்‌ அறிவுரை 
அச்செல்வர்களின்‌ செவியுள்‌ நுழையாதபடிக்கும்‌ மிக 
விழிப்பாக இருந்து தடை புரிந்து விடுகின்றார்கள்‌. 
அதனால்‌, இத்‌ தமிழ்நாட்டிலுள்ள செல்வர்களின்‌ பெரும்‌ 
பொருள்‌ தமிழ்‌ மக்களின்‌ அறிவு விளக்கத்திற்கும்‌ 
அவர்‌ தம்‌ நல்வாழ்க்கைக்குஞ்‌ சிறிதும்‌ பயன்படாமற்‌ 

போகின்றது! ஊர்கடோறும்‌ நகரங்கடோறும்‌, “இராம 
யாணம்‌' முதலான கட்டுக்கதைப்‌ “பிரசங்கம்‌' நடைபெறச்‌ 
செய்து அதன்‌ வாயிலாக ஊரவர்‌ பொருளை எளிதிற்‌ 
கவர்ந்து கொள்வதுடன்‌, அவ்‌ வறிவில்லா மக்கள்‌ 
உள்ளத்தில்‌ தம்மையுந்‌, தம்முடைய நூல்களையுந்‌ 
“தேவர்‌” என்றுந்‌ தேவர்க்குரிய *வேதங்கள்‌” என்றும்‌ 
நம்பும்‌ அசையாக்‌ குருட்டு நம்பிக்கையும்‌ பதியச்‌ செய்து, 
அவ்வாற்றால்‌ தம்முடைய ஆட்சியையும்‌ முதன்மையையும்‌ 
ஆரியப்‌ பார்ப்பனர்கள்‌ எங்கும்‌ நிலை நாட்டி விட்டார்கள்‌; 
இன்னும்‌ அம்முயற்சியை நடத்தியே வருகின்றார்கள்‌; 
ஆங்கில நன்மக்கள்‌ ஆங்காங்கு வைத்து நடத்தும்‌ 
பள்ளிக்கூடங்களிற்‌ கற்குந்‌ தமிழ்‌ மாணவரின்‌ தமிழ்ப்‌ 
பாடங்களிலெல்லாந்‌ தம்முடைய புராணக்‌ கட்டுக்‌ 
கதைகளை நுழைத்து, இளமைப்‌ பருவத்திலேயே 
அவை நம்‌ சிறார்‌ உள்ளத்திற்‌ பசுமரத்தாணிபோல்‌ இறுக்க 
மாகப்‌ பதிய வைக்கின்றார்கள்‌. இவர்கள்‌ இத்தமிழ்‌ 
நாட்டைப்‌ பாழ்படுத்தும்‌ இவ்வுளவுகளை, உயர்‌ நிலைகளி 
லுள்ள தமிழறிஞர்‌ நன்கறிந்து வைத்துந்‌ தமக்கு வரும்‌ 
பொருள்‌ வருவாயையோ தமது நிலையுயர்வையோ 
மேலதாக்கருதி, அவரி ழைழக்கு ந்‌ தீங்குகட்கெல்லாந்‌ 
தாமும்‌ உடந்தையாய்‌ நின்று நம்‌ அருமைச்‌ சிறாரறிவைப்‌ 
பாழக்கி விடுகின்றனர்‌! இன்னும்‌ இங்ஙனமே பார்ப்பனர்‌ 
களாலும்‌, அவர்களைப்‌ பின்பற்றி அவர்களைப்போல்‌ 
நடக்கும்‌ ஒழுகலாறுகள்‌ உடையராய்‌ வட மொழிக்கும்‌ 
வட நூல்கட்கும்‌ ஏற்றஞ்சொல்லித்‌ தமிழையுந்‌ தமிழ்‌ 
நூல்களையும்‌ புறத்‌ தொதுக்கி நடக்குஞ்‌ சைவ வைணவர்‌ 
களாலும்‌ இந்‌ நாட்டுக்கு விளைந்திருக்கின்ற தீமைகளை 
யெல்லாம்‌ எடுத்துரைக்கப்‌ புகுந்தால்‌ இவ்வேடு இடங்‌ 
கொள்ளாது. 

ஆதலால்‌, இந்நாட்டுக்கு நலந்தேடுபவராக வெளி 
வருந்‌ தலைவர்கள்‌ உண்மையாகவே தாம்‌ நலஞ்செய்ப 

வர்கள யிருந்தால்‌, இப்போதுள்ள மிக இரங்கத்தக்க 
நிலைமையில்‌ நம்‌ குடி மக்களை, நம்‌ ஆங்கில அரசுக்கு மாறாக 
கிளப்பிவிட்டு அவர்களையும்‌ அவர்களின்‌ வாழ்க்கையையும்‌ 
பாழ்படுத்துஞ்‌ செயலை விடுத்து, யாங்‌ கூறும்‌ நன்‌ முயற்சி 
களை விடாப்பிடியாய்ச்‌ செய்து, அவர்களை ஆராய்ச்சியறி 
விலும்‌ இன்ப ஒருமை வாழ்க்கையிலும்‌ பயன்படு முயற்சி 
யிலும்‌ முன்னேறுமாறு உதவி புரிதல்‌ வேண்டும்‌. 


முதலாவதாக, ஊர்கடோறும்‌ நகரந்தோறுந்‌ தமிழ்ப்‌ 
பள்ளிக்கூடங்கள்‌ திறப்பித்துச்‌, செல்வர்கள்‌ வீட்டுப்‌ 
பிள்ளைகளைத்‌ தவிர மற்றை எல்லாப்‌ பிள்ளைகளும்‌ 
பொருட்‌ செலவின்றித்‌ தனித்தமிழ்‌ கற்கும்படி செய்தல்‌ 
வேண்டும்‌. அவர்கட்குக்‌ கற்பிக்கும்‌ நூல்களில்‌ ஆரியக்‌ 
கட்டுக்கதைகள்‌ சிறிதும்‌ விரவல்‌ ஆகாது. ஒழுக்க முறை 
களும்‌, இயற்கைப்‌ பொருள்‌ இயல்புகளுஞ்‌, சிற்றுயிர்‌ 
களின்‌ தன்மைகளும்‌, ஆண்மையிற்‌ சிறந்தாரின்‌ வரலாறு 
களும்‌, மக்களின்‌ நாகரிக வரலாறுகளும்‌, உழவு வாணிகம்‌ 
கைத்தொழில்கள்‌ செய்யும்‌ முறைகளுங்‌, கடவுளின்‌ 
றன்மைகளுங்‌, கடவுளைக்‌ கண்டு பாடிய சான்றோர்‌ வர 
லாறுகளும்‌, உண்மையாராயும்‌ முறைகளும்‌ இன்னும்‌ 
இவைபோன்றவைகளுமே அந்தந்த வகுப்புக்குத்‌ தக்கபடி 
செந்தமிழில்‌ எழுதப்படல்‌ வேண்டும்‌. 


இரண்டாவது : தமிழ்கற்ற அறிஞர்களை ஆராய்ச்சி 
முறையிற்‌ பயிற்றி ஊர்கடோறும்‌ விடுத்துப்‌ பொதுமக்‌ 
கட்கு மேற்கூறிய பொருள்களை விளங்க எடுத்துச்‌ 
சொல்லி, அவர்கள்‌ நல்லறிவு பெறுமாறு செய்வித்தல்‌ 
வேண்டும்‌. ஊனுணவு ஒழித்தவர்‌ ஊனுணவு ஒழி 
யாதவர்‌ என்னும்‌ இருபிரிவினரன்‌ றி, வேறு எவ்வகைச்‌ 
சாதிப்‌ பிரிவுஞ்‌ சமயப்‌ பிரிவும்‌ இல்லாமல்‌ ஒழித்தல்‌ 
வேண்டும்‌. பிறப்பு இறப்பு இல்லா எல்லாம்‌ வல்ல ஒரு 
முழுமுதற்‌ கடவுளையே எல்லாரும்‌ வணங்கும்படி செய்‌ 

வித்தல்‌ வேண்டும்‌. பிறந்து இறந்த உயிர்களைத்‌ தெய்‌ 
வங்களாக வணங்குஞ்‌ சிறு தேவதை வணக்கத்தையும்‌ 
அவைகளுக்கு இடும்‌ உயிர்ப்‌ பலியையும்‌ அறவே 
ஒழித்தல்‌ வேண்டும்‌. 

மூன்றாவது : மேற்குறித்த நன்முயற்சிகளைச்‌ செய்து 
அவற்றால்‌ விளையும்‌ நலன்களை நிலைபெறுத்துதற்கு 
ஏராளமான பொருள்வேண்டி யிருக்குமாதலால்‌, வீணே 
கோடிகோடியான பொருட்டிரளை வைத்துக்கொண்டு 
அவற்றை மேற்குறித்த நன்முயற்சிகளுக்குப்‌ பயன்‌ 
படுத்தாமல்‌ இறுமாந்து கிடக்குஞ்‌ சிற்றரசர்களுஞ்‌ 
செல்வர்களும்‌ மடத்தலைவர்களும்‌ அப்‌ பெரும்பொருட்‌ 
டிரளில்‌ ஒரு சிறு பகுதியை மட்டுந்‌ தமக்கு எடுத்துக்‌ 
கொண்டு, மற்றைப்‌ பெரும்பகுதியைக்‌ குறிப்பிட்ட 
முயற்சிகளுக்குக்‌ கொடுத்துவிடுமாறு, எந்தெந்த 
வகையில்‌ முயலல்‌ வேண்டுமோ அந்தந்த வகையா 
லெல்லாங்‌ கடைப்பிடியாய்‌ நின்று முயலல்‌ வேண்டும்‌. 
முயன்று பெற்ற பொருளை இந்‌ நன்முயற்சிகளுக்குப்‌ 
பயன்‌ படுத்துவதிலும்‌ மிக விழிப்பாயிருத்தல்‌ வேண்டும்‌. 
இங்ஙனம்‌ ஒழுஙகான முறையில்‌, நம்‌ நாட்டவர்கட்கு 
உண்மையாகவே நலந்தரு முறையில்‌, தலைவர்களாக 
வருவோர்‌ தமது அரும்பெரும்‌ முயற்சியைப்‌ பயன்‌ 
படுத்துவாராக வென்று எல்லாம்வல்ல இறைவனை 
வேண்டுகின்றோம்‌. 


19. உடன்பிறந்தார்‌ ஓற்றுமை 


“நீறில்லா நெற்றிபாழ்‌ நெய்‌இல்லா உண்டிபாழ்‌ 
ஆறில்லா ஊருக்‌ கழகுபாழ்‌--மாறில்‌ 
உடற்பிறப்‌ பில்லா உடம்புபாழ்‌ பாழே 
மடக்கொடி இல்லா மனை.” _— ஒளவையார்‌. 


“உடன்‌ பிறந்தார்‌' என்னுஞ்‌ சொல்‌ ஒரே வயிற்றிற்‌ கூடப்‌ 
பிறந்தவர்‌ என்னும்‌ பொருளைத்‌ தருவதாகும்‌, தலைப்பில்‌ 
எடுத்துக்காட்டிய ஒளவையார்திருப்பாட்டின்கட்‌ “பகைமை 
இல்லாத உடன்‌ பிறப்பாளர்‌ இன்றித்‌ தனியே பிறக்கும்‌ 
பிறப்புப்‌ பயனற்றதாகும்‌' என்பது வலியுறுத்தப்பட்‌ 
டிருக்கின்றது. படவே, அன்பினால்‌ அகங்கலந்து அள 
வளாவும்‌ உடன்பிறந்தார்‌ கூடப்‌ பிறந்த பிறவியே பயன்‌ 
உடைத்தா மென்பதும்‌, பகைமைக்‌ குணங்கள்‌ உள்ளா 
ருடன்‌ பிறப்பது பெருந்‌ துன்பத்திற்கே இடமாமென்பதும்‌ 
நன்கு பெறப்படும்‌. பொல்லாதாருடன்‌ பிறப்பது 
பெரிதுந்‌ துன்பந்‌ தருவதென்பதனை இந்தப்‌ பாட்டின்கண்‌ 
மறைவாகக்‌ கூறினாராயினும்‌, 

“உடன்பிறந்தார்‌ சுற்றத்தா ரென்றிருக்க வேண்டா 
உடன்பிறந்தே கொல்லும்‌ வியாத--உடன்பிறவா 
மாமலையில்‌ உள்ள மருந்தே பிணிஒர்க்கும்‌ 
அம்மருந்து போல்வாரும்‌ உண்டு” 

என்னும்‌ மற்றொரு பாட்டில்‌ அதனை விளக்கமாகக்‌ 
கூறியிருக்கிறார்‌. அது நிற்க. 

இனிப்‌, பகைமைக்‌ குணங்கள்‌ உள்ளாருடன்‌ பிறப்‌ 

பதிலுந்‌, தன்னந்தனியே பிறப்பது நன்‌ றன்றே வெனின்‌, 
தனியராய்ப்‌ பிறந்தால்‌ உலக வாழ்க்கையில்‌ அடுத்தடுத்‌ 
துக்‌ கிளைக்கும்‌ பலவகை அல்லலிற்பட்டுத்‌ தனியே உழல. 

வேண்டி வருமாதலால்‌ தனிப்பிறவி யெடுப்பது நன்றாக 
மாட்டாது. எந்தக்காலத்திலும்‌ ஒரு மகன்‌ பிறர்‌ உதவியை 
யுந்‌ துணையையும்‌ நாடாமல்‌ உயிர்‌ வாழ்தல்‌ முடியாது. 
ஒருவன்‌ தாயின்‌ கருப்பையிலிருந்து பிறக்குங்‌ காலத்தி 
லேயே முழு அறியாமை உள்ளவனாயும்‌, பிறகு சிறிது 
சிறிதே வளர்ந்துவருங்‌ காலங்களிலெல்லாம்‌ பிறருடைய 
சேர்க்கையாற்‌ சிறிது சிறிதாக அறிவு விளங்கப்‌ பெற்று 
வருஞ்‌ சிற்றறிவு உடையவனாயுந்‌, தனக்கு வேண்டும்‌ 
ஊண்‌ உடை முதலான எல்லாப்‌ பொருள்களையும்‌ பிறரது 
முயற்சியாற்‌ பெறவேண்டியவனாயுந்‌, தனக்கு வேண்டும்‌ 
வசதிகளை த்‌ தான்‌ தேடிக்கொள்ள முயலும்‌ போதுந்‌ தான்‌ 
பலருடைய உதவியையும்‌ துணையையும்‌ நாடவேண்டிய 
வனாயுந்‌ தனது சிறு வாழ்நாளின்‌ இடையிடையே தான்‌ 
நோயாற் பற்றப்பட்டு வீழ்தலின்‌ அக்‌ காலங்களிலெல்‌ 
லாம்‌ இவன்‌ தனக்கு நோய்‌ தீர்ப்பார்‌ பேருதவியைக்‌ 
கட்டாயம்‌ விரும்பி நிற்பவனாயும்‌ இருத்தலால்‌ ஒரு மகன்‌ 
தனது துன்பத்திற்கும்‌ இன்பத்திற்கும்‌ அறிவுக்குமெல்‌ 
லாம்‌ பிறரைச்‌ சார்ந்தவனாகவே யிருக்கின்றான்‌. 


இங்ஙனம்‌ பிறரைச்‌ சார்ந்தே உயிர்‌ வாழும்‌ நிலையி 
லுள்ள ஒரு மகனுக்கு எல்லா வகையிலும்‌ உதவியுந்‌ 
துணையுமாய்‌ நிற்கத்தக்கவர்கள்‌ எவர்கள்‌ ? என்று 
ஆராய்ந்து பார்க்குங்கால்‌, தன்‌ உடம்பொடு தொடர்பு 
உடையவர்களே யல்லாமல்‌, மற்றவர்கள்‌ அல்லரென்பது 
நன்கு விளங்கும்‌, தன்னைப்‌ பெற்ற தாயுந்‌ தந்தையுந்‌, 
தன்னொடு பிறந்த அண்ணன்‌ தம்பி அக்கை தங்கை 
மாருந்‌, தன்னைச்‌ சேர்ந்த மனைவியுந்‌, தன்‌ வயிற்றிற்‌ 
பிறந்த தன்‌ பிள்ளைகளுந்‌ தன்னிடத்து அன்பு பாராட்டி 
உதவியுந்‌ துணையுமாய்‌ நிற்றல்போல்‌ உடம்பின்‌ தொடர்பு 
இல்லாத மற்றவர்‌ அங்ஙனம்‌ இயற்கையான அன்பு 
காட்டி ஒருவனுக்குச்‌ சார்பாய்‌ நிற்றல்‌ அரிதினும்‌ அரிது. 

பிறர்க்கு நாம்‌ எவ்வளவு பொருளைக்‌ கொடுத்தாலும்‌ 
எவ்வளவு உதவியைச்‌ செய்தாலும்‌ நமக்குப்‌ பெரிய இடுக்‌ 
கண்‌ வந்தகாலத்தில்‌, அவர்‌ நம்மை விட்டு நீங்குவர்‌; 
இதுபற்றியன்றோ ஒளவைப்பிராட்டியார்‌, 

“அற்ற குளத்தில்‌ அறுநீர்ப்‌ பறவைபோல்‌ 

உற்றுழித்‌ தீர்வார்‌ உறவல்லர்‌--அக்குளத்திற்‌ 

கொட்டியும்‌ ஆம்பலும்‌ நெய்தலும்‌ போலவே 

ஒட்டி யுறுவார்‌ உறவு” 
என்று அருளிச்‌ செய்தார்‌. 

ஆயினுஞ்‌, சிற்சிலர்‌ தமக்குள்‌ உடம்பின்றொடர்பு 
இல்லாதவராய்‌ இருந்தாலும்‌, உயிரும்‌ உடம்பும்போல்‌ 
அத்தனை நேயமும்‌ அன்பும்‌ உடையவராய்‌ எவ்வகை 
இடுக்கண்‌ வந்தகாலத்தும்‌ பிரிவின்றி யிருக்கக்‌ காண்‌ 
கின்றோமே யெனின்‌, அத்தகையோர்‌, சில நாளில்‌ 
அழிந்துபோம்‌ இப்பொல்லாப்‌ புலால்‌ உடம்பின்‌ 
தொடர்பை நோக்காது, ஒருவரிடத்தமைந்த உயர்ந்த 
அறிவையும்‌ உயர்ந்த அன்பையும்‌ உயர்ந்த செயலையுமே 
நோக்கி நெகிழாத அன்பு பூண்டு, அவர்‌ பொருட்டுத்‌ 
தமது ஆவியையுங்‌ கொடுப்பராதலின்‌ அஃது இங்கே 
காட்டற்பாலதன்று. ஒரு மகனுக்கு இயற்கையில்‌ உண்‌ 
டாகும்‌ நேயமானது உடம்பின்‌ தொடர்பால்‌ வருதலின்‌ 
அதுவே இங்கு ஆராயற்பாலதாகும்‌. 

இனி, உடம்பின்‌ தொடர்புடையாரிலுந்‌ தன்னைப்‌ 
பெற்ற தாயுந்‌ தந்தையுந்‌ தன்னிலும்‌ ஆண்டின்‌ முதிர்ந்‌ 
தாராய்த்‌, தன்னைக்‌ குழவிப்பருவந்‌ தொட்டுப்‌ பாதுகாத்து 
வளர்க்கப்‌ பெருந்துன்பத்தை அடைந்தவர்களா யிருத்த 
லால்‌ அவர்களுக்குத்தான்‌ உதவியுந்‌ துணையுமாய்‌ நிற்க 
வேண்டுமே யல்லாது, அவர்களுடைய உதவியையுந்‌ 
துணையையுந்தான்‌ நாடலாகாது. தன்னைச்சேர்ந்த மனை 
வியோ பெண்பாலாய்த்‌ தன்‌ உடம்பைப்‌ பாதுகாத்துத்‌ 

தனது இன்பத்திற்குக்‌ காரணமாய்‌ இருத்தலால்‌, அவள்‌ 
பாற்‌ பேருதவியையும்‌ பெருந்துணையையும்‌ பெற விரும்பு 
தல்‌ ஆண்டன்மைக்கு அழகிதன்று. தன்‌ வயிற்றிற்‌ பிறந்த 
பிள்ளைகளோ சிறு மதலைகளாய்ப்‌ பருவம்‌ முதிரும்‌ மட்டுந்‌ 
தன்னாற்‌ பாதுகாக்கப்பட வேண்டியவர்களாய்‌ இருத்த 
லால்‌ தனது முதுமைக்காலம்‌ வரையில்‌ அவர்களுடைய 
உதவியையுந்‌ துணையையும்‌ ஒருவன்‌ எதிர்பார்க்கலாகாது. 
இனித்‌, தன்‌ உடன்பிறந்தாருள்ளுந்‌ தன்‌ அக்கையுந்‌ 
தங்கையும்‌ பெண்பால ராகலின்‌, அவர்க்குத்‌ தான்‌ உதவி 
யுந்‌ துணையுமாய்‌ நிற்றலே முறையாம்‌. இவரெல்லாம்‌ 
இங்ஙனமாகத்‌ தனக்கு உயிர்‌ வாழ்நாள்‌ முழுதும்‌ உண்மை 
யான உதவியுந்‌ துணையுமாய்‌ நிற்றர்க்குரியவர்‌ எவரெ 
னின்‌, தன்னொடு சிறிதேறக்குறைய ஒத்த ஆண்டும்‌ ஒத்த 
அறிவும்‌ ஒத்த தோழமையும்‌ ஒத்த அன்பும்‌ வாய்ந்த உடன்‌ 
பிறந்தாரேயாவர்‌ என்பது முடிக்கப்படும்‌. இங்ஙனம்‌ 
உடன்பிறந்தார்‌ மட்டுமே தனக்கு உறுபெருந்‌ துணையும்‌ 
உதவியுமாய்‌ நிற்றலால்‌, நல்ல தமையன்‌ தம்பியரை 
இல்லாப்‌ பிறவி பயனற்றதென்று ஒளவையார்‌ அருளிச்‌ 
செய்வராயினர்‌. நல்ல உடன்‌ பிறப்பைப்‌ பெறுதல்‌ 
எவற்றினும்‌ அரிதென்பதும்‌, அத்தகைய உடன்‌ 
பிறப்பைப்‌ பெற்றவனுக்கு ஆகாதது ஒன்றுமில்லை 
யென்பதும்‌ உணர்த்தும்‌ பொருட்டே சீவகசிந்தாமணி 
யிலும்‌, 


“ இண்பொருள்‌ எய்தலாகுந்‌ தெவ்வரைச்‌ செகுக்கலாகும்‌, 
நண்பொடு பெண்டிர்‌ மக்கள்‌ யாவையும்‌ நண்ணலாகும்‌, 
ஒண்பொரு ளாவதையா உடன்பிறப்‌ பாக்கல்‌ ஆகா, 
எம்பியை ஈங்குப்‌ பெற்றேன்‌ என்‌ எனக்‌ கரியதென்றான்‌ ” 


என்று திருத்தக்க தேவரும்‌ அருளிச்‌ செய்தார்‌. 


இங்ஙனமே, கந்தபுராணத்திலுஞ்‌ சூரபன்மன்‌ தன்றம்பி 
சிங்கமுகனை நோக்கிப்‌, 

* பொன்னை நிலந்தன்னைப்‌ புதல்வர்களை மங்கையரைப்‌ 
பின்னை யுளபொருளை எல்லாம்‌ பெறல்‌ ஆகும்‌ 
என்னையுடைய இளையோனே இப்பிறப்பில்‌ 
உன்னை இனிப்பெறுவ துண்டோ உரையாயே ”' 


என்று கூறியதும்‌ உற்றுநோக்கற்பால தாகும்‌, 


இங்ஙனம்‌ பெறுதற்கரிய உடன்பிறப்பைப்‌ பெற்று 
வைத்தும்‌, அண்ணன்‌ தம்பிமார்‌ சிலர்‌ அதன்‌ அருமை 
யைச்‌ சிறிதும்‌ உணராமல்‌'ஒருவரையொருவர்‌ பகைத்தும்‌, 
ஒருவர்‌ மேல்‌ ஒருவர்‌ பொறாமை கொண்டும்‌, ஒருவரை 
யொருவர்‌ ஏமாற்றியும்‌ ஒற்றுமை கெட்டுத்‌ தமது பிறவி 
யைப்‌ பாழாக்குகின்றனர்‌. ஏதோ முற்பிறவியிற்‌ செய்த 
தவத்தால்‌, இறைவன்‌ தமக்கு உடன்பிறப்பைத்‌ தந்தரு 
ளினான்‌ என்றும்‌, அவன்‌ தந்த இப்‌ பெரும்பேற்றை நாம்‌ 
பாதுகாத்துக்‌ கொள்ளல்‌ வேண்டும்‌ என்றும்‌ நினைந்து 
பாராதவர்‌ மக்கள்‌ ஆவரோ ? நாம்‌ உடன்‌ பிறந்தோம்‌ 
என்பதைச்‌ சிறிதும்‌ உணராத விலங்குகளுக்கும்‌, தம்‌ 
உடன்பிறப்பின்‌ அருமையை உணராத மக்களுக்கும்‌ 
வேற்றுமை உண்டோ ? பாருங்கள்‌ அன்பர்களே! ஓர்‌ 
ஆவின்‌ கன்றுகள்‌ பலவும்‌ பருவம்‌ முதிர முதிரத்‌ தாம்‌ 
உடன்‌ பிறந்ததனைச்‌ சிறிதும்‌ அறியாமல்‌ தத்தம்‌ வழியே 
போகின்றன; அதுபோலக்‌, குழவிப்‌ பருவத்தே ஒருங்கு 
பிறந்து ஒருங்கு வளர்ந்த உடன்‌ பிறப்பினருந்‌ தம்மை 
ஒன்றாய்ப்‌ பிறப்பித்த ஐயனது திருவுளக்‌ கருத்தைச்‌ 
சிறிதும்‌ நினையாமல்‌ ஒற்றுமை கெட்டுத்‌ தனித்‌ தனியே 
செல்லுதல்‌ கூடுமோ? சிலநாளிலிருந்து தமது கையை 
விட்டகலுஞ்‌ செல்வத்தின்‌ பொருட்டாகவும்‌, இடையே 
வந்து சேர்ந்த மனையாளின்‌ பொருட்டாகவும்‌, உடன்‌ 
பிறந்தார்‌ தம்மிற்‌ பகைகொண்டு, வேறுவேருய்ப்‌ பிரிந்து 
ஆண்டவன்‌ நோக்கத்திற்கு மாறாய்‌ ஒழுகுதல்‌ மன்னிக்கப்‌ 
படாத பெருங்குற்றமாய்‌ முடியும்‌. இப்பிறப்பில்‌ ஒருவன்‌ 

தான்‌ நினைத்தவண்ண ந்தம்பியைப்‌ பெறல்முடியுமா? தம்பி 
தமையனைப்‌ பெறல்‌ முடியுமா? தம்மாற்‌ புதிதாகச்‌ செய்து 
கொள்ள முடியாத உடன்‌ பிறப்பின்‌ அருமையை 
உணர்ந்து, தமையன்‌ தம்பிமார்‌ தமக்குள்‌ மிகவும்‌ அன்‌ 
புடையராய்‌ ஒன்றித்து வாழ்ந்து தமக்கும்‌ உலகத்திற்கும்‌ 
பயன்படல்‌ வேண்டும்‌. தம்பிமார்‌ கல்வியிலும்‌ அறிவிலும்‌ 
எவ்வளவு சிறந்தவராயினும்‌, பருவத்தில்‌ முதிர்ந்த தம்‌ 
தமையன்மார்க்குக்‌ கீழ்ப்படிந்து ஒழுகி அவரைத்‌ 
தம்மோடு இணக்கிக்கொள்ளல்‌ வேண்டும்‌; தமையன்மார்‌ 
ஆண்டில்‌ மூத்தவராயினுங்‌, கல்வியிலும்‌ அறிவிலுஞ்‌ 
சிறந்த தம்‌ தம்பிமார்க்கு இணங்கி நடத்தல்‌ வேண்டும்‌. 
தமையன்‌ தம்பியர்‌ தம்‌ மனைவிமார்க்கு உடன்பிறப்பி 
னருமையை அன்பொடு தெளிவாய்‌ எடுத்துக்காட்டி, 
அவரெல்லாம்‌ ஒன்றுபட்டு நடக்கும்படி திருத்தல்‌ 
வேண்டும்‌. உடன்‌ பிறந்தாரில்‌ ஒருவர்‌ கல்வி வளர்ச்சியின்‌ 
பொருட்டும்‌ பிற உயிர்களின்‌ துன்பத்தைத்‌ துடைக்கும்‌ 
பொருட்டுஞ்‌ செல்வத்தை நன்கு செலவிட்டுப்‌ பயன்படுத்‌ 
துவாராயின்‌ அதனைக்‌ கண்டு, “ஜயோ! எம்‌ உடன்பிறந்‌ 
தான்‌ எங்கள்‌ செல்வத்தை யெல்லாம்‌ அழித்துவிடுகின்‌ 
றனனே!”” என்று மற்றவர்‌ வயிறு எரியாமல்‌ “ஊர்‌ நடுவி 
லுள்ள இனிய குளம்‌ எல்லார்க்கும்‌ பயன்படுதல்போல, 
நாம்‌, பெரிதும்‌ முயன்று தொகுத்த பொருளெல்லாந்‌ 
தக்கார்‌ பலர்க்கும்‌ பயன்படும்படி அதனை நல்வழிப்படுத்தி, 
நமக்கும்‌ நமது குடும்பத்திற்கும்‌ பெரும்‌ புகழையும்‌ பெரும்‌ 
புண்ணியத்தையும்‌ வருவிக்கும்‌ இவனோடு உடன்பிறக்கப்‌ 
பெற்ற எமது தவமே தவம்‌!” என்று மனம்‌ மகிழ்ந்து, 
அவற்குத்‌ தாமும்‌ உதவியாய்‌ நிற்றல்‌ வேண்டும்‌. 
ஊருணி நீர்‌ நிறைந்‌ தற்றே உலகவாம்‌ 
பேர்‌ அறிவாளன்‌ இரு ” என்றும்‌, 
“்‌ தாள்‌ ஆற்றித்‌ தந்தபொருள்‌ எல்லாந்‌ தக்கார்க்கு 
வேளாண்மை செய்தற்‌ பொருட்டு ”” 

என்றுந்‌ திருவள்ளுவ நாயனார்‌ அருளிய திருக்குறளை 
இடையறாது நினைந்து, உடன்பிறந்தவர்‌ பொருட்‌ 
செலவாற்‌ பகைகொள்ளாது, ஒற்றுமைப்பட்டு வாழக்‌ 
கடமைப்பட்‌ டிருக்கின்றார்கள்‌. துன்பம்‌ வந்த காலத்தும்‌ 
இன்பம்‌ வந்த காலத்தும்‌ ஒருதாய்‌ மக்கள்‌ ஒன்றாயிருந்து 
அவற்றை நுகர்தலே அவர்தமக்கு முறையாம்‌. பாண்டவர்‌ 
ஐவரும்‌ நாடிழந்து காடு போய்த்‌ துன்புற்றபோதும்‌, 
திரும்பி நாடடைந்து அரசியற்றி இன்புற்றபோதும்‌ 
ஒன்றாய்‌ இருந்தமை இன்னும்‌ புகழப்படுகின்ற தன்றோ? 
தன்‌ சொற்கேளாத தமையன்‌ சூரபன்மனைத்‌ தான்‌ விட்டுப்‌ 
போகாது அவனோடு கூடவேயிருந்து உயிர்‌ துறந்த 
அவன்‌ றம்பி சிங்கமுகனது அரிய அன்பு இன்னும்‌ 
பாராட்டப்படுகின்‌ ற தன்றோ? தன்‌ றமையன்‌ இராமனோடு 
கூடவே காடு புகுந்து, அவன்‌ உறங்குங்‌ காலத்துந்‌ தான்‌ 
உறங்காமல்‌ அவனுக்குப்‌ பதினான்கு ஆண்டு பாதுகாவ 
லனாய்‌ நின்று, அவன்பொருட்டுப்‌ பெரிதுந்‌ துன்புற்ற 
அவன்‌ றம்பி இலக்குமணனது அரிய அன்பு நேயம்‌ 
இன்னும்‌ உலகிற்கு ஒரு நல்‌ எடுத்துக்காட்டாய்‌ விளங்கு 
கின்ற தன்றோ? இங்ஙனமெல்லாந்‌ தம்‌ உடன்பிறந்தா 
ரோடு ஒன்றுகூடி வாழ்ந்தவர்க்கே, மற்றவர்களையுந்‌ 
தம்மோடு உடன்‌ பிறந்தவராகக்‌ கருதிப்‌ பேரன்பு பாராட்டி, 
இறைவன்‌ திருவருளைப்‌ பெறும்‌ பெருஞ்செல்வம்‌ 


உண்டாம்‌ என்க. 

16. கூட்டுவாணிகம்‌ 


“ நல்லினத்தி னூங்குந்‌ துணையில்லை இயினத்தின்‌ 

அல்லற்‌ படுப்பதூஉம்‌ இல்‌ ” திருக்குறள்‌. 
பொருள்‌ தேடுவதற்கு உரிய முயற்சிகள்‌ பலவற்றுள்‌ 
வாணிகம்‌ என்பது ஒன்று. பொருள்தேடும்‌ முயற்சிகளில்‌ 
இதுவும்‌ ஒன்றாய்‌ இருந்தாலும்‌, உலக வாழ்க்கை 
செவ்வனே நடைபெறுதற்கு மிகவும்‌ பயன்படுதலால்‌, 
இது மற்ற முயற்சிகளை விடச்‌ சிறந்ததாய்‌ இருக்கின்றது. 
நமது வாழ்க்கைக்குக்‌ கட்டாயமாய்‌ வேண்டப்படுகின்ற 
உணவுப்‌ பொருள்களும்‌, உடுப்புகளும்‌, அணிகலங்களும்‌, 
புழங்கும்‌ ஏனங்களுந்‌, தட்டுமுட்டுகளும்‌, ஒவியங்கள்‌ 
இசைக்‌ கருவிகள்‌ சந்தனம்‌ பஞ்சு முதலியனவும்‌ ஒரே 
ஊரில்‌ அல்லது ஒரே நாட்டில்‌ உண்டாவன அல்ல; 
இவையெல்லாம்‌ ஒன்றுக்கொன்று எட்டாத்‌ தொலைவில்‌ 
உள்ள பல ஊர்களிலும்‌ பல நாடுகளிலும்‌ உண்டாவன 
ஆகும்‌. இப்‌ பண்டங்களை யெல்லாம்‌ ஒருவர்‌ தாம்‌ 
வேண்டிய அளவுக்குப்‌ பற்பல இடங்களிலு மிருந்து 
வருவித்துக்‌ கொள்வதென்றால்‌, அதற்காக அவர்‌ 
எவ்வளவோ பொருளைச்‌ செலவழித்து எவ்வளோ 
அல்லும்‌ பகலும்‌ அலைக்கழியல்‌ வேண்டும்‌. ஏராளமான 
பொருளுடையவர்க்கு இவ்வளவு செலவும்‌ அலைக்கழிவும்‌ 
மலைப்புக்கு இடமாய்‌ இல்லாவிட்டாலும்‌, மிகச்‌ சிறிய 
வரும்படியைக்‌ கொண்டு அன்றாடங்‌ காலங்கழிக்கும்‌ ஏழை 
எளியவர்கட்கு இவை எவ்வளவு துன்பத்தைத்‌ தரும்‌! 
இலங்கையிலுள்ள ஏழை மக்கள்‌ வங்காளம்‌ இரங்கூன்‌ 
முதலான தொலைவிடங்களில்‌ விளையும்‌ நெல்லைத்‌ தனியே 
வருவித்துக்‌ கொள்ளல்‌ இயலுமோ? இந்தியாவிலுள்ள 
எளியவர்கள்‌ யாவாவிலும்‌ மோரீசிலும்‌ உண்டாகுஞ்‌ சருக்‌ 

கரையைத்‌ தனியே வருவித்தல்‌ இயலுமோ? இங்கிலாந்தி 
லுள்ள வறிய மக்கள்‌ இந்தியாவில்‌ விளையும்‌ பஞ்சை 
எளிதிற்‌ பெற்றுக்கொள்ளல்‌ கூடுமோ? இந்தியாவி 
லுள்ளவர்‌ சீனத்திலுண்டாகும்‌ பட்டை எளிதிற்‌ பெற்றுக்‌ 
கொள்ளல்‌ கூடுமோ? இங்ஙனமே உயிர்வாழ்க்கைக்கு 
இன்னுங்‌ கட்டாயமாக வேண்டப்படும்‌ இவைபோன்ற 
பொருள்களெல்லாவற்றையும்‌ ஒவ்வொருவருந்‌ தனித்‌ 
தனியே வருவித்துக்‌ கொள்வதென்றால்‌, அஃது 
அவர்க்கும்‌ அவரைவிட வறியவர்களா யிருப்பவர்க்கும்‌ 
முற்றும்‌ ஆகாததொன்றாம்‌. இனி, நடுத்தரமான செல்வம்‌ 
உடையவர்களுக்கும்‌ அஃது இசையாததுடன்‌, பெருஞ்‌ 
செல்வம்‌ உடையவர்க்கும்‌ அஃது அளவிறந்த முயற்சி 
யினையுங்‌ காலக்‌ கழிவினையும்‌ பொருட்‌ செலவினையுந்‌ தந்து 
கடைசியில்‌ அவர்களை வறியராக்கவுங்‌ கூடும்‌. இவ்வா 
றெல்லாம்‌ மக்கள்‌ அளவிறந்த துன்பத்திற்கு ஆளா 
காமற்‌, பல திசைகளிலும்‌ பல நாடுகளிலும்‌ பல ஊர்‌ 
களிலுந்‌ தோன்றும்‌ பல்வகைப்‌ பண்டங்களையும்‌ 
ஓரிடத்தில்‌ தொகுப்பித்து, எத்திறத்தவரும்‌ அவற்றை 
.நயத்த விலைக்கு எளிதில்‌ வாங்கி இன்புறவும்‌, அதனால்‌ 
உலக வாழ்க்கை இனிது நடைபெறவும்‌ பேருதவிசெய்து 
வரும்‌ வாணிக முயற்சியானது பெரிதுஞ்‌ சிறந்ததொன்‌ 
றென்பதனை யாம்‌ எடுத்துச்‌ சொல்லுதலும்‌ வேண்டுமோ ? 


இனி, இத்தனை மேன்மை உடையதாகிய வாணிக 
முயற்சியைச்‌ செய்யப்புகுவோர்‌, இது மக்கள்‌ எல்லார்க்‌ 
கும்‌ நிரம்பவும்‌ பயன்படுதலை உணர்ந்து, எல்லாரிடத்தும்‌ 
அன்பும்‌ இரக்கமும்‌ உடையவர்களாயும்‌ மக்களுக்கு 
வேண்டிய பல பண்டங்களின்‌ வகையும்‌ அவை உண்‌ 
டாகும்‌ இடங்களின்‌ வரலாறுந்‌ தெரிந்து அவற்றைக்‌ 
குறைந்த செலவில்‌ வருவித்து எல்லார்க்கும்‌ நயமாக 
ஒரே விலை கூறி முகமலர்ந்து இனியசொற்‌ பேசி விற்கும்‌ 

அறிவுந்‌ திறமான செய்கையும்‌ வாய்ந்தவர்களாயும்‌ 
இருத்தல்‌ வேண்டும்‌. இவ்வளவுக்கும்‌ அன்பும்‌ அறிவுந்‌ 
திறமான செய்கையும்‌ இன்றியமையாது வேண்டப்படுத 
லால்‌, இவ்வுயர்ந்த தன்மைகளை வணிகர்கள்‌ ஒவ்வொரு 
வருந்‌ தம்மிடத்தே பழக்கத்துக்குக்‌ கொண்டுவருதல்‌ 
வேண்டும்‌. மக்களிடத்தில்‌ அன்பில்லாமல்‌ எந்நேரமுந்‌ 
தமக்கு வரும்‌ ஊதியத்தையே எண்ணிப்‌ பார்ப்பவர்கள்‌ 
உண்மையான வணிகர்கள்‌ அல்லர்‌. தாம்‌ செய்யும்‌ 
வாணிக முயற்சி பலர்க்கும்‌ பெரும்‌ பயன்படுதலை உள்ளக்‌ 
கனிவோடு எண்ணிப்‌ பாராமல்‌, தாம்‌ அடையும்‌ ஊதியத்‌ 
திலேயே கருத்து வைப்பவர்கள்‌ அவ்‌ வாணிஷஉத்தை. 
இழந்து வறியராய்ப்‌ போவார்கள்‌. அன்பும்‌ இரக்கமும்‌ 
வாய்ந்த வணிகனிடத்தே திருமகள்‌ குடிகொண்டிருப்பாள்‌ 
அவன்‌ சென்ற விடமெல்லாஞ்‌ செல்வம்‌ ஓங்கும்‌; மெல்லிய 
திருமகள்‌, தன்‌ நலத்தையே முதன்மையாய்க்‌ கருதும்‌ 
வணிகனின்‌ கரடுபட்ட வன்னெஞ்ச நெருஞ்சிற்‌ காயை 
மிதிக்க அஞ்சி அவனை அறவேவிட்டு விலகிப்‌ போய்‌ 
விடுவள்‌. அழகும்‌ அன்பும்‌ அறிவும்‌ உடையவர்களைக்‌ 
கண்டால்‌ எல்லாரும்‌ அவரை விரும்பி அணுகி அவர்க்கு 
எல்லாச்‌ சிறப்புஞ்‌ செய்தலைப்‌ பார்த்திருக்கின்றோம்‌ 
அல்லமோ ? அழகில்லாமல்‌ வன்னெஞ்சமும்‌ அறியாமை 
யும்‌ உடையர்களா யிருப்பவர்களைக்கண்டால்‌ எல்லாரும்‌ 
அவரை அருவருக்கின்றனரல்லரோ ? அன்பும்‌ அறிவும்‌ 
உள்ளவர்களுக்கு அழகு தானே உண்டாகும்‌; அக்குணங்‌. 
கள்‌ இல்லாதவர்களுக்கு முன்னே உள்ள அழகுங்குன்‌ றிப்‌ 
போகும்‌. கொடுங்குணம்‌ உள்ளவனுக்குக்‌ கடுகடுத்த 
முகமும்‌ வன்சொல்லும்‌ அமைந்திருத்தலை வழக்கத்தில்‌ 
நன்றாய்‌ அறிந்திருக்கின்றனம்‌ அல்லமோ ? ஆகையால்‌, 
வாணிகஞ்‌ செய்பவர்கள்‌ ஈர நெஞ்சமும்‌ விரிந்த அறிவும்‌ 
உண்டாகப்‌ பழகிக்‌ கொள்வார்களாயின்‌, அவர்கள்‌ 


முகத்தில்‌ இதற்கு முன்‌ இல்லாத அழகும்‌ பொலிவுங்‌. 

கிளர்ச்சிபெற்றுத்‌ தோன்றும்‌. அப்படிப்பட்டவர்களை 
எல்லாரும்‌ விரும்பிச்‌ சேர்ந்து தாம்‌ வேண்டிய பண்டங்‌ 
களை மகிழ்வுடன்‌ வாங்கிக்கொண்டு செல்வர்‌. அவர்கள்‌ 
துவங்கிய வாணிகமும்‌ மீமன்மேற்‌ செழித்தோங்கி, 
அவர்க்கும்‌ பிறர்க்கும்‌ அளவிறந்த நன்மையைத்‌ தரும்‌. 

இனிப்‌, பொருள்‌ தேடும்‌ முயற்சிகளிற்‌ சிறந்த 
வாணிகமும்‌ பிறவுஞ்‌ செய்து அல்லும்‌ பகலும்‌ வருந்தி 
உழைப்பதெல்லாம்‌, இந்த வெற்றுடம்பைப்‌ பாதுகாப்ப 
தற்கு மட்டும்‌ அன்று ; இந்த உடம்பை இருப்பிடமாகக்‌ 
கொண்டு வந்திருக்கும்‌ நம்‌ உயிரின்‌ அறிவை மேன்மேல்‌ 
விளங்கச்‌ செய்தற்கும்‌, எல்லாம்‌ வல்ல கடவுளின்‌ பேரின்‌ 
பத்தைப்‌ பெறுதற்குமேயாம்‌. இவ்‌ வரும்பெரு நோக்கம்‌ 
ஈடேறும்பொருட்டு, இவ்வுடம்பைப்‌ பாதுகாக்க வேண்டு 
வது இன்றியமையாத கடமையாய்‌ இருக்கின்றது. இவ்‌ 
வுடம்பைப்‌ பாதுகாவா விட்டால்‌ அறிவு விளக்கத்தையும்‌ 
இறைவனது திருவரு ளின்பத்தையும்‌ நாம்‌ பெறல்‌ 
முடியாது. இதுபற்றியே இருமூல நாயனார்‌, 

“உடம்பார்‌ அழியின்‌ உயிரார்‌ அழிவர்‌ 

திடம்பட மெய்ஞ்ஞானஞ்‌ சேரவும்‌ மாட்டார்‌ 

உடம்பை வளர்க்கும்‌ உபாயம்‌ அறிந்தே 

உடம்பை வளர்த்தேன்‌ உயிர்‌ வளர்த்தேனே” 
என்று திருமந்திரத்தில்‌ அருளிச்‌ செய்தனர்‌. 

இனி, உடம்பைப்‌ பாதுகாத்தற்காக நடத்தும்‌ 
இம்முயற்சிகளின்‌ இடையே, நமதறிவை விளங்கச்‌ 
செய்தற்கு ஒப்பற்ற துணையாய்‌ வாய்த்த கல்வியைக்‌ 
கற்றுக்‌ கொள்ளப்‌ பெரிதும்‌ முயற்சிசெய்தல்‌ வேண்டும்‌. 
கல்லாதவர்‌ நெஞ்சம்‌ இருளடைந்து கிடக்கு மாதலால்‌, 
அங்கே இறைவன்‌ விளங்கித்‌ தோன்றானென்பது “கல்‌ 
லார்‌ நெஞ்சின்‌ நில்லான்‌ ஈசன்‌” என்று திருஞான 
சம்பந்தப்‌ பெருமானுங்‌, **கல்லாதார்‌ மனத்தணுகாக்‌ 
கடவுள்‌ தன்னைக்‌, கற்றார்கள்‌ உற்று ஒருங்‌ காதலானை” 

என்று திருநாவுக்கரசு நாயனாரும்‌, “எல்லா இடத்தும்‌ 
உளன்‌ எங்கள்‌ தம்‌ இறை கல்லாதவர்கள்‌ கலப்பறியாரே”' 
என்று திருமுலநாயனாருங்‌ கூறுதலால்‌ நன்கு தெளியலா 
மன்றோ ? இன்னுங்‌, கல்லாதவரைக்‌ காணலும்‌, அவர்‌ 
சொற்கேட்டலும்‌ ஆகா வெனவுங்‌, கல்லாதவர்க்குக்கல்லா 
தவரே நல்லவராய்க்‌ காணப்படுவரெனவுங்‌, கல்வியில்லா 
தவர்‌ கடவுளது கருத்தை அறியமாட்டாரெனவும்‌ நன்கு, 
விளக்கிக்‌, 

“கல்லாத மூடரைக்‌ காணவும்‌ ஆகாது 

கல்லாத மூடர்சொற்‌ கேட்கக்‌ கடனன்று 

கல்லாத மூடர்க்குக்‌ கல்லாரே நல்லராங்‌ 

கல்லாத மூடர்‌ கருத்து அறியாரே”' 
என்று திருமூலநாயனார்‌ அருளிச்செய்‌ திருப்பதையும்‌ 
நோக்குங்காற்‌, கல்வியறிவு பெறாமற்‌ காலங்கழிப்பது 
மிகவும்‌ பொல்லாத குற்றமாய்‌ முடிதல்‌ பெறப்படுகின்ற 
தன்றோ ? ஐரோப்பிய அமெரிக்க வணிகர்கள்‌ எல்லாருங்‌ 
கல்வியில்‌ வல்லராய்‌ விளங்கித்‌ தமது வாணிக முயற்சியை 
நிரம்பவும்‌ பெருகச்‌ செய்து உலகத்தார்க்குப்‌ பல பெரு. 
நன்மைகளை விளைவித்து வருதலோடு, கல்விப்பொருளை 
யும்‌ எங்கும்‌ பரவச்‌ செய்து மக்கள்‌ மன அறிவையுந்‌ 
துலக்கி வருகின்றார்கள்‌. தென்னிந்தியாவிலும்‌ இலங்கை 
யிலும்‌ உள்ள தமிழ்‌ வணிகர்களோ பெரும்பாலுங்‌ கல்வி 
யில்லாதவர்களாயுங்‌, கல்வியைப்‌ பரவச்‌ செய்தலிற்‌ 
கருத்து இல்லாதவர்களாயும்‌ இருக்கின்றார்கள்‌ ! இவர்‌ 
களது இந்நிலைமை பெரிதும்‌ வருந்தத்தக்க தன்றோ ? 
அழியாச்‌ செல்வமாகிய கல்வியைப்‌ பெறாத வரையில்‌ 
அழியுஞ்‌ செல்வமாகிய பொருளைப்‌ பெற்று யாது பயன்‌ 
அடைவர்‌ ? 

இனிக்‌, கல்வியில்லாதவர்க்கு அறிவும்‌, அறிவில்லா 
தவர்க்கு அன்பும்‌ உண்டாகாமையால்‌, இவ்விரண்டு 


மில்லாதவர்கள்‌ ஒன்றுசேர்ந்து ஒரு பெரிய வாணிகத்தைச்‌ 

செய்து ஒற்றுமையாய்‌ வாழ்ந்து புகழையும்‌ புண்ணியத்தை 
யும்‌ அடைதல்‌ நமது நாட்டில்‌ அருமையாய்‌ இருக்‌ 
கின்றது. அறிவும்‌ ஆற்றலும்‌ உடையவரே தனிமையாய்‌ 
இருந்து ஒரு பெரிய வாணிகத்தை நடத்தல்‌ இயலாதா 
யின்‌, அவ்விரண்டும்‌ இல்லாதவர்‌ அதனை நடத்துவது 
எப்படி ? ஒரு பெரிய வாணிகத்தை ஒருவர்‌ ஏற்று நடத்து 
வது பலவகையிலும்‌ அல்லலுக்கு இடமாகும்‌; வருகின்ற 
ஊதியம்‌ முழுதும்‌ நாமே அடைதல்‌ வேண்டுமென்னும்‌ 
எண்ணத்தால்‌ தனியே வாணிகம்‌ நடத்துவோர்‌ பெரும்‌ 
பாலும்‌ ஊதியம்‌ பெறாமற்‌ பழுதுபடுவர்‌ ; ஓயாக்‌ கவலை 
யாலும்‌ ஓயா முயற்சியாலும்‌ ஊண்‌ உறக்கம்‌ இன்றி, 
ஆறுதல்‌ சொல்வாரும்‌ இன்றித்‌, துணைசெய்வாரு மின்றித்‌ 
துன்பத்திலேயே உழைப்பர்‌. ஆதலால்‌ தக்கவர்‌ பலரைக்‌ 
கூட்டாகச்‌ சேர்த்துக்கொண்டு ஒரு பெரிய வாணிகத்தைச்‌ 
செய்பவர்களே அத்துன்பங்களினின்றும்‌ விலகிப்‌, போது 
மான ஊதியத்தையும்‌ இன்பத்தையும்‌ பெற்றுத்‌, தாம்‌ 
மனமகிழ்ந்திருப்பதோடு, தம்மைச்‌ சேர்ந்த கூட்டாளி 
களையும்‌ அங்ஙனமே இன்புற்றுக்‌ களித்திருக்கச்‌ செய்வர்‌. 
ஒருவரே ஒரு கற்பாறையைத்‌ தூக்கிச்‌ சுமப்பதென்றால்‌ 
அஃது அவர்க்கு எவ்வளவு வருத்தத்தினைத்‌ தரும்‌! 
அப்படியின்றிப்‌ பலர்‌ கூடி அதனை எடுத்துச்‌ செல்வ 
தென்றால்‌ அஃது அவர்க்கு எத்தனை எளியதாய்‌ இருக்கும்‌! 
இதுபோலவே ஒரு பெருவாணிகத்தைப்‌ பலர்‌ கூடி 
நடத்துவது எளியதும்‌ இன்பந்‌ தருவதும்‌ ஆம்‌. இந்த 
நுட்பத்தை நன்கு உணர்ந்த ஆங்கில நன்மக்கள்‌ கூட்டு 
வாணிகஞ்‌ செய்து அளவிறந்த செல்வத்தையும்‌ இன்‌ 
பத்தையும்‌ பெறுகின்றார்கள்‌; தாம்‌ வாணிகஞ்‌ செய்யும்‌ 
நாட்டிலுள்ளவர்களையும்‌ நாகரிகத்திலும்‌ நல்வாழ்விலும்‌ 
மேம்படச்‌ செய்கின்றார்கள்‌. நம்‌ தமிழ்‌ வணிகர்களோ 
இந்த நுட்பத்தை அறிதற்கு ஏற்ற கல்வியறிவும்‌ 
ஈரநெஞ்சமும்‌ பெரும்பாலும்‌ இல்லாதவர்களாய்‌ இருத்‌ 


168 அறிவுரைக்‌ கொத்து 


தலால்‌, தாமே எல்லாச்‌ செல்வத்தையும்‌ அடைய 
வேண்டுமென்னும்‌ பேராவலும்‌, மற்றவர்கள்‌ எவ்வகை 
யிலும்‌ மேம்படலாகாதென்னும்‌ தீய எண்ணமும்‌ வாய்ந்‌ 
தவர்களாய்‌ இருக்கின்றனர்‌! இதனால்‌ இவர்‌ தாழ்வடை 
வதோடு, நமது வளம்மிக்க தமிழ்‌ நாட்டையுந்‌ 
தாழ்வடையச்‌ செய்கின்‌ றனர்‌ ! 

மக்களாய்ப்‌ பிறந்த நாம்‌ இவ்வுலகவாழ்வில்‌ எவ்‌ 
வளவு காலம்‌ நிலைத்திருப்போ மென்றும்‌, இவ்வாழ்வை 
விட்டுப்‌ போகுங்கால்‌ எவ்வகையாகச்‌ செல்வோ 
மென்றுஞ்‌ சிறிதேனும்‌ நினைத்துப்‌ பார்ப்போமாயின்‌, 
இங்ஙனமெல்லாம்‌ நாமே உயரவேண்டு மெனவும்‌ பிற 
ரெல்லாந்‌ தாழவேண்டு மெனவும்‌ எண்ணமாட்டோம்‌. 
உண்மையோடு ஒருவருக்கொருவர்‌ உதவியாயிருந்து 
அன்பையும்‌ அறிவையும்‌ வளரச்‌ செய்வதே இந்த 
வாழ்க்கையின்‌ பயன்‌ என்றும்‌, இங்ஙனம்‌ ஒருவருக்‌ 
கொருவர்‌ துணைவராயிருந்து வாழ்வதற்கு உதவியா 
யிருப்பதே செல்வத்தின்‌ பயனாமென்றும்‌, அச்செல்வத்தை 
எவ்வளவு மிகுதியாகப்‌ பெற்றாலும்‌ அஃது இறக்குங்காந்‌ 
கூடவர மாட்டாதென்றும்‌ வணிகர்கள்‌ அடிக்கடி நினைந்து 
பார்த்தல்‌ வேண்டும்‌. 

“ அத்தமும்‌ வாழ்வும்‌ அகத்துமட்‌ டேவிழி அம்பொழுக 

மெத்திய மாதரும்‌ வீதிமட்டே விம்மி விம்மியிரு 

கைத்தலை மேல்வைத்தழு மைந்தருஞ்‌ சுடுகாடுமட்டே, 

பற்றித்தொடரும்‌ இருவினைப்‌ புண்ணிய பாவங்களே” 
என்ற பட்டினத்து அடிகள்‌ திருமொழியை எந்நேரமும்‌ 
அவர்கள்‌ நெஞ்சிற்‌ பதித்துச்‌, சூதுங்‌ கள்ளமும்‌ இன்றி, 
உண்மையோடு ஒழுகிப்‌, பலரும்‌ ஒன்றுகூடி வாணிக 
முயற்சியைப்‌ பெருகச்‌ செய்து, தாம்பெற்ற ஊதியத்தைக்‌ 
கல்விக்கும்‌ பலவகை யறங்களுக்கும்‌ பயன்படுத்தி வருதல்‌ 
உண்மை வாணிகர்களுக்கு இன்றியமையாத கடமையா 


மென்க. 
ஸ்‌ 


17. பெண்மக்கள்‌ கடமை 
“ மங்கையர்க்குத்‌ தனியரசி எங்கடெய்வம்‌ 
வளவர்‌ கருக்‌ குலக்கொழுந்து வளைக்கைமானி 
செங்கமலத்‌ திருமடந்தை கன்னிநாடாள்‌ 
தெனனர்குலப்‌ பழிதீர்த்த தெய்வப்பாவை 
எங்கள்‌ பிரால சண்பையர்கோன்‌ அருளினாலே 
இருந்தமிழ்நா டுறற இடர்‌ நீக்கத்‌ தங்கள்‌ 
பொங்கொளி வெண்டிருநீறு பரப்பினாரைப்‌ 
போற்றுவார்‌ கழலெம்மாற்‌ போற்றலாமே.”' 
சேக்கிழார்‌. 
நீண்டகாலத்திற்கு முன்னரே மங்கையர்க்கரசி 
என்னும்‌ ஒரு பெண்மணியிருந்தார்‌. அவ்வம்மையார்‌ 
சோழ அரசனின்‌ புதல்வியாவார்‌. பிறகு அவர்‌ பாண்டி 
நாட்டுக்கு அரசனான கூன்பாண்டியனுக்கு மனைவியாகி 
மதுரைமா நகரின்கண்‌ அமர்ந்திருந்தனர்‌. அக்காலத்தில்‌ 
நாத்திகச்‌ சமணமதமானது எங்கும்‌ பரவிக்‌, கரியமுகி 
லானது பகலவனொளியை மறைப்பது போலச்‌ சைவ 
சமயத்தை மிகுதியாய்‌ மறைத்துவிட்டது. கூன்‌ பாண்டி 
யனும்‌ அவன்‌ குடிமக்களுஞ்‌ சமண முனிவர்‌ சொற்களால்‌ 
மயங்கி அவர்களுடைய சமயவலையிற்‌ சிக்கிக்கொண்டார்‌ 
கள்‌. ஆனால்‌, அப்பாண்டியன்‌ மனைவியரான மங்கையர்க்‌ 
கரசியாரோ சைவசமய உண்மைகளைச்‌ செவ்வையாகக்‌ 
கற்றுணர்ந்திருந்தமையாற்‌, சிவபெருமான்‌ திருவடிகளில்‌ 
நிலைபெயராத அன்புடையராய்ச்‌ சமணசமய நாத்திக 
வலையில்‌ அகப்படாமல்‌ இருந்தனர்‌. அதனோடு அவர்‌ 
கற்பொழுக்கத்திலும்‌ மிகச்‌ சிறந்தவராய்‌ இருந்ததனால்‌, 
தங்‌ கணவனான கூன்பாண்டியனிடத்தில்‌ அருவருப்‌ 
பில்லாதவராய்‌, அவனை மீட்டுஞ்‌ சைவ சமயத்திற்குத்‌ 
திருப்பித்‌ தரும்படி சிவபெருமானை இடைவிடாது 
வேண்டிவந்தனர்‌. 

அங்ஙனம்‌ அவர்‌ வேண்டி வரும்பொழுது, திருஞான 
சம்பந்தப்‌ பிள்ளையார்‌ என்னும்‌ ஒரு சிறு மதலை, 
இறைவனும்‌ இறைவியுமாய்த்‌ தோன்றிக்‌ கடவுள்‌ தந்த. 
ஞானப்பாலை உண்டு, மூன்றாம்‌ ஆண்டிலேயே எல்லாம்‌ 
உணர்ந்த ஞானாசிரியராய்ச்‌, சிவபெருமான்மீது செந்‌ 
தமிழ்த்‌ திருப்பதிகங்கள்‌ பாடிக்கொண்டு திருமறைக்‌ 
காட்டுக்கு (வேதாரணியத்திற்கு) வந்திருக்கிறார்‌ என்‌ 
பதைக்‌ கேள்வியுற்றார்‌. இதனைக்‌ கேட்டவளவிலே அவ்‌ 
அரசியார்‌ அடங்காப்‌ பெருமகிழ்ச்சி அடைந்து, தம்மைப்‌ 
போலவே சிவபெருமானிடத்து நீங்கா அன்புடையராய்‌ 
விளங்கிய தம்‌ அமைச்சரான குலச்சிறை என்பவரை 
அழைப்பித்து, அவர்க்குத்‌ திருஞானசம்பந்தப்‌ பிள்‌ ளையார்‌ 
தந்‌ தெய்வத்‌ தன்மைகளை விரித்துரைத்து, அவரை 
மதுரைமா நகருக்கு வருவிக்கும்படி கட்டளையிட்டார்‌. 
உடனே குலச்சிறையாருந்‌ திருஞான சம்பந்தப்‌ பெருமா 
னுக்குத்‌ திருமுகம்‌ எழுதிவிடுத்து மதுரைமாநகருக்கு 
எழுந்தருளும்படி நிரம்பவும்‌ வேண்ட, அதற்கிசைந்து 
பெருமானும்‌ மதுரைக்கு வந்து அங்குள்ள சிவபிரான்‌ 
திருக்கோயிலின்கண்ணே மங்கையர்க்கரசியாரைக்‌ கண்டு, 
அப்பெண்ணரசியின்‌ அருங்குணச்‌ செயல்களைமிகவும்‌ 
பாராட்டி, 
“்‌ மங்கையர்க்கரசி வளவர்கோன்‌ பாவை 
வரி வளைக்கை மடமானி 
பங்கயச்‌ செல்வி பாண்டிமாதேவி 
பணிசெய்து நாடொறும்‌ பரவப்‌ 
பொங்கழல்‌ உருவன்‌ பூதநாயகனால்‌ 
வேதமும்‌ பொருள்களும்‌ அருளி 
அங்கயற்கண்ணி தன்னொடும்‌ அமர்ந்த 
ஆலவாய்‌ ஆவதும்‌ இதுவே ” 
என்று தமது மலர்வாய்‌ திறந்து பாடியருளினார்‌. 
இங்ஙனந்‌ திருஞானசம்பந்தப்‌ பிள்ளையார்‌ திருவாயாற்‌ 

புகழ்ந்து பாடப்பெற்ற மங்கையர்க்கரசியாரின்‌ ஒப்பற்ற 
சிறப்பினையே சேக்கிழார்‌ அடிகள்‌ தாம்‌ அருளிச்செய்த 
பெரியபுராண த்தின்கண்ணே மேற்காட்டிய செய்யுளிற்‌ 
பெரிதும்‌ வியந்து பேசியிருக்கின்றார்‌. இவ்வளவு உயர்‌ 
குணச்‌ சிறப்பு வாய்ந்த மங்கையர்க்கரசியார்‌ தோன்றிய 
பெண்‌ வகுப்பிலே பிறப்பதற்கு அருந்தவஞ்‌ செய்த பெண்‌ 
மக்கள்‌ எல்லாரும்‌ அந்த அரசியாரைப்போலவே, அறிவு: 
டைய மேன்மக்களாற்‌ புகழ்ந்து பாராட்டும்படி உயர்ந்த 
நல்வழியிலே நடக்க வேண்டுவது அவர்கட்கு இன்றி 


யமையாத கடமையாகும்‌. 


இனி, உயர்ந்த நல்வழியிலே நடக்கு மிடத்தும்‌, 
அவரவர்‌ தன்மைக்குப்‌ பொருத்தமான தகையாம்‌ நடந்து 
கொள்ளல்‌ வேண்டும்‌. பெண்மக்கள்‌ தம்முடைய தன்‌ 
மைக்குத்‌ தகுந்த வழியிலும்‌, ஆண்‌ மக்கள்‌ தம்முடைய 
இயல்புக்கு ஏற்ற வழியிலும்‌ பகுத்தறிந்து ஒழுகுதலே 
சிறந்ததாகும்‌. பெண்மையென்பது எல்லாராலும்‌ விரும்‌ 
பத்தக்க ஓர்‌ அமைதியான தன்மையென்றும்‌, ஆண்மை 
என்பது பிறரை ஆளுந்தன்மை யென்றும்‌, 
பொருள்படுதலாற்‌, பெண்மக்கள்‌ எல்லாரும்‌ இயற்கை 
யிலேயே அமைதிக்‌ குணம்‌ உடையவராவ ரென்பது 
தெளிவாக விளங்குகின்றது. ஆண்‌ மக்கள்‌ ஆளுந்தன்‌ 
மையுடையவர்களாய்‌ இருத்தலால்‌, எதனையும்‌ முற்பட்டுச்‌ 
சென்று செய்யுங்‌ கிளர்ச்சி மிக்கவராய்‌ இருக்கின்றனர்‌ ; 
பெண்மக்களோ அங்ஙனம்‌ எதனையும்‌ விரைந்து செய்யாது 
ஆழமாக நினைந்துபார்த்து அமைதியுடன்‌ செய்து முடிப்ப 
வராயிருக்கின்றனர்‌; விரைந்து செய்யுங்‌ கிளர்ச்சியினால்‌ 
ஆண்மக்கள்‌ ஒரோவொருகாற்‌ பிழை செய்தலுங்‌ கூடும்‌ ; 
அமைதியாக ஆழ்ந்து செய்யும்‌ இயற்கையாற்‌ பெண்மக்‌. 
கள்‌ பிழைபடுதற்கு இடமே இல்லை. ஆண்மக்களைக்‌. 
காட்டிலும்‌ எத்தனையோ மடங்கு சிறந்ததான அமைதித்‌. 

தன்மையைப்‌ பெற்றும்‌, அதனைப்‌ பயன்படுத்தித்‌ திருத்த 
மாக நடவாவிட்டாற்‌ பெண்மக்கள்‌ பெருங்‌ குற்றத்திற்கு 
ஆளாவர்‌. கையிற்‌ பொருள்‌ இல்லாதவன்‌ அறஞ்‌ 
செய்யாவிட்டால்‌ அதனை ஒரு குற்றமாகச்‌ சொல்ல மாட்‌ 
டார்கள்‌. கையிற்‌ பொருளுடையவன்‌ அறஞ்‌ செய்யானா 
யின்‌ அதனை ஒரு பெருங்‌ குற்றமாகவே நினத்து எல்லா 
ரும்‌ அவனை இகழ்ந்து பேசுவர்‌. அதுபோலவே, 
அமைதிக்‌ குணம்‌ என்னும்‌ ஒப்பற்ற பெருஞ்செல்வத்தைப்‌ 
பெற்றும்‌, அதனை நல்வழியிற்‌ பயன்படுத்தாத பெண்மக்‌ 
கள்‌, உலகத்தாரால்‌ நிரம்பவும்‌ பழிக்கப்படுவார்கள்‌. 
அமைதிக்‌ குணத்தை விட்டவர்கள்‌ வடிவத்தாற்‌ பெண்‌ 
மக்களைப்போல்‌ இருந்தாலும்‌, அவர்கள்‌ கொடுங்குண 
முடைய ஆண்மக்களினுங்‌ கீழ்ப்பட்டவர்‌ ஆவர்‌. வடிவத்‌ 
தால்‌ மட்டும்‌ பெண்கள்போற்‌ றோன்றிக்‌ குணத்தால்‌ மிக 
இழிந்தவர்களாய்‌ இருப்பவர்களையே பட்டினத்துப்‌ 
பிள்ளையார்‌, தாயுமான அடிகள்‌ முதலான சான்றோர்க 
ளெல்லாரும்‌ மிகவும்‌ இழித்துப்‌ பாடியிருக்கின்றார்கள்‌. 
ஆதலால்‌, இயற்கையாகவே தமக்கு வாய்ந்த அமைதிக்‌ 
குணத்தை மேன்மேல்‌ வளரச்செய்து வருதலே பெண்‌ 
பிறவியெடுத்த நல்லார்க்குச்‌ சிறந்த முறையாகும்‌. 


இனி, அமைதிக்‌ குணத்தை மேன்மேல்‌ வளரச்‌ 
செய்யும்‌ வழிதான்‌ யாதென்றால்‌, மனமுஞ்‌ சொல்லும்‌ 
செயலும்‌ அமைதியாக நடைபெறும்படி பழகுவதேயாகும்‌. 
நிறைந்த செல்வத்தை எப்படியாது பெற்று உயர்ந்த 
பட்டாடைகளும்‌ விலையுயர்ந்த மணிக்கலன்களும்‌ அணிந்து 
நாவிற்கு இனிய பண்டங்களை முப்பொழுதும்‌ விலாப்‌ 
புடைக்கத்‌ தின்று, யாரும்‌ நிகர்‌ இன்றி மாடமாளிகை 
களில்‌ யாம்‌ வாழல்‌ வேண்டும்‌, பிறர்‌ எப்படியானாலும்‌ 
எனக்கு ஆக. வேண்டுவதென்ன, என்று இப்படி 
யெல்லாம்‌ வீணன எண்ணங்களை எண்ணாமல்‌, தமது 

விருப்பத்தை அடக்கல்‌ வேண்டும்‌. நுகரப்படுகின்ற 
பொருள்கள்‌ மேல்‌ மட்டுக்கு அடங்காமற்‌ செல்லும்‌ 
அவாவைச்‌ சுருக்குதலே பெண்பாலார்க்குப்‌ பெருஞ்‌ சிறப்‌ 
பாகும்‌ என்பதனை உணர்த்துதற்கன்றே தெய்வத்தன்மை 
வாய்ந்த ஒளவையாரும்‌, “உண்டி சுருக்குதல்‌ பெண்‌ 
டிர்க்கு அழகு” என்று அருளிச்‌ செய்திருக்கின்றனர்‌ ? 
இவ்வுண்மை தெரியாதவர்கள்‌ உணவைக்‌ குறைத்துச்‌ 
சாப்பிடுதலே பெண்மக்களுக்கு அழகாகும்‌ என்று கூறு 
வார்கள்‌; அது பொருந்தாது; உடம்புக்கு வேண்டுமளவு 
உணவு கொடாவிட்டால்‌ உடம்பு வலிவு குன்றி நோய்க்கு 
இரையாகும்‌; பெரும்பாலும்‌ பெண்மக்கள்‌ தாம்‌ துய்க்கும்‌ 
பொருள்களிற்‌ கிடைத்த மட்டில்‌ மன அமைதி பெறாமற்‌, 
பின்னும்‌ பின்னும்‌ அவற்றைப்‌ பெறுதற்கும்‌ நுகர்தற்கும்‌ 
அளவுகடந்த விருப்பம்‌ உடையவர்களாய்‌ இருத்தலாலும்‌, 
அவ்விருப்பத்தால்‌ தம்மைப்‌ பெற்றார்க்குந்‌ தம்மொடு பிறந்‌ 
தார்க்குந்‌ தம்மைக்‌ கொண்டார்க்கும்‌ அளவிறந்த 
துன்பத்தையுங்‌ கவலையையுங்‌ வருவித்தலாலும்‌, அவர்கள்‌ 
அவ்‌ விருப்பத்தைச்‌ சுருக்கிக்‌ கொள்ளுதல்‌ வேண்டு 
மென்பதே ஒளவைப்‌ பிராட்டியார்‌ கருத்தாகும்‌. ஆகவே 
“ஆற்றிற்‌ கிடந்து புரண்டாலும்‌ ஒட்டும்‌ மணலே ஒட்டும்‌” 
என்ற பழமொழிப்படி, இறைவன்‌ அன்று அமைத்து 
விட்டபடி யல்லாமல்‌ யாருந் தாம்‌ விரும்புகிறபடி யெல்லாந்‌. 
துய்த்தல்‌ இயலாது. இதனாலன்றோ, 


“ வகுத்தான்‌ வகுத்த வகையல்லாற்‌ கோடி 
தொகுத்தார்க்குந்‌ துய்த்தல்‌ அரிது ” 

என்று திருவள்ளுவ நாயனாரும்‌, 

“்‌ எண்ணி யொருகருமம யார்க்குஞ்‌ செய்யொணாது 
புண்ணியம்‌ வந்தெய்து போதல்லாநற்‌--கண்ணிலான்‌ 
மாங்காய்‌ விழ எறிந்த மாத்திரைக்‌ கோல்‌ ஒக்குமே 
ஆங்காலம்‌ ஆகு மவர்க்கு '' 

என்று ஒளவையாரும்‌ அருளிச்செய்தனர்‌? ஆதலால்‌, 
தமது கையிற்‌ கிடைத்தது காணிப்பொன்‌ ஆனாலும்‌, 
அதனைக்‌ கோடியாக நினைந்து மனவமைதி பெறுதலே 
பெண்மக்கள்‌ தம்மைத்‌ தூய்மையாக வைத்துக்‌ கொள்வ 


தற்குச்‌ சிறந்த வழியாகும்‌. 


இனி, நுகர்ச்சிக்குரிய பொருள்களை ஏராளமாக 
வைத்திருக்கும்‌ மாதர்கள்‌, தம்மை அவ்வளவு செல்வ 
வாழ்க்கையிற்‌ பிறப்பித்த இறைவனது பேரருட்டிறத்தை 
நினைந்து நினைந்து உருகுவதோடு, அச்‌ செல்வத்‌ திரள்‌ 
களை மிகவும்‌ பாடுபட்டுத்‌ தேடித்‌ தொகுத்து வைத்த தம்‌ 
முன்னோரையுந்‌ தங்‌ கணவரையும்‌ நினைந்து நினைந்து 
அவரிடம்‌ நன்றி யுடையராய்‌ அடங்கி யொழுகுதல்‌ 
வேண்டும்‌. தமது இல்லறத்திற்கு வரும்‌ விருந்தினர்‌ 
எத்திறத்தவராய்‌ இருப்பினும்‌, அவரைத்‌ தாம்‌ எவ்வளவு 
அன்புடன்‌ ஓம்புதல்‌ கூடுமோ அவ்வளவுக்கு அகம்‌ 
மலர்ந்து முகம்‌ மலர்ந்து வேளை தவறாமல்‌ இனிய உணவு 
ஊட்டி இனியராய்‌ நடத்தல்வேண்டும்‌. தாம்‌ ஒருவர்‌ 
வீட்டுக்கு விருந்தாய்ச்‌ சென்றால்‌ அவ்‌ வீட்டவர்‌ தம்மை 
அன்புடன்‌ ஓம்புவதால்‌ தமக்குண்டாம்‌ மகிழ்ச்சியையும்‌, 
அவர்‌ அங்ஙனம்‌ ஓம்பாவிட்டால்‌ தமக்குண்டாம்‌ மன 
வருத்தத்தையும்‌ எண்ணிப்‌ பார்க்கும்‌ மங்கைமார்க்கன்றோ 
விருந்தினரை ஓம்புதலின்‌ சிறப்பு நன்கு விளங்கும்‌? 
அன்பில்லாமற்‌ செய்யும்‌ விருந்தோம்பல்கள்‌ வந்தவர்க்கு 
எவ்வளவு துன்பத்தைத்‌ தரும்‌! இதற்கு, 

“ மோப்பக்‌ குழையும்‌ அனிச்சம்‌ முகந்திரிந்து 

நோக்கக்‌ குழையும்‌ விருந்து ': 

என்ற திருவள்ளுவர்‌ இருக்குறளும்‌, 
காணக்கண்‌ கூசுதே கையெடுக்க நாணுதே 
மாணொக்க வாய்திறக்க மாட்டாதே--வீணுக்கென்‌ 

என்பெலாம்‌ பற்றி எரிகின்ற தையையோ 

அன்பிலாள்‌ இட்ட அமுது” 
என்ற ஒளவையார்‌ திருப்‌ பாட்டுமே சான்றும்‌. 

இன்னும்‌, உண்ணச்‌ சோறு இன்றியும்‌ உடுக்கக்‌ 
கூறை யின்றியும்‌ வருந்திவந்த ஏழை எளியவர்களைக்‌ 
கடுகடுத்துப்‌ பேசித்‌ துரத்தாமல்‌, அவரை ஏற்கும்‌ 
நிலையிலுந்‌, தம்மை அவர்க்கு இடும்‌ நிலையிலும்‌ வைத்த 
ஐயன்‌ செயலை எண்ணி எண்ணி அவர்க்கு நெஞ்சம்‌ 
இரங்கி, அன்போடும்‌ இன்சொற்‌ கூறிச்‌ சோறுங்‌ 
கூறையுங்‌ கொடுப்பதுதான்‌ பெண்‌ மக்களுக்குத்‌ தெய்வத்‌ 
தன்மையை உண்டாக்கும்‌. செல்வமானது நிலையில்‌ 
லாமல்‌ மாறி மாறி வருவதொன்றாகையாற்‌, பொருளை 
இழந்த பிறகு “அறஞ்செய்யாமற்‌ போனோமே” என்று 
ஏமாறாமற்‌, பொருள்‌ உள்ளபோதே, 

 ஆறிடு மேடும்‌ மடுவும்போல்‌ ஆம்செல்வம்‌ 

மாறிடும்‌ ஏறிடும்‌ மாநிலத்தீர்‌--சோறிடும்‌ 

தண்ணீரும்‌ வாருந்‌ தருமமே சார்பாக 

உண்ணீர்மை வீறும்‌ உயர்ந்து?” 
என்றபடி பல வகையிலும்‌ ஈகையறங்களைத்‌ தாமே 
செய்தும்‌, தம்மைச்‌ சேர்ந்தவர்கள்‌ செய்வதற்கு உதவி 
யாய்‌ நின்றும்‌ புண்ணியத்தைத்‌ தமக்குத்‌ துணையாகத்‌ 
தேடிக்கொள்ளல்‌ வேண்டும்‌. 

இனிக்‌, கல்வியில்லாதவர்கள்‌ விலங்குகட்கு ஒப்பாவர்‌ 
என்று தெய்வத்‌ திருவள்ளுவர்‌ கூறுதலாலும்‌, 

*: குஞ்சி அழகும்‌ கொடுந்தானைக்‌ கோட்டழகும்‌ 

மஞ்சள்‌ அழகும்‌ அழகல்ல--நெஞ்சத்து 

நல்லம்யாம்‌ என்னும்‌ நடுவு நிலைமையாற்‌ 

கல்வி யழகே யழகு”' 
என்ற நாலடியாரின்படி கல்வி யில்லாதவர்க்கு உள்ள 
அழகும்‌ ஒப்பனைகளுஞ்‌ சிறப்பாகமாட்டா ஆதலாலும்‌, 

ஆண்மக்களைப்போலவே பெண்மக்களும்‌ இடைவிடாது 
கற்றுத்‌, தமது அறிவை நிரம்பவுந்‌ துலக்கிக்கொள்ளல்‌ 
வேண்டும்‌. கல்வி கற்கக்‌ கற்க அறிவு ஆழமாய்ச்‌ 
செல்லுமாதலால்‌, அவர்கட்கு இயல்பாக உள்ள 
அமைதிக்‌ குணமும்‌ அதனால்‌ மேலும்‌ மேலும்‌ பெருகும்‌; 
மிகவும்‌ ஆழமான ஓர்‌ யாறானது எவ்வளவு அமைதியாய்ச்‌ 
செல்கின்றது ! ஆழம்‌ இல்லாத யாற்றின்‌ நீர்‌ சிலுசிலு 
வென்று எவ்வளவு விரைவாய்‌ ஓடி வற்றிப்‌ போகின்‌ றது! 
ஆகவே, பெண்மக்கள்‌ தமது அமைதிக்‌ குணத்திற்கு 
மிகவும்‌ இசைந்ததான கல்வியைக்‌ கற்றலிற்‌ சிறிதும்‌ பரா 
முகமாய்‌ இருத்தல்‌ ஆகாது. 

இங்ஙனமெல்லாந்‌ தமது அமைதிக்‌ குணத்தைப்‌ 
பாதுகாத்து வளர்க்கும்‌ மங்கையர்கள்‌, அக்குணத்தை 
வெளியே புலப்படுத்துந்‌ தம்முடைய வாய்ச்‌ சொற்களை 
இனிதாக அமைந்த மெல்லிய குரலிற்‌ பேசப்‌ பழகல்‌ 
வேண்டும்‌. எத்தனை நல்லவர்களாய்‌ இருந்தாலும்‌, 
இனிமை இன்றிப்‌ பரபரப்போடு உரக்கப்‌ பேசுகிறவர்‌ 
களைக்‌ கண்டால்‌ எவர்க்கும்‌ அருவருப்பு உண்டா 
கின்றது. அமைதிக்கே உரியவர்களான பெண்பாலா 
ரிடத்து இப்‌ பொல்லாங்கு காணப்படுமாயின்‌, அது 
பிறர்க்கு எவ்வளவு உவர்ப்பினைத்‌ தோற்றுவிக்கும்‌ ! 

“்‌ யாகாவா ராயினும்‌ நாகாக்க காவாக்கால்‌ 

சோகாப்பர்‌ சொல்லிழுக்குப்‌ பட்டு?” 
என்னுந்‌ திருவள்ளுவ நாயனார்‌ அருள்‌ உரையை 
மாதர்கள்‌ எப்போதும்‌ கருத்திற்‌ பதியவைத்தல்‌ 
வேண்டும்‌. 

இனி, மாதர்கள்‌ தமது அமைதிக்‌ குணத்திற்குப்‌ 
பொருத்தமாகத்‌, தமது உடம்பின்‌ செயல்களை அமைதிப்‌ 
படுத்தி, நாணமும்‌ அடக்கமும்‌ உடையவர்களாக 


ஒழுகுதல்‌ வேண்டும்‌. தமது வருவாய்க்குத்‌ தக்கபடி தூய 

ஆடை அணிகலன்கள்‌ ஆரவாரமின்றி அணிந்து, 
குளித்தும்‌ முழுகியுந்‌ தூயராக நடத்தல்‌ அவர்தமக்கு 
முதன்மையான கடமையாம்‌. இவற்றொடு கடவுளைத்‌ 
தொழுதலும்‌ அடியாரை ஏற்று அவர்க்குத்‌ தொண்டு 
செய்தலும்‌ நாடோறும்‌ வழுவாமற்‌ கடைப்பிடியாகச்‌ 
செய்துவரல்‌ வேண்டும்‌, என்று இவ்வளவும்‌ எல்லாப்‌ 
பெண்‌ மக்களுக்கும்‌ உரிய கடமைகளில்‌ முதன்மை 
யாவனவாம்‌ என்க. 


௮, கொ-12 


18. பெற்றோள்‌ கடமை 


தாயானவள்‌ பிள்ளைக்குச்‌ செய்ய வேண்டிய கடமை 
மற்ற எல்லாக்‌ கடமைகளிலுஞ்‌ சிறந்ததாக இருத்தலின்‌ 
அதைப்பற்றி இங்கு வரைவது பெரிதும்‌ பயன்‌ றருவ 
தாகும்‌. மனைவி கணவனுக்குச்‌ செய்யுங்‌ கடமையிலும்‌, 
மக்கள்‌ பெற்றோர்க்குச்‌ செய்யுங்‌ கடமையிலும்‌, உடன்‌ 
பிறந்தார்‌ உடன்பிறந்தார்க்குச்‌ செய்யுங்‌ கடமையிலும்‌, 
நண்பர்‌ நண்பர்க்குச்‌ செய்யுங்‌ கடமையிலும்‌, குடிகள்‌ 
அரசர்க்குச்‌ செய்யுங்‌ கடமையிலும்‌, அரசர்‌ குடிகட்குச்‌ 
செய்யுங்‌ கடமையிலுந்‌, தாயானவள்‌ தன்‌ மக்கட்குச்‌ 
செய்யுங்‌ கடமையே மிக மேலானதொன்றாய்‌ விளங்கு 
கின்றது. ஏனென்றால்‌, மனைவியாயுங்‌ கணவனாயும்‌, 
உடன்பிறந்தாராயும்‌, நண்பராயுங்‌, குடிகளாயும்‌, அரச 
ராயும்‌ உள்ள எல்லாரும்‌ முடிவாகத்‌ தாயின்‌ 
வயிற்றிற்‌ பிற ந்தவர்களே யாகையால்‌, அவர்களெல்‌ 
லாருந்‌ தாயின்‌ உதவியினாலேயே மேலான நிலைமைக்கு 
வரவேண்டியவர்களா யிருக்கின்றார்கள்‌. குழந்தைகளா 
யிருந்த காலந்தொட்டே, தாயானவள்‌ தன்‌ மக்களை எந்த 
வகையில்‌ வளர்த்து வருகின்றுளோ அந்த வகைக்‌ 
கேற்றபடியே அவர்கள்‌ வளர்ந்து நல்லவராகவாவது, 
தீயவராகவாவது நடப்பார்கள்‌; தாயானவள்‌ நல்ல றிவும்‌, 
நல்லியல்பும்‌, நல்லசெய்கையும்‌ உடையளா யிருத்தலொடு 
தன்‌ மக்களும்‌ தன்னைப்போலவே ஆகல்‌ வேண்டுமென்று 
அக்கறையோடு அவர்களை வளர்த்து வருவளாயின்‌, 
அவர்கள்‌ நல்லவராயே விளங்குவர்‌, இவ்வாறின்றித்‌ 
தாயானவள்‌ தீயவளாயிருப்பளாயின்‌ அவளால்‌ வளர்க்‌ 
கப்பட்ட பிள்ளைகளுந்‌ தீயவர்களாயே நடப்பரென்பதை 
நாம்‌ சொல்லுதலும்‌ வேண்டுமோ ? கொழுமையான நல்ல 
நிலத்தில்‌ முளைத்த பயிரையும்‌, உரமற்ற உவர்‌ நிலத்தில்‌ 

தோன்றிய புற்பூண்டுகளையும்‌ ஒப்பிட்டுப்‌ பாருங்கள்‌ ! 
நல்ல நிலத்தில்‌ முளைத்த பயிர்‌ எவ்வளவு செழுமையாய்‌ 
வளர்ந்து, நெல்‌, கேழ்வரகு, சோளம்‌ முதலான பொருள்‌ 
களைத்தந்து எல்லார்க்கும்‌ எவ்வளவு மிகுதியாய்ப்‌ பயன்‌ 
படுகின்றன! உவர்‌ நிலத்திற்றோன்‌ றிய புற்பூண்டுகளோ 
வற்றி வறண்டு விலங்கினங்களுக்கும்‌ பயன்படாமற் 
போகின்றன. இதுபோலவே, நல்ல தாயினிடத்துந்‌ தீய 
தாயினிடத்துந்‌ தோன்றிய பிள்ளைகளும்‌ இருப்பார்க 
ளென்று தெரிந்துகொள்ளல்‌ வேண்டும்‌. 


“தொட்டிற்‌ பழக்கஞ்‌ சுடுகாடு மட்டும்‌'” என்னும்‌ 
பழமொழிப்படி நாம்‌ சிறு பிள்ளைகளா யிருந்தபோது நம்‌ 
மிடத்தில்‌ உண்டான பழக்கம்‌ நம்‌ அறிவில்‌ வேரூன்றி 
விடுதலால்‌ அது நாம்‌ வளருந்தோறுங்‌ கூடவே வளர்ந்து 
நன்மையையாவது, தீமையையாவது தருகின்றது. ஆத 
லாற்‌ பெரியவர்களான பிறகும்‌, எல்லார்க்கும்‌ நல்லவர்‌ 
களாய்ப்‌ பயன்பட்டு வாழ்வதற்கு நாம்‌ சிறுபொழுதிற்‌ 
கைக்கொண்ட பழக்கமே முதன்மையான தாயிருக்கின்றது. 


இனிச்‌ சிறுபோதில்‌ நமக்கு வரும்‌ பழக்கம்‌ எங்கே 
யிருந்து வருகின்ற தென்பதைச்‌ சிறிது நினைத்துப்‌ 
பாருங்கள்‌! நாம்‌ குழந்தையா யிருந்த காலத்தில்‌ நம்மைப்‌ 
பெற்ற தந்தையொடு நெருங்கிப்‌ பழகினோமா? சிறிதும்‌ 
இல்லையே. ஏனெனில்‌, நம்‌ தந்தையோ நம்மையும்‌, நம்‌ 
அன்னையையும்‌, நம்மைச்‌ சேர்ந்தவர்களையும்‌ பாதுகாக்கும்‌ 
பொருட்டுப்‌ பகற்‌ பொழுதெல்லாம்‌ வெளியே சென்று 
உழைத்துவிட்டு, மாலைப்‌ பொழுதில்‌ வீட்டிற்கு வந்து 
அலுத்து இளைப்பாறப்‌ போகின்றனர்‌. நம்முடன்‌ பிறந்‌ 
நாரோ சிறியராயிருந்தால்‌ நமக்கு ஏதுந்‌ தெரிவிக்க 
மாட்டாரா யிருத்தலின்‌ அவரால்‌ நாம்‌ அடையும்‌ பயன்‌ 
9ன்றுமில்லை. அவர்‌ பெரியராயிருந்தாலோ கல்விகற்கவும்‌, 
பொருள்‌ தேடவுங்‌, கணவனோடு வாழவும்‌ வெளியே போய்‌ 

விடுகின்றனர்‌. ஆதலால்‌ அவராலும்‌ நாம்‌ அடைவ 
தொன்றில்லை. மற்றுச்‌, சுற்றத்தாரும்‌ இடைக்கிடையே 
நம்‌ வீட்டுக்கு வந்துபோகின்றவர்களே யல்லாமல்‌ நிலை 
யாக நம்மோடிருந்து நம்மோடு நெருங்கிப்‌ பழகுகின்ற 
வர்க ளல்லாமையால்‌ அவர்களாலும்‌ நாம்‌ பெறுவது 
ஒன்றுமில்லை. இவர்களெல்லாம்‌ இங்ஙனமாகப்‌, பின்னை 
யார்தாம்‌ நமது சிறு பருவத்தில்‌ நம்மோடு உடன்‌ பழகு 
வோர்‌ என்று ஆராய்ந்து பார்த்தால்‌ அவர்‌ நம்‌ தாய்மாரே 
ஆவரென்று உணரப்‌ பெறுகின்றோம்‌. 


நாம்‌ ஏதும்‌ அறியாத சிறுகுழவியா யிருந்தபோது 
நம்மைச்‌ சீராட்டிப்‌ பாராட்டி வந்தவள்‌ நம்‌ அன்னையே 
யன்றோ? நாம்‌ பசியால்‌ வருந்தி வாய்திறந்து அழுதபோது 
நம்‌ அருகே ஓடிவந்து நம்மை எடுத்து முத்தம்‌ வைத்து 
உள்ளங்‌ கசிந்து பாலூட்டினவள்‌ நம்‌ அன்னையேயன்‌ றி 
வேறு பிறர்‌ உண்டோ? நாம்‌ சிறிது சிறிதாய்‌ வளர்ந்து 
வரும்போது நமக்கு வேண்டிய பாலுஞ்‌ சோறும்‌ முதலான 
பொருள்களை நமக்குச்‌ சுட்டிச்‌ சுட்டிக்‌ காட்டி அவற்றின்‌ 
பெயர்களை நமக்குக்‌ கற்றுக்‌ கொடுத்து வந்த முதல்‌ ஆசிரி 
யனும்‌ நம்‌ அருமைத்‌ தாயே யன்றோ? இடைக்கிடையே 
நாம்‌ நோயால்‌ வருந்திக்‌ கிடந்த காலங்களிலெல்லாம்‌ 
அதற்குத்‌ தானும்‌ உடன்‌ வருந்திப்‌ பகலென்றும்‌ இர 
வென்றும்‌ பாராது நம்‌ அங்கிருந்து நம்‌ நோய்‌ தீரும்‌ 
பொருட்டு வேண்டும்‌ உதவிகளை எல்லாம்‌ கைம்மாறு 
கருதாது செய்துவந்த அருட்‌ களஞ்சியம்‌ போல்வாளும்‌ 
நம்‌ அன்னையேயன்றோ? இங்ஙனமெல்லாம்‌ நம்‌ உயி 
ரோடும்‌, உடம்போடும்‌, நம்‌ நினைவோடும்‌, நம்‌ சொல்‌ 
லோடும்‌, நம்‌ செயலோடும்‌ உடன்‌ கலந்து, உடன்‌ பழகி 
வருந்‌ தெய்வம்‌ போல்வாள்‌ நம்‌ அன்னையாகவே இருத்த 
லின்‌ அவளாலேதான்‌ நாம்‌ சீர்திருந்த வேண்டியவர்க. 
ளாக இருக்கிறோம்‌. 

இவ்வாறு நம்மை முழுதுஞ்‌ சீர்திருத்த வேண்டிய 
,நிலைமையிலுள்ள நம்‌ அன்னையானவள்‌ தான்‌ தன்‌ மக்க 
ளுக்குச்‌ செய்ய வேண்டிய கடமைகளை முற்றும்‌ அறிந்தவ 
ளாக இருக்க வேண்டுவது முதன்மையன்றோ? அறிவில்‌ 
லாத தாய்‌ தன்‌ மக்களை எப்படி அறிவுடையராக்கக்கூடும்‌? 
விளக்கில்லாத இடத்தில்‌ வெளிச்சம்‌ உண்டாகுமா? 
பூவில்லாத இடத்தில்‌ மணம்‌ உண்டாகுமா? ஆதலால்‌, 
தாயானவள்‌ மிகுந்த அறிவுடையவளாய்‌ இருந்தால்‌ 
மட்டுமே அவள்‌ மக்களும்‌ அறிவுடையரா யிருப்பர்‌. 


இனித்‌ தாய்மார்களுக்கு அறிவுதான்‌ எப்படி வரக்‌ 
கூடுமென்று எண்ணிப்‌ பார்ப்போமாயிற்‌, கற்றார்‌ சொல்‌ 
லும்‌ அரிய பொருள்களை அடுத்தடுத்துக்‌ கேட்பதனாலும்‌, 
அவர்‌ எழுதிய நூல்களை இடைவிடாது கற்று உணர்வத 
னாலுமே அவர்‌ அறிவுடையராகக்‌ கூடுமென்பது தெளி 


வாக விளங்கும்‌. 


கல்வியறிவிலும்‌, உயர்ந்த எண்ணங்களிலுமே எந்‌ 
நேரமும்‌ பழகின ஒரு தாய்க்கு நல்ல பிள்ளைகளே பிறக்கக்‌ 
கூடுமல்லாமல்‌, தீயபிள்ளைகள்‌ பிறப்பதற்குச்சிறிதும்‌ இட 
மில்லை. நாம்‌ எவ்வகையான நினைவில்‌ ஓயாமற்‌ பழகிவரு 
கிரறோமோ அதற்குத்‌ தக்கபடியே மம்‌ உடம்பிலுஞ்‌, செய்‌ 
கையிலும்‌ பல வகையான அடையாளங்கள்‌ காணப்படு 
கின்றன. வெடுவெடுப்பாகப்‌ பேசும்‌ ஒருவர்‌ முகத்தையும்‌, 
மிகவும்‌ அமைதியாகப்‌ பேசும்‌ மற்றொருவர்‌ முகத்தையும்‌ 
ஒப்பிட்டுப்‌ பாருங்கள்‌! சீற்றம்‌ உள்ளவர்‌ முகம்‌ பார்ப்ப 
வர்க்கு எவ்வளவு அச்சத்தைத்‌ தருகின்றது! அமைதி 
யுள்ளவர்‌ முகமோ எவ்வளவு கவர்ச்சியைத்‌ தருகின்றது! 
உயர்ந்த அறிவுடையோர்‌ செய்கை எல்லார்க்கும்‌ இன்பத்‌ 
தைத்‌ தருதலும்‌, அறிவில்லாதவர்‌ செய்கை துன்பத்தைத்‌ 
தருதலும்‌ நாம்‌ வழக்கமாய்‌ அறிந்திருக்கின்றனமே. இப்‌ 
படியாக நம்மறிவுக்கும்‌, நினைவுக்கும்‌ ஏற்றபடி நம்‌ 

உடம்புஞ்‌ செய்கையும்‌ மா றுபடுவதைக்‌ காணுங்கால்‌, நாம்‌ 
எவ்வளவு அமைதியும்‌ எவ்வளவு அறிவும்‌ உடையவர்‌ 
களாக ஒழுகவேண்டு மென்பது நுங்களுக்கு விளங்காமற்‌ 
போகாது. நாம்‌ அழகுடையவர்களா பிருக்கவேண்டுமென்‌ 
றும்‌, நாம்‌ நல்ல பிள்ளைகளைப்‌ பெறல்‌ வேண்டுமென்றும்‌, 
அளவிறந்த ஆவல்‌ உடையவர்களா யிருக்கின்றோம்‌. 
ஆனால்‌, அவ்‌ ஆவலின்படியே பெறுவதற்கு, முன்னதாகச்‌ 
செய்ய வேண்டும்‌ ஏற்பாடுகளைச்‌ செய்து வைக்‌ 
கின்றோமா? சிறிதும்‌ இல்லையே. பசி யெடுத்தபோது 
நல்ல உணவு உண்ணவேண்டு மென்று விரும்புகிற 
வர்கள்‌, பசி யெடுக்கும்‌ முன்னமே அவ்வுணவைச்‌ சமைத்‌ 
துக்கொள்ளல்‌ வேண்டும்‌ அன்றோ? மழைபெய்தாற்‌ 
பயிர்‌ செய்து பிழைக்க வழிதேடுபவர்கள்‌, மழை வருதற்கு, 
முந்தியே நிலத்தைத்‌ திருத்திப்‌ பதப்படுத்த வேண்டாமா? 
அழகான அறிவும்‌ அழகான தன்மையும்‌ இல்லாதவர்க்கு. 
அழகு எங்கேயிருந்து வந்துவிடும்‌? நல்லவரல்லா தவரும்‌ 
அழகுடையராய்‌ இருக்கக்‌ காண்கிறோமே என்றால்‌, 
அவர்க்கு உள்ள வெளி அழகு முதலிற்‌ பார்ப்பவர்க்குச்‌ 
சிறிது கவர்ச்சியை உண்டு பண்ணுமேனும்‌, பிறகு 
அவரொடு கலந்து பழகுவார்க்கு, அவரிடத்திலுள்ள தீய 
தன்மை அருவருப்பை விளைக்குமாதலால்‌ அது சிறிதும்‌ 
அழகாக மாட்டாது. எட்டிப்பழம்‌ பார்ப்பதற்கு எவ்வளவு 
அழகாயிருந்தாலும்‌, அதனைச்‌ சிறிது நாவிலிட்டால்‌ அஃது 
எவ்வளவு அருவருப்பைத்‌ தருகின்றது! ஆகவே, பார்ப்‌ 
பதற்கும்‌ பழகுவதற்கும்‌ இனிய அறிவும்‌ இனிய இயற்கை 
யும்‌ உடையவர்களே உண்மையான அழகு உடையவர்‌ 


களென்று அறிந்துகொள்ளுங்கள்‌ ! 


நம்‌ பெண்பாலாரில்‌ எத்தனையோ பெயர்‌ அருவருக்‌ 
தக்க அறியாமையுந்‌ தீயதன்மையுந்‌ தீய செய்கையும்‌ 
உடையராயிருந்தும்‌, இவற்றைத்‌ திருத்திக்‌ கொள்ளச்‌ 

சிறிதேனும்‌ முயற்சி செய்யாமல்‌ உயர்ந்த ஆடை அணி 
கலன்கள்‌ அணிந்து தம்முடம்பை மினுக்குவதில்‌ மட்டுமே 
மிகுந்த கருத்து வைத்தவரா யிருக்கின்றார்கள்‌. இதனால்‌, 
நம்மவர்க்கு ஆடை அணிகலன்கள்‌ வேண்டுமென்பதை 
நாம்‌ மறுக்கவில்லை. என்றாலும்‌ வெளியேயுள்ள உடம்பை 
அழகு செய்வது இரண்டாந்தரமாகவும்‌, உள்ளேயுள்ள 
நம்‌ அறிவையும்‌ நினைவையும்‌ அழகு செய்வது முதற்றர 
மாகவும்‌ வைத்துப்‌ பழகிக்கொள்ள வேண்டும்‌. ஒரு 
வீட்டின்‌ முன்வாயிலைக்‌ கூட்டிமெழுகிக்‌ கோலமிட்டுப்‌ 
பூச்சாத்தி விளக்கிட்டு அழகு படுத்துவதுபோலவே, அவ்‌ 
வீட்டின்‌ உள்ளேயும்‌ அங்ஙனமே துப்புரவு செய்துவைக்க 
வேண்டாமா ? முன்வாயில்‌ மட்டும்‌ அழகாயிருக்கும்படி 
ஒப்பனை செய்துவைத்து உள்ளே சென்று பார்த்தாற்‌ 
குப்பையுங்‌ கூளமும்‌ முடை நாற்றமும்‌ இருளும்‌ மலிந்து 
கிடக்க விட்டிருப்பது எவ்வளவு அருவருப்பை உண்டாக்கு 
வதாகும்‌! இதுபோலவே நாம்‌ நமதுடம்பை எவ்வளவு 
தான்‌ ஒப்பனை செய்து அழகுபடுத்தினாலும்‌, நமது 
உள்ளத்தையும்‌ அங்ஙனமே அறிவினாலும்‌ நல்ல நினை 
வினாலும்‌ அழகு படுத்தி விளங்கச்‌ செய்யாவிட்டால்‌ அது 
சிறிதாயினும்‌ பயன்படமாட்டது; நாம்‌ பெறும்‌ பிள்ளை 
களும்‌ உயர்ந்தவ ராகமாட்டார்கள்‌. 

உலகத்தில்‌ மிகச்‌ சிறந்து விளங்கிய மேன்மக்களைப்‌ 
பெற்ற தாய்மார்க ளெல்லாரும்‌ அறிவாலும்‌ நாகரிகத்‌ 
தாலுஞ்‌ சிறப்புற்றிருந்தார்க ளென்பதைப்‌ பழைய 
வரலாறுகளில்‌ நாம்‌ படித்தறிந்திருக்கிறோம்‌. தாய்‌ எத்தன்‌ 
மையுடையாளா யிருக்கின்றுளோ, அவள்‌ பெற்ற 
மக்களும்‌ அத்தன்மை யுடையவர்களாய்த்‌ தோன்றுகிறார்‌ 
கள்‌; இதற்குத்‌ “தாயைப்‌ போற்‌ பிள்ளை நூலைப்போற்‌ 
சீலை,” “தாயைத்‌ தண்ணீர்த்‌ துறையிற்‌ பார்த்தாற்‌ 
பெண்ணை வீட்டிலாபோய்ப்‌ பார்க்க வேண்டும்‌” என்னும்‌ 
பழமொழிகளே சான்றாகும்‌. 

தாயானவள்‌ சூல்கொண்டவளா யிருக்கும்போது 
நினைத்த நினைவுகளும்‌, எண்ணிய எண்ணங்களும்‌, அவள்‌ 
வயிற்றிலுள்ள பிள்ளையின்‌ மூளையிற்‌ பதிந்து அதனை 
உருவாக்குகின்றன என்று இக்காலத்தில்‌ மன நூல்வல்ல 
அறிஞர்கள்‌ ஆராய்ந்து காட்டுகின்றார்கள்‌. நமது நாட்டிற்‌ 
பழைய கதையான பாரதத்தினாலும்‌ இவ்வுண்மை நன்கு 
புலனாகின்றது. கண்ணபிரான்‌ கருக்கொண்டிருந்த தன்‌ 
தங்கைக்குப்‌ பழையநாளில்‌ இருந்த போர்மறவர்களின்‌ 
அரிய ஆண்மைச்‌ செயல்களை எடுத்துச்‌ சொல்லிக்‌ 
கொண்டுவந்தாரென்றும்‌, அவற்றைக்‌ கேட்டுவந்த 
சுபத்திரை அவைகளை மிகவும்‌ வியந்து தன்‌ கருத்தை 
அவ்‌ வாண்மைச்‌ செயல்களிற்‌ பதிய வைத்தமையால்‌ 
அவள்‌ வயிற்றகத்துள்ள கருவில்‌ அந்நினைவேறி 
நன்றாய்ப்‌ பதியலாயிற்றென்றும்‌, பிறகு அது பிள்ளை 
யாய்ப்‌ பிறந்து அவிமன்னுயு என்னும்‌ பெயர்‌ பெற்று 
அஞ்சா நெஞ்சுள்ள ஆண்மையாளனாய்க்‌ கண்டா 
ரெல்லாம்‌ வாய்மேற்‌ கைவைத்து வியக்கும்படி அருந்திறல்‌ 
ஆண்மையொடு பெரும்‌ போரியற்றிப்‌ புகழ்‌ பெற்று 
நிகரற்ற ஆண்மகனாய்‌ விளங்கினதென்றும்‌ அப்‌ பாரதக்‌ 
கதையில்‌ நாம்‌ படித்திருக்கின்றன மல்லமோ? மேல்‌ 
நாட்டில்‌ நிகரற்ற போர்மறவனாய்‌ விளங்கிய நெப்‌ 
போலியன்‌ என்னும்‌ மன்னர்‌ மன்னனைப்‌ பற்றி 
நம்மவர்க்கு நன்றாய்த்‌ தெரிந்திருக்கலாம்‌. அவன்‌ முதலில்‌ 
மிகவும்‌ ஏழைமையான ஒரு குடும்பத்திற்‌ பிறந்து, பிறகு 
ஒரு படையிற்‌ சிறிய சம்பளத்திற்குப்‌ போர்மறனாய்‌ 
அமர்ந்து, பின்பு நாட்செல்லச்‌ செல்லத்‌ தனது அஞ்சா 
ஆண்மையினாலும்‌ நுண்ணறிவினாலும்‌ மேன்மேல்‌ 
உயர்ந்து, சில ஆண்டுகளில்‌ ஒரு படைக்குத்‌ தலைவனாய்‌ 
ஏற்படுத்தப்பட்டான்‌. அதன்‌ பின்பு அவன்‌ அரசர்‌ பலர்‌ 
மேல்‌ எதிர்த்துச்‌ சென்று, அவரையெல்லாம்‌ பெரும்‌ 
போரில்‌ தோல்வி யடையச்‌ செய்து, கடைசியாக இணை 

யற்ற போர்மறவன்‌ என்னும்‌ பெயர்‌ ஐரோப்பாக்‌ கண்டம்‌ 
முழுதும்‌ விளங்க, அரசர்க்கு அரசனாய்ப்‌ புகழ்‌ பெற்று 
நிலவினான்‌. முதலில்‌ ஏழைமையான நிலையிலிருந்த 
இம்மன்னவன்‌ இத்தனை உயர்ந்த நிலைமைக்கு வரலானது 
எதனால்‌ என்று அறிவுடையோர்‌ சிலர்‌ ஆராய்ந்து பார்க்க 
அவனை ஈன்ற அன்னையே அவன்‌ அங்ஙனம்‌ உயர்ந்த 
நிலைமை யடைதற்குக்‌ காரணமாயினாள்‌ என்பது புலப்‌ 
படலாயிற்று. அவனை அவள்‌ தனது வயிற்றிற்‌ 
சூல்கொண்டிருந்தபோது, அவள்‌ கற்றறிவுடையாளா 
யிருந்தமையின்‌ ஆண்மையிற்‌ சிறந்த போர்மறவன்‌ 
ஒருவனது வரலாற்றைப்‌ படித்து மிகுந்த மனக்கிளர்ச்சி 
உடையளாய்‌ இருந்தனளாம்‌. தான்‌ படித்த அவ்வர 
லாற்றிற்‌ போந்த போர்மறவனுடைய ஆண்மைச்‌ செயல்‌ 
களையும்‌ நுட்ப அறிவின்‌ திறமைகளையும்‌ அவள்‌ அடிக்கடி 
நினைந்து மகிழ்ந்து வரவே, அவள்‌ வயிற்றிலிருந்த 
கருவும்‌ அவளுடைய உயர்ந்த எண்ணங்கள்‌ ஏறப்பெற்று 
மிகுந்த கிளர்ச்சியோடும்‌ வளர்வதாயிற்று. இவ்வாறு 
கருவிலேயே தன்‌ நினைவுகள்‌ உருவேறப்பெற்றுப்‌ பிறந்த 
மையாற்‌, பிறகு அஃது இம்மா நிலத்தவரெல்லாம்‌ வியக்கத்‌ 
தக்க அரிய ஆண்மைச்‌ செயல்களைப்‌ புரிந்து மன்னர்‌ 
மன்னனாய்‌ விளங்கிற்று. இந்த இயல்பை உற்றுநோக்கும்‌ 
நம்‌ பெண்மணிகள்‌ தாம்‌ சூல்கொண்டிருக்குங்‌ காலங்‌ 
களில்‌ எவ்வளவு நல்ல நினைவும்‌, எவ்வளவு நல்ல 
அறிவும்‌ உடையவர்களாக இருக்கப்‌ பழகிக்கொள்ளல்‌ 
வேண்டும்‌ என்பதை அறிவார்களாக ! 


கருக்கொண்டிருக்குங்‌ காலத்திற்‌ பிழைபட நடந்தால்‌ 
அதனாற்‌ பிள்ளைகள்‌ சீர்கெட்டுப்‌ போகின்றனர்‌ என்‌ 
பதற்கு உண்மையாக நடந்த சில நிகழ்ச்சிகளை இங்கு 
எடுத்துக்‌ காட்டுவாம்‌. ஒருகால்‌ ஒரு பெண்மகள்‌ தான்‌ 
சூல்கொண்டிருந்த மூன்றாந்‌ திங்களில்‌ ஒரு கரடிக்‌ 

குட்டியைப்‌ பார்த்துப்‌ பெருந்திகில்‌ அடைந்தாள்‌. பின்னர்‌ 
அக்கரு பிள்ளையாய்ப்‌ பிறந்து பதினான்கு ஆண்டு. 
உயிரோடிருந்தது. அப்‌ பிள்ளை உயிரோடிருந்த கால 
மெல்லாங்‌ கரடிக்குரிய குணமுஞ்‌ செய்கையும்‌ 
உடையதாயிருந்தது. 

மற்றொரு பெண்மகள்‌ சூல்கொண்‌ டிருந்தபோது ஒரு 
கிளிப்பிள்ளையினால்‌ அச்சுறுத்தப்‌ பட்டாள்‌. பின்னர்‌ 
அவள்‌ பெற்ற பெண்‌ குழந்தையானது கிளிப்பிள்ளையின்‌ 
குரலுஞ்‌ செயலும்‌ உடையதாயிற்று. 

மற்றொரு பெருமாட்டி தலை நசுங்கிப்போன ஓர்‌ 
யாட்டுக்குட்டியைப்‌ பார்த்து மனம்‌ மருண்டாள்‌. அவள்‌ 
ஈன்ற மகவானது தலையின்‌ இருபுறமும்‌ நசுங்கி நெற்றி 
பிதுங்கி யிருந்தது, என்றாலும்‌ அப்பிள்ளையின்‌ அறிவு. 
மட்டும்‌ பழுதுபடாமல்‌ விளங்கிற்றாம்‌. 

சில ஆண்டுகளுக்கு முன்‌, ஒரு கால்‌ ஒரு கையுடன்‌ 
ஒரு பெண்பிள்ளை பிறந்தாள்‌. அப்பிள்ளையைப்‌ பலருங்‌ 
காணும்படி கண்காட்சிச்‌ சாலையிற்‌ கொண்டுவந்து வைத்‌. 
தார்கள்‌. இரண்டு திங்களாகக்‌ கருக்‌ கொண்டிருந்த ஒரு. 
பெருமாட்டி அப்‌ பிள்ளையைப்‌ பார்க்க மிகுதியும்‌ விரும்‌ 
பினாள்‌; தன்‌ விருப்பப்படியே அதனைப்‌ போய்ப்‌ பார்க்கை. 
யில்‌, அவளுக்கு அது மிகவும்‌ புதுமையாகத்‌ தோன்றி 
னமையால்‌ அப்பிள்ளையின்‌ வடிவத்தை அவள்‌ நிரம்பவுங்‌ 
கருத்தாய்ப்‌ பார்த்துக்‌ கொண்டிருந்தாள்‌. அவள்‌ நண்‌ 
பர்கள்‌ அவளை அதனின்றுங்‌ கட்டாயப்படுத்தித்தான்‌ 
வீட்டுக்கு அழைத்துக்கொண்டு போனார்கள்‌. பிறகு அப்‌ 
பிள்ளையின்‌ வேறுப்பட்ட வடிவம்‌ அப்‌ பெருமாட்டியின்‌ 
உள்ளத்தில்‌ மறக்கப்படாமற்‌ பதியலாயிற்று. நாள்‌ 
முழுதும்‌ அதைப்பற்றியே பேசிவந்தாள்‌; இரவிற்‌ கனவி 
லும்‌ அவ்‌ வடிவத்தையே கண்டு வந்தாள்‌. கடைசியாகத்‌ 
தன்‌ உள்ளத்திற்‌ பதிந்த அவ்வடிவத்தைப்‌ போலவே 

தனக்கும்‌ பிள்ளை பிறக்குமென்னும்‌ நினைவு அவளுக்கு 
உண்டாயிற்று. பின்னர்ப்‌ பத்துத்‌ திங்களும்‌ கழிந்து 
அவளுக்குப்‌ பிள்ளை பிறந்தது; அப்‌ பிள்ளை, ஐயோ! ஒரு 
காலோடும்‌ ஒரு கையோடுங்கூடிய வேறுபட்ட வடிவம்‌ 
வாய்ந்ததாய்‌ இருந்தது. 

இவ்வாறே சூல்கொண் டிருக்குங் காலங்களில்‌ 
தாயானவள்‌ எண்ணிய எண்ணங்களும்‌ நினைத்த நினைவு 
களும்‌ அவள்‌ வயிற்றகத்தே உள்ள கருவில்‌ எளிதாகப்‌ 
பதிந்துவிடுகின்றன. பெரும்பாலும்‌ நம்‌ பெண்மக்கள்‌ 
வீண்‌ பேச்சுகளையும்‌ வீணான எண்ணங்களையும்‌ எந்‌ 
நேரமுங்‌ கையாளுகின்றவர்களாய்‌ இருத்தலால்‌ இவர்‌ 
களுக்குப்‌ (பிறக்கும்‌ பிள்ளைகளும்‌ இவர்களோ டொத்த 
பலனற்ற தீய தன்மை உடையவர்களாகவும்‌ அறியாமை 
உடைவர்களாகவும்‌ இருக்கின்றார்கள்‌! பிள்ளைகளுக்குத்‌ 
தந்தையின்‌ இயற்கை சிறிதாகவுந்‌ தாயின்‌ இயற்கை 
பெரிதாகவும்‌ பதிவது மேலெடுத்துக்‌ காட்டிய நிகழ்ச்சி 
களாற்‌ செவ்வையாகப்‌ புலப்படுதலால்‌ தாய்மார்‌ சூல்‌ 
கொண்டிருக்குங்‌ காலங்களில்‌ தீய நினைவேனுந்‌ தீய 
செயலேனுந்‌ தம்மிடத்துண்டாவதற்குச்‌ சிறிதும்‌ இடந்‌ 
தரலாகாது. 

இனிக்‌, கருக்கொண்டிருக்கும்போது நல் நினைவும்‌ 
நற்சொல்லும்‌ நற்செயலும்‌ உண்டாவதற்குச்‌ சிறு 
பொழுது முதற்கொண்டே அந்நல்வழிகளிற்‌ பழகும்‌ 
பழக்கம்‌ இன்றியமையா ததாய்‌ இருத்தலிற்‌, பெண்மக்கள்‌ 
ஒவ்வொருவருந்‌ தம்‌ இளந்தைக்‌ காலந்‌ தொட்டே 
தக்கவர்களை அணுகிச்‌ சிறந்த நூல்களைக்‌ கற்றறிந்து 
தம்மறிவை வளர்த்துக்‌ கொள்வதோடு, பயன்படாத 
சொல்லும்‌ பயன்படாத செயலுந்‌ தம்மிடத்தில்‌ உண்டா 
காதபடி நிரம்பவுங்‌ கருத்தாய்‌ நடந்துகொள்ளுதலும்‌ 
வேண்டும்‌. பெண்மக்களுக்குள்ளே வீணானவர்களுடன்‌ 

பழகும்‌ பழக்கத்தின்‌ வழியே அவர்களுக்கு உள்ள வீணான 
தன்மைகள்‌ எல்லாந்‌ தமக்கும்‌ படியுமாதலால்‌, அவர்‌ 
களுடன்‌ கலந்து பழகாதபடி தம்மைப்‌ பாதுகாத்துக்கொள் 
வதும்‌ உயர்ந்த நிலைமையினையும்‌ உயர்ந்த புதல்வர்களை 
யும்‌ பெறவிரும்பும்‌ பெண்‌ மக்களுக்கு இன்றியமையாத 
கடமையாகும்‌. சிறுபோது முதற்‌ பழகும்‌ பழக்கம்‌ நல்லதா 
யிருந்தால்‌, அப்பழக்கத்திற்கு ஏற்றபடி மங்கையர்‌ தாம்‌ 
கருக்கொண்டிருக்குங்‌ காலங்களில்‌ நல்‌ நினைவும்‌ நற்சொல்‌ 
லும்‌ நற்செயலுமுடையராவர்‌; சிறுபோதிற்‌ பழகிய பழக்கந்‌ 
தீயதாயிருந்தால்‌ அதற்கு இசையவே அவர்‌ கருக்கொண்‌ 
டிருக்குங்‌ காலங்களிலுந்‌ தீய நினைவுந்‌ தீய சொல்லுந்‌ 
தீய செயலும்‌ உடையவர்‌ ஆவர்‌. 


சிறுபொழுதில்‌ : உண்டான பழக்கத்தைப்‌ பிறகு 
இடையிலே மாற்றிக்கொள்வது எளிதிலே முடிவதன்று. 
இதைப்பற்றி முதலிலேயுஞ்‌ சிறிது பேசியிருக்கின்றேம்‌. 
முள்‌ நிறைந்துள்ள உடை கருவேல்‌ முதலான மரங்களை, 
அவை சிறு செடிகளாய்‌ இருக்கும்போதே களைந்தெறி 
வது எளிதிலே முடியும்‌; அங்ஙனம்‌ அப்போது களையப்‌ 
படாமல்விடப்பட்டால்‌, அவை பருத்து வளர்ந்து பின்னர்‌ 
எளிதிலே அகற்றப்படாதனவாய்‌ இருந்து துன்பத்தைத்‌ 
தரும்‌ அல்லவோ? அதுபோலவே, சிறுபோதில்‌ தீய 
பழக்கம்‌ ஏறவிட்டாற்‌, கருக்கொண்டிருக்கும்‌ காலத்தில்‌ 
அதனை எவ்வளவுதான்‌ நீக்க முயன்றாலும்‌ அது 
நீங்காதாய்‌ வந்து தாயையும்‌ பிள்ளையையும்‌ ஒருங்கே 
கெடுத்துவிடுமென்று திண்ணமாய்‌ உணரல்‌ வேண்டும்‌. 
மற்று; ஒரு தோட்டத்திற்‌ சிறு செடிகளாய்‌ வைத்துப்‌ 
பயிராக்கிய தென்னை மா பலா வாழை முதலியன காலஞ்‌ 
செல்லச்‌ செல்ல மிகப்‌ பெரியனவாய்‌ வளர்ந்து, மிகத்‌ 
தித்திக்கும்‌ பழங்களைத்‌ தந்து உண்பார்க்கு உடம்பையும்‌ 
வளர்த்து இன்பத்தையும்‌ விளைத்தல்‌ போலச்‌ சிறுபொழு 

திலே தாய்மார்க்கு உண்டான நற்பழக்கமானது அவர்‌ 
கருக்கொண்டிருக்குங்‌ காலத்தும்‌ அவரைத்‌ தூயராய்‌ 
வைத்து அவர்‌ ஈனும்‌ மக்களையும்‌ பெறுதற்கரிய அழியாச்‌ 
செல்வங்களாக்கிப்‌ பேரின்பத்தை விளை விக்குமென்பதனை 
நாம்‌ சொல்லுதலும்‌ வேண்டுமோ! 

ஆக, இவ்வரும்‌ பேருண்மையை நம்மிற்‌ பெரும்‌ 
பாலார்‌ உணராமையினா லன்றோ தாம்‌ கருக்கொண்‌ டிருக்‌ 
கும்போது பிழைபட நடந்து அதனால்‌ தீய பிள்ளைகளைப்‌ 
பெற்றுத்‌ தம்‌ வாழ்நாள்‌ முழுதுந்‌ தாமுந்‌ துன்புற்றுப்‌ 
பிறரையுந்‌ துன்பத்திற்கு ஆளாக்குகின்றார்கள்‌. ஆ! நம்‌ 
பெண்மக்களின்‌ பேதைமைச்‌ செயல்‌ நினைக்குந்தோறும்‌ 
நம்‌ உள்ளத்தை நீராய்‌ உருக்குகின்றதே! நம்‌ பெண்மக்‌ 
களைப்‌ பாதுகாத்து வரும்‌ ஆண்மக்களாயினும்‌ இவைகளை 
யெல்லாம்‌ எண்ணிப்‌ பார்த்து அவைகளைச்‌ சீர்திருத்து 
கின்றார்களா வென்றால்‌, பெரும்பாலும்‌ ஆண்மக்களுங்‌ 
கல்வி யறிவு இல்லாதவர்களாகவே யிருத்தலால்‌ அவர்‌ 
களும்‌ அது செய்யமாட்டாதவர்களாகவே இருக்கின்‌ றனர்‌. 
இங்ஙனம்‌ ஆண்பாலார்‌ பெண்பாலார்‌ இருவரும்‌ அறி 
யாமை என்னும்‌ இருளிற்‌ குடியிருப்பவர்களானால்‌ நாமும்‌ 
மக்களும்‌ முன்னேறுவதெப்படி! சொல்லுங்கள்‌ அறி 
ஞர்களே! 


இனியேனும்‌ இங்ஙனம்‌ பராமுகமாயிராமல்‌ ஆண்‌ 
பெண்‌ என்னும்‌ இருதிறத்தாரும்‌ உயர்ந்த நூல்களைக்‌ 
கற்றும்‌, கற்றறிவுடையார்‌ சொல்லும்‌ பொருளைக்‌ கேட்டும்‌ 
அவற்றின்படி நடந்து நல்ல மக்களைப்‌ பெறுதற்கும்‌, 
பெற்ற மக்களைச்‌ சீர்திருத்தி வளர்த்தற்கும்‌ நிரம்பவும்‌ 
முயற்சி செய்தல்‌ வேண்டும்‌. எல்லாம்‌ ஊழ்வினையால்‌ 
ஆகும்‌ என்றும்‌, அவரவர்‌ ஊழ்வினைக்குத்‌ தக்கபடிதான்‌ 
நல்ல பிள்ளைகளோ தீய பிள்ளைகளோ பிறப்பரல்லது 
நம்மாலாவது ஒன்றுமில்லை யென்றுஞ்‌ சொல்லிச்‌ 

சோம்பேறிகளாய்‌ வாழ்நாளை வீண்‌ நாளாகக்‌ கழிப்பது 
பெரிய பொல்லாங்கினைத்‌ தரும்‌. ஊழ்வினையால்‌ வந்த 
நோயை நம்‌ செயலால்‌ நல்ல மருந்துண்டு தீர்த்துக்‌ 
கொள்வது போலப்‌ பழவினையால்‌ நமக்கு நேர்ந்த 
துன்பங்களையுஞ்‌ சிவபெருமானை எண்ணி முயன்று நாம்‌ 
தீர்த்துக்கொள்ளல்‌ வேண்டும்‌. மார்க்கண்டேயர்‌ தமக்கு 
ஏற்பட்ட பதினாறு ஆண்டைச்‌ சிவபெருமான்‌ திருவ நட்‌ 
டுணையால்‌ என்று பதினாறாக ஆக்கிக்‌ கொள்ள வில்லையா? 
ஆதலால்‌, நாமுந்‌ தீய நினைவுகளையுந்‌ தீய செயல்‌ 
களையும்‌ விட்டு முழுமுதற்‌ கடவுளான சிவபெருமானை 
இடைவிடாது தொழுது கொண்டும்‌, எல்லா உயிர்களி 
டத்தும்‌, அன்பும்‌ இரக்கமும்‌ உடையராய்‌ நடந்தும்‌, அறி 
வுடையோர்‌ நூல்களை இடைவிடாது கற்றும்‌, அவர்‌ 
பொன்மொழிகளைக்‌ கேட்டுந்‌, தூய நினைவுந்‌ தூய 
செயலும்‌ உள்ளவர்களாய்‌ ஒழுகி வருவோமாயின்‌, உலகத்‌ 
தாரால்‌ நன்கு மதிக்கப்படும்‌ நல்ல பிள்ளைகள்‌ நமக்குப்‌ 
பிறப்பார்களென்பது திண்ணம்‌. பிள்ளைகள்‌ நல்லவரா 
தற்குந்‌, தீயவராதற்கும்‌ நம்‌ தாய்மார்களே முதன்மை 
யான வழிகாட்டிகளா யிருத்தலால்‌, அவர்கள்‌ இக்கடமை 
யின்‌ பொருட்டாகவாவது நல்லறிவுடையவர்களாய்‌ 
நடக்க மிகவும்‌ பழகிக்கொள்ளல்‌ வேண்டும்‌. தாய்மார்‌ 
மிகவும்‌ துன்புற்றுப்‌ பிள்ளை பெறுதலும்‌, பெற்ற பிள்ளை 
பலவகை நோய்களுக்கு இரையாகி மடிதலும்‌, அங்ஙனம்‌ 
மடியாது தப்பித்‌ தவறிப்‌ பிழைத்த பிள்ளைகளுந்‌ தீயராய்ப்‌ 
போதலும்‌ எல்லாந்‌ தாய்மார்களின்‌ அறியாமையினாலும்‌ 
தீய செய்கைகளாலுஞ்‌ சோம்பலாலும்‌ விளையுந்‌ துன்‌ 
பங்களேயல்லது வேறு இல்லையென்று என்‌ அருமைத்‌ 
தாய்மார்களே ! நீங்கள்‌ திண்ணமாய்‌ நம்புங்கள்‌ ! நம்‌ 
அருமைமத்‌ தாய்மார்கள்‌ மட்டுங்‌ கற்றறிவுடையவர்‌ 
களாகவும்‌, நல்லன்பும்‌ அப்‌ பப்பு உடையவர்‌ 


களாகவும்‌ இருந்தால்‌ இத்‌ தீ a 

எல்லாரும்‌ நல்லறிவுடையராகவும்‌ எல்லாரும்‌ நல்லன்பும்‌ 
நல்லெண்ணமும்‌ நற்செய்கையும்‌ உடையராகவும்‌ விளங்க 
இத்நிலவுலகந்‌ தேவர்கள்‌ உறையும்‌ வானுலகமே யாகி, 
இந்‌ நில வாழ்க்கை தேவர்கள்‌ வாழும்‌ இன்பவாழ்க்‌ 
கையேயாகி, எல்லாம்‌ இன்பமேயாய்‌, எல்லாம்‌ அன்பே 
யாய்‌, எல்லாம்‌ அருளேயாய்‌ விளங்குமென்று உறுதி 
யாய்‌ நம்புங்கள்‌ ! நம்‌ மக்களுக்குச்‌ செய்ய வேண்டிய 
இப்‌ பெருங்‌ கடமையை நாம்‌ வழுவாது செய்து வருவோ 
மாயின்‌, எல்லாம்‌ வல்ல சிவபெருமான்‌ நமக்கு அருள்‌ 
புரிவது திண்ண மென்றும்‌ உறுதியாய்‌ நம்புங்கள்‌ ! ஓம்‌ 
சிவம்‌, 


